

॥ श्रीः ॥

॥ श्रीमद्वाल्मीकिरामायणम् ॥

संपुटः ६.

॥ युद्धकाण्डः ॥

द्वितीयः खण्डः ॥

---

**YUDDHAKANDAM**  
**PART II**



Published by  
The Educational Supplies Depot,  
PALGHAT.





॥ श्रीगणेशाय नमः ॥

॥ श्रीगणेशाय नमः ॥

॥ श्रीगणेशाय नमः ॥

॥ श्रीगणेशाय नमः ॥

॥ श्रीगणेशाय नमः ॥

PRINTED AT

VANI VILAS PRESS, PALGHAT-1.



Printed by

The Educational Society, Palghat


PALGHAT







सर्गः	विषयः	पुटः
112	विभीषणविलापः	245
113	रावणान्तःपुरस्त्रीविलापः	250
114	मण्डोदरीप्रलापादि	253
115	विभीषणाभिषेकः	268
116	मैथिलीप्रियनिवेदनम्	271
117	सीताभर्तृमुखोदीक्षणम्	277
118	सीताप्रत्यादेशः	282
119	अग्निप्रवेशः	286
120	ब्रह्मादिकृतारामस्तवः	290
121	सीताप्रतिग्रहः	294
122	दशरथसन्दर्शनम्	297
123	इन्द्रवरदानम्	302
124	विभीषणसत्कारः	305
125	पुष्पकविमानारोहणम्	309
126	प्रत्यावृत्तिपथवर्णनम्	313
127	भरद्वाजाश्रमवासः	320
128	भरतप्रियाख्यानम्	323
129	हनुमद्भरतसंभाषणम्	329
130	भरतसमागमः	336
131	श्रीरामपट्टाभिषेकः	344





# ॥ विषयानुक्रमणिका ॥


सर्गः	विषयः	पुटः
71	अतिकायवधः	1
72	रावणोद्वेगः	16
73	ब्रह्मास्त्रबन्धः	19
74	ओषधिपर्वतानयनम्	30
75	वानरैः रात्रौ लङ्कादाहः	43
76	कुम्भवधः	52
77	निकुम्भवधः	64
78	मकराक्षनिर्गमः	67
79	मकराक्षवधः	70
80	इन्द्रजिन्मायायुद्धम्	76
81	मायासीतावधः	81
82	निकुम्भिलाया होमारम्भः	86
83	श्रीरामसान्त्वनम्	90
84	इन्द्रजिद्वधोपायदर्शनम्	95
85	इन्द्रजिद्वधाय लक्ष्मणनिर्गमनम्	99
86	इन्द्रजियुद्धारम्भः	103
87	इन्द्रजिद्विभीषणसंवादः	108
88	इन्द्रजिलक्ष्मणयुद्धम्	112
89	इन्द्रजिलक्ष्मणमहायुद्धम्	118



सर्गः	विषयः	पुटः
90	इन्द्रजिद्रथभङ्गः	123
91	इन्द्रजिद्रथः	130
92	रावणिशस्त्रहतानां चिकित्सा	142
93	सीताहननोद्यमनिवारणम्	146
94	गान्धर्वास्त्रप्रयोगः	155
95	राक्षसीविलापः	160
96	रावणाभिषेकनम्	165
97	विरुगाक्षवधः	172
98	महोदरवधः	177
99	महापाश्र्ववधः	182
100	रामरावणयुद्धारम्भः	185
101	लक्ष्मणशक्तिनिक्षेपः	192
102	लक्ष्मणसञ्जीवनम्	200
103	इन्द्रथारोहणम्	206
104	रावणशूलभङ्गः	211
105	दशग्रीव विघूर्णनम्	215
106	सूतभर्त्सनम्	219
107	आदित्यहृदयमन्त्रोपदेशः	223
108	निमित्तदर्शनम्	227
109	रावणध्वजोन्मथनम्	232
110	रावणैकशतशिरश्छेदनम्	236
111	रावणवधः	241

॥ श्रीः ॥

॥ श्रीमद्वाल्मीकिरामायणम् ॥



॥ युद्धकाण्डः ॥

द्वितीयः खण्डः ॥



एकसप्ततितमः सर्गः ॥



- स्वबलं व्यथितं दृष्ट्वा तुमुलं रोमहर्षणम् ।  
अतृप्तं निहतान् दृष्ट्वा शक्रतुल्यपराक्रमान् ॥ १
- पितृव्यौ चापि संदृश्य समरे सन्निषूदितौ ।  
युद्धोन्मत्तं च मत्तं च भ्रातरौ राक्षसर्षभौ ॥ २
- चुकोप च महातेजा ब्रह्मदत्तवरो युधि ।  
अतिकायोऽद्रिसङ्काशो देवदानवदर्पहा ॥ ३
- स भास्करसहस्रस्य सङ्घातमिव भास्वरम् ।  
रथमास्थाय शकारिरभिदुद्राव वानरान् ॥ ४

स विस्फार्य महच्चापं किरीटी मृष्टकुण्डलः ।

नाम विश्रावयामास ननाद च महास्वनम् ॥

५

तेन सिंहप्रणादेन नामविश्रावणेन च ।

ज्याशब्देन च भीमेन त्रासयामास वानरान् ॥

६

ते दृष्ट्वा देहमाहात्म्यं कुम्भकर्णोऽयमुत्थितः ।

भयार्ता वानराः सर्वे संश्रयन्ते परस्परम् ॥

७

ते तस्य रूपमालोक्य यथा विष्णोस्त्रिविक्रमे ।

भयाद्धानरयूथास्ते विद्रवन्ति ततस्ततः ॥

८

तेऽतिकायं समासाद्य वानरा मूढचेतसः ।

शरण्यं शरणं जग्मुर्लक्ष्मणाग्रजमाहवे ॥

९

ततोऽतिकायं काकुत्स्थो रथस्थं पर्वतोपमम् ।

ददर्श घन्विनं दूराद्गर्जन्तं कालमेघवत् ॥

१०

स तं दृष्ट्वा महात्मानं राघवस्तु विसिद्धिमये ।

वानरान् सान्त्वयित्वाऽथ विभीषणमुवाच ह ॥

११

कोऽसौ पर्वतसङ्काशो धनुष्मान् हरिलोचनः ।

युक्ते हयसहसेण विशाले स्यन्दने स्थितः ॥

१२

य एष निशितैः शूलैः सुतीक्ष्णैः प्रासतोमरैः ।

अर्चिष्मद्विर्वृतो भाति भूतैरिव महेश्वरः ॥ १३

कालजिह्वाप्रकाशामिर्य एषोऽतिविराजते ।

आवृतो रथशक्तीभिर्विद्युद्भिरिव तोयदः ॥ १४

घनूंषि चास्य सज्यानि हेमपृष्ठानि सर्वशः ।

शोभयन्ति रथश्रेष्ठं शक्रचाप इवाम्बरम् ॥ १५

क एष रक्षःशार्दूलो रणभूमिं विराजयन् ।

अभ्येति रथिनां श्रेष्ठो रथेनादित्यतेजसा ॥ १६

ध्वजशृङ्गप्रतिष्ठेन राहुणाऽभिविराजते ।

सूर्यरश्मिनिर्भैर्वाणैर्दिशो दश विराजयन् ॥ १७

त्रिणतं मेघनिर्हादं हेमपृष्ठमलंकृतम् ।

शतक्रतुधनुःप्रख्यं धनुश्चास्य विराजते ॥ १८

सध्वजः सपताकश्च सानुकर्षो महारथः ।

चतुःसादिसमायुक्तो मेघस्तनितनिःस्वनः ॥ १९

विंशतिर्दश चाष्टौ च तूण्योऽस्य रथमास्थिताः ।

कार्मुकानि च भीमानि ज्याश्च काञ्चलपिङ्गलाः ॥ २०

द्वौ च खड्गौ रथगतौ पार्श्वस्थौ पार्श्वशोभितौ ।  
चतुर्हस्तत्सरयुतौ व्यक्तहस्तदशायतौ ॥ २१

रक्तकण्ठगुणो धीरो महापर्वतसन्निभः ।  
कालः कालमहावक्त्रो मेघस्थ इव भास्करः ॥ २२

काञ्चनाङ्गदनद्धाभ्यां भुजाभ्यामेष शोभते ।  
शृङ्गाभ्यामिव तुङ्गाभ्यां हिमवान् पर्वतोत्तमः ॥ २३

कुण्डलाभ्यां तु यस्यैतद्भाति वक्त्रं शुभेक्षणम् ।  
पुनर्वस्वन्तरगतं पूर्णं बिम्बमिवैन्दवम् ॥ २४

आचक्ष्व मे महाबाहो त्वमेनं राक्षसोत्तमम् ।  
यं दृष्ट्वा वानराः सर्वे भयार्ता विद्रुता दिशः ॥ २५

स पृष्ठो राजपुत्रेण रामेणामिततेजसा ।  
आचक्ष्व मे महातेजा राघवाय विभीषणः ॥ २६

दशग्रीवो महातेजा राजा वैश्रवणानुजः ।  
भीमकर्मा महोत्साहो रावणो राक्षसाधिपः ॥ २७

तस्यासीद्वीर्यवान् पुत्रो रावणप्रतिमो रणे ।  
वृद्धसेवी श्रुतिधरः सर्वास्त्रविदुषां वरः ॥ २८



अश्वपृष्ठे रथे नागे खड्गे धनुषि कर्षणे ।

भेदे स्वान्त्वे च दाने च नये मन्त्रे च सम्मतः ॥ २९

यस्य बाहु समाश्रित्य लङ्का वसति निर्भया ।

तनयं धान्यमालिन्या अतिकायमिमं विदुः ॥ ३०

एतेनाराधितो ब्रह्मा तपसा भावितात्मना ।

अस्त्राणि चाप्यवाप्तानि रिपवश्च पराजिताः ॥ ३१

सुरासुरैरवध्यत्वं दत्तमस्मै ह्वयम्भुवा ।

एतच्च कवचं दिव्यं रथश्चैषोऽर्कभास्वरः ॥ ३२

एतेन शतशो देवा दानवाश्च पराजिताः ।

रक्षितानि च रक्षांसि यक्षाश्चापि निषूदिताः ॥ ३३

वज्रं विष्टम्भितं येन बाणैरिन्द्रस्य धीमतः ।

पाशः सलिलराजस्य रणे प्रतिहतस्तथा ॥ ३४

एषोऽतिकायो बलवान् राक्षसानामथर्षभः ।

रावणस्य सुतो धीमान् देवदानवदर्पहा ॥ ३५

तदस्मिन् क्रियतां यत्नः क्षिप्रं पुरुषपुङ्गव ।

पुरा वानरसैन्यानि क्षयं नयति सायकैः ॥ ३६

ततोऽतिकायो बलवान् प्रविश्य हरिवाहिनीम् ।

विस्फारयामास धनुर्ननाद च पुनः पुनः ॥ ३७

तं भीमवपुषं दृष्ट्वा रथस्थं रथिनां वरम् ।

अभिपेतुर्महात्मानो ये प्रधाना वनौकसः ॥ ३८

कुमुदो द्विविदो मैन्दो नीलः शरभ एव च ।

पादपैर्गिरिशृङ्गैश्च युगपत्समभिद्रवन् ॥ ३९

तेषां वृक्षांश्च शैलांश्च शरैः काञ्चनभूषणैः ।

अतिकायो महातेजाश्चिच्छेदास्त्रविदां वरः ॥ ४०

तांश्चैव सर्वान् स हरीन् शरैः सर्वायसैर्बली ।

विव्याधाभिमुखः संख्ये भीमकायो निशाचरः ॥ ४१

तेऽर्दिता बाणवर्षेण भग्नगात्राः प्लवङ्गमाः ।

न शेकुरतिकायस्य प्रतिकर्तुं महारणे ॥ ४२

तत्सैन्यं हरिवीराणां त्रासयामास राक्षसः ।

मृगयूथमिव क्रुद्धो हरीर्यौवनदर्पितः ॥ ४३

स राक्षसेन्द्रो हरिसैन्यमध्ये

नायुध्यमानं निजघान किञ्चित् ।

उपेत्य रामं सधनुः कलापी

सगर्वितं वाक्यमिदं बभाषे ॥

४४

रथे स्थितोऽहं शरचापपाणि-

र्न प्राकृतं कञ्चन योधयामी ।

यश्चास्ति कश्चिद्यवसाययुक्तो

ददातु मे क्षिप्रमिहाद्य युद्धम् ॥

४५

तत् तस्य वाक्यं ब्रुवतो निशम्य

चुकोप सौमित्तिरमित्रहन्ता ।

अमृष्यमाणश्च समुत्पपात

जग्राह चापं च ततः स्मयित्वा ॥

४६

क्रुद्धः सौमित्तिरुत्पत्य तूणादाक्षिप्य सायकम् ।

पुरस्तादतिकायस्य विचर्कष महद्धनुः ॥

४७

पूरयन् स महीं शैलानाकाशं सागरं दिशः ।

ज्याशब्दो लक्ष्मणस्योग्रस्त्रासयन् रजनीचरान् ॥

४८

सौमित्तिश्चापनिर्घोषं श्रुत्वा प्रतिभयं तदा ।

विसिष्टिमये महातेजा राक्षसेन्द्रात्मजो बली ॥

४९

अथातिकायः कुपितो दृष्ट्वा लक्ष्मणमुत्थितम् ।

आदाय निशितं बाणमिदं वचनमब्रवीत् ॥

५०

बालस्त्वमसि सौमित्रे विक्रमेष्वविचक्षणः ।

गच्छ किं कालसदृशं मां योषयितुमिच्छसि ॥ ५१

न हि मद्बाहुसृष्टानामस्त्राणां हिमवानपि ।

सोढुमुत्सहते वेगमन्तरिक्षमथो मही ॥ ५२

सुखप्रसुप्तं कालाग्निं निबोधयितुमिच्छसि ।

न्यस्य चापं निवर्तस्व मा प्राणान् जहि मद्रुतः ॥ ५३

अथ वा त्वं प्रतिष्ठब्धो न निवर्तयितुमिच्छसि ।

तिष्ठ प्राणान् परित्यज्य गमिष्यसि यमक्षयम् ॥ ५४

पश्य मे निशितान्बाणानरिदर्पनिषूदनान् ।

ईश्वरायुधसङ्काशान् तप्तकाञ्चनभूषणान् ॥ ५५

एष ते सर्पसङ्काशो बाणः पाशयति शोणितम् ।

मृगराज इव क्रुद्धो नागराजस्य शोणितम् ॥ ५६

इत्येवमुक्त्वा संक्रुद्धः शरं धनुषि सन्दधे ॥ ५७

श्रुत्वाऽतिकायस्य वचः सरोषं

सगर्वितं संयति राजपुत्रः ।

स संचुकोपातिबलो बृहच्छी-

रुवाच वाक्यं च ततो महार्थम् ॥

न वाक्यमात्रेण भवान्प्रधानो

न कत्थनात् सत्पुरुषो भवन्ति ।

मयि स्थिते धन्विनि बाणपाणौ

निदर्शय स्वात्मबलं दुरात्मन् ॥

५९

कर्मणा सूचयात्मानं न विकत्थितुमर्हसि ।

पौरुषेण तु यो युक्तः स तु शूर इति स्मृतः ॥ ६०

सर्वायुधसमायुक्तो धन्वी त्वं रथमास्थितः ।

शरैर्वा यदि बाप्यस्त्रैर्दर्शयस्व पराक्रमम् ॥ ६१

ततः शिरस्ते निशितैः पातयिष्याम्यहं शरैः ।

मारुतः कालसम्पक्कं वृन्तात् तालफलं यथा ॥ ६२

अद्य ते मामका बाणास्तसकाञ्चनभूषणाः ।

पास्यन्ति रुधिरं गात्राद्बाणशल्यान्तरोत्थितम् ॥ ६३

बालोऽयमिति विज्ञाय न माऽवज्ञातुमर्हसि ॥ ६४

बालो वा यदि वा वृद्धो मृत्युं जानीहि संयुगे ।

बालेन विष्णुना लोकाल्लयः क्रान्तास्त्रिभिः क्रमैः ॥ ६५

लक्ष्मणस्य वचः श्रुत्वा हेतुमत्परमार्थवत् ।

अतिकायः प्रचुक्रोध बाणं चोत्तममाददे ॥ ६६



ततो विद्याधरा भूता देवा दैत्या महर्षयः ।  
गुह्यकाश्च महात्मानस्तद्युद्धं द्रष्टुमागमन् ॥ ६७

ततोऽतिकायः कुपितश्चापमारोप्य सायकम् ।  
लक्ष्मणाय प्रचिक्षेप संक्षिपन्निव चाम्बरम् ॥ ६८

तमापतन्तं निशितं शरमाशीविषोपमम् ।  
अर्धचन्द्रेण चिच्छेद लक्ष्मणः परवीरहा ॥ ६९

तं निकृत्तं शरं दृष्ट्वा कृतभोगमिवोरगम् ।  
अतिकायो भृशं क्रुद्धः पञ्च बाणान् समाददे ॥ ७०

तान् शरान् संप्रचिक्षेप लक्ष्मणाय निशाचरः ॥ ७१

तानप्राप्तान् शरैस्तीक्ष्णैश्चिच्छेद भरतानुजः ॥ ७२

स तान् छित्वा शरैस्तीक्ष्णैर्लक्ष्मणः परवीरहा ।  
आददे निशितं बाणं ज्वलन्तमिव तेजसा ॥ ७३

तमादाय धनुःश्रेष्ठे योजयामास लक्ष्मणः ।  
विचर्कष च वेगेन विससर्ज च वीर्यवान् ॥ ७४

पूर्णयितविसृष्टेन शरेण नतपर्वणा ।  
ललाटे राक्षसश्रेष्ठमाजघान स वीर्यवान् ॥ ७५

स ललाटे शरो ममस्तस्य भीमस्य रक्षसः ।

ददृशे शोणितेनाक्तः पन्नगेन्द्र इवाचले ॥ ७६

राक्षसः प्रचक्रम्पे च लक्ष्मणेषुप्रपीडितः ।

रुद्रबाणाहतं घोरं यथा त्रिपुरगोपुरम् ॥ ७७

चिन्तयामास चाश्वास्य विमृश्य च महाबलः ।

साधु बाणनिपातेन श्लाघनीयोऽसि मे रिपुः ॥ ७८

विधायैवं विनम्यास्यं नियम्य च भुजावुभौ ।

स रथोपस्थमास्थाय रथे च प्रचचार ह ॥ ७९

एकं लीन्यञ्च सतेति सायकान् राक्षसर्षभः ।

आददे सन्दधे चापि विचकर्षोत्ससर्ज च ॥ ८०

ते बाणाः कालसङ्काशा राक्षसेन्द्रधनुश्च्युताः ।

हेमपुङ्खा रविप्रख्याश्चकुर्दोममिवाम्बरम् ॥ ८१

ततस्तान्राक्षसोत्सृष्टान् शरौघान्राघवानुजः ।

असंभ्रान्तः प्रचिच्छेद निशितैर्बहुभिः शरैः ॥ ८२

तान्शरान् युधि संप्रेक्ष्य निवृत्तान्रावणात्मजः ।

चुकोप त्रिदशेन्द्रारिर्जग्राह निशितं शरम् ॥ ८३

स सन्धाय महातेजास्तं बाणं सहसोत्सृजत् ।

ततः सौमित्रिमायान्तमाजघान स्तनान्तरे ॥ ८४

अतिकायेन सौमित्रिस्ताडितो युधि वक्षसि ।

सुस्राव रुधिरं तीव्रं मदं मत्त इव द्विपः ॥ ८५

स चकार तदाऽऽत्मानं विशल्यं सहसा विभुः ।

जग्राह च शरं तीक्ष्णमस्त्रेणापि च सन्दधे ॥ ८६

आग्नेयेन तदाऽस्त्रेण योजयामास सायकम् ।

स जज्वाल तदा बाणो धनुष्यस्य महात्मनः ॥ ८७

अतिकायोऽपि तेजस्वी सौरमस्त्रं समादधे ।

तेन बाणं भुजङ्गामं हेमपुङ्खमयोजयत् ॥ ८८

तदस्त्रं ज्वलितं घोरं लक्ष्मणः शरमाहितम् ।

अतिकायाय चिक्षेप कालदण्डमिवान्तकः ॥ ८९

आग्नेयेनाभिसंयुक्तं दृष्ट्वा बाणं निशाचरः ।

उत्ससर्ज तदा बाणं दीप्तं सूर्यास्त्रयोजितम् ॥ ९०

तावुभावम्बरे बाणावन्योन्यमभिजघ्नतुः ।

तेजसा संप्रदीप्ताग्रौ क्रुद्धाविव भुजङ्गमौ ॥ ९१

- तावन्योन्यं विनिर्दह्य पेततुः पृथिवीतले ।  
 निरर्चिषौ भस्मकृतौ न भ्राजेते शरोत्तमौ ॥ ९२
- तावुभौ दीप्यमानौ स्म न भ्राजेते महाहवे ॥ ९३
- ततोऽतिकायः संक्रुद्धस्त्वस्त्रमैषीकमुत्सृजत् ।  
 तत्प्रचिच्छेद सौमितिरस्त्रेणैन्द्रेण वीर्यवान् ॥ ९४
- ऐषीकं निहतं दृष्ट्वा रुषितो रावणात्मजः ।  
 याम्येनास्त्रेण संक्रुद्धो योजयामास सायकम् ॥ ९५
- ततस्तदस्त्रं चिक्षेप लक्ष्मणाय निशाचरः ।  
 वायव्येन तदस्त्रेण निजघान स लक्ष्मणः ॥ ९६
- अथैनं शरधाराभिर्धाराभिरिव तोयदः ।  
 अभ्यवर्षत्सुसंक्रुद्धो लक्ष्मणो रावणात्मजम् ॥ ९७
- तेऽतिकायं समासाद्य कवचे वज्रभूषिते ।  
 भग्नाग्रशर्याः सहसा पेतुर्बाणा महीतले ॥ ९८
- तान्मोघानभिसंप्रेक्ष्य लक्ष्मणः परवीरहा ।  
 अभ्यवर्षन्महेषूणां सहस्रेण महायशाः ॥ ९९
- स वृष्यमाणो बाणौघैरतिकायो महाबलः ।  
 अवध्यकवचः संख्ये राक्षसो नैव विव्यथे ॥ १००

न शशाक रुजं कर्तुं युधि तस्य शरोत्तमः ॥ १०१

अथैनमभ्युपागम्य वायुर्वाक्यमुवाच ह ।

ब्रह्मदत्तवरो ह्येष अवध्यकवचावृतः ॥ १०२

ब्राह्मेणास्त्रेण मिन्ध्येनमेष वध्यो हि नान्यथा ।

अवध्य एष ह्यन्येषामस्त्राणां कवची बली ॥ १०३

ततस्तु वायोर्वचनं निशम्य

सौमित्रिरिन्द्रप्रतिमानवीर्यः ।

समाददे बाणममोघवेगं

तद्ब्राह्ममस्त्रं सहसा नियोज्य ॥ १०४

तस्मिन्महास्त्रे तु नियुज्यमाने

सौमित्रिणा बाणवरे शिताग्रे

दिशश्च चन्द्रार्कमहाग्रहाश्च

नभश्च तत्रास चचाल चोर्वी ॥ १०५

तं ब्रह्मणोऽस्त्रेण नियोज्य चापे

शरं सुपुङ्खं यमदूतकल्पम् ।

सौमित्रिरिन्द्रारिसुतस्य तस्य

ससर्ज बाणं युधि वज्रकल्पम् ॥ १०६



तं लक्ष्मणोत्सृष्टममोघवेगं

समापतन्तं ज्वलनप्रकाशम् ।

सुवर्णवज्रोत्तमचित्रपुङ्खं

तदाऽतिकायः समरे ददर्श ॥

१०७

तं प्रेक्षमाणः सहसाऽतिकायो

जघान बाणैर्निशितैरनेकैः ।

स सायकस्तस्य सुपर्णवेग-

स्तदाऽतिकायस्य जगाम पार्श्वम् ॥

१०८

तमागतं प्रेक्ष्य तदाऽतिकायो

बाणं प्रदीप्तान्तककालकल्पम् ।

जघान शक्त्यृष्टिगदाकुठारैः

शूलैर्हुल्लैश्चात्यविपन्नचेताः ॥

१०९

तान्यायुधान्यद्भुतविग्रहाणि

मोघानि कृत्वा स शरोऽग्निदीप्तः ।

प्रगृह्य तस्यैव किरीटजुष्टं

ततोऽतिकायस्य शिरो जहार ॥

११०

तच्छिरः सशिरस्त्राणं लक्ष्मणेषुप्रपीडितम् ।

पपात सहसा भूमौ शृङ्गं हिमवतो यथा ॥

१११

तं तु भूमौ निपतितं दृष्ट्वा विक्षिप्तभूषणम् ।  
बभूवुर्व्यथिताः सर्वे हतशेषा निशाचराः ॥ ११२

ते विषण्णमुखा दीनाः प्रहारजनितश्रमाः ।  
विनेदुरुच्चैर्बहवः सहसा विस्वरैः स्वरैः ॥ ११३

ततस्ते त्वरितं याता निरपेक्षा निशाचराः ।  
पुरीमभिमुखा भीता द्रवन्तो नायके हते ॥ ११४

प्रहर्षयुक्ता बहवस्तु वानराः

प्रबुद्धपद्मप्रतिमाननास्तदा ।

अपूजयन् लक्ष्मणमिष्टभागिनं

हते रिपौ भीमबले दुरासदे ॥ ११५

इति एकसप्ततितमः सर्गः ॥



द्विसप्ततितमः सर्गः ॥

अतिकायं हतं श्रुत्वा लक्ष्मणेन महौजसा ।

उद्वेगमगमद्राजा वचनं चेदमब्रवीत् ॥ १

धूम्राक्षः परमामर्षी धन्वी शस्त्रभृतां वरः ।

अकम्पनः प्रहस्तश्च कुम्भकर्णस्तथैव च ॥ २

एते महाबला वीरा राक्षसा युद्धकाक्षिणः ।

जेतारः परसैन्यानां परैर्नित्यापराजिताः ॥ ३

निहतास्ते महावीर्या रामेणाक्लिष्टकर्मणा ।

राक्षसाः सुमहाकाया नानाशस्त्रविशारदाः ।

अन्ये च बहवः शूरा महात्मानो निपातिताः ॥ ४

प्रख्यातबलवीर्येण पुत्रेणेन्द्रजिता मम ।

यौ हि तौ भ्रातरौ वीरौ बद्धौ दत्तवरैः शरैः ॥ ५

यत्र शक्यं सुरैः सर्वैरसुरैर्वा महाबलैः ।

मोक्तुं तद्वन्धनं घोरं यक्षगन्धर्वकिन्नरैः ॥ ६

तत्र जाने प्रभावैर्वा मायया मोहनेन वा ।

शरबन्धाद्विमुक्तौ तौ भ्रातरौ रामलक्ष्मणौ ॥ ७

ये योधा निर्गताः शूरा राक्षसा मम शासनात् ।

ते सर्वे निहता युद्धे वानरैः सुमहाबलैः ॥ ८

तं न पश्याम्यहं युद्धे योऽद्य रामं सलक्ष्मणम् ।

शासयेत् सबलं वीरं ससुग्रीवविभीषणम् ॥ ९

अहो नु बलवान्रामो महदस्त्रबलं च वै ॥ १०

- यस्य विक्रममासाद्य राक्षसा निघनं गताः ।  
 तं मन्ये राघवं वीरं नारायणमनामयम् ॥ ११
- तद्भयाद्धि पुरी लङ्का पिहितद्वारतोरणा ॥ १२
- अप्रमत्तैश्च सर्वत्र गुप्तौ रक्षया पुरी त्वियम् ॥ १३
- अशोकवनिकायां च यत्र सीताऽभिरक्ष्यते ।  
 निष्क्रामो वा प्रवेशो वा ज्ञातव्यः सर्वथैव नः ॥ १४
- यत्र यत्र भवेद्गुल्मस्तत्र तत्र पुनः पुनः ।  
 सर्वतश्चापि तिष्ठध्वं स्वैः स्वैः परिवृता बलैः ॥ १५
- द्रष्टव्यं च पदं तेषां वानरणां निशाचराः ।  
 प्रदोषे वाऽर्धरात्रे वा प्रत्यूषे वाऽपि सर्वतः ॥ १६
- नावज्ञा तत्र कर्तव्या वानरेषु कदाचन ।  
 द्विषतां बलमुद्युक्तमापतत् किं स्थितं सदा ॥ १७
- ततस्ते राक्षसाः सर्वे श्रुत्वा लङ्काधिपस्य तत् ।  
 वचनं सर्वमातिष्ठन् यथावत्तु महाबलाः ॥ १८
- स तान् सर्वान् समादिश्य रावणो राक्षसाधिवः ।  
 मन्युशल्यं वहन्दीनः प्रविवेश स्वमालयम् ॥ १९

ततः स सन्दीपितकोपवहि-


र्निशाचराणामधिपो महाबलः ।

तदेव पुत्रव्यसनं विचिन्तयन्

मुहुर्मुहुश्चैव तदा व्यनिश्चसत् ॥

२०

इति द्विसप्ततितमः सर्गः ॥



त्रिसप्ततितमः सर्गः ॥

ततो हतान् राक्षसपुङ्गवांस्तान्

देवान्तकादितिशिरोऽतिकायान् ।

रक्षोगणास्तत्र हतावशिष्टा-

स्ते रावणाय त्वरितं शशंसुः ॥

१

ततो हतांस्तान् सहसा निशम्य

राजा मुमोडाश्रुपरिप्लुताक्षः ।

पुत्रक्षयं भ्रातृवधं च घोरं

विचिन्त्य राजा विपुलं प्रदध्यौ ॥

२

ततस्तु राजानमुदीक्ष्य दीनं

शोकार्णवे संपरिपुल्लवानम् ।



रथर्षभो राक्षसराजसूनु-

स्तमिन्द्रजिद्राक्यमिदं वभाषे ॥

३

न तात मोहं प्रतिगन्तुमर्हसि

यत्नेन्द्रजिज्जीवति राक्षसेन्द्र ।

तद्द्वानिर्भिन्नविकीर्णदेहाः

प्राणैर्विमुक्ताः समरे पतन्ति ॥

४

नेन्द्रारिबाणाभिहतो हि कश्चित्

प्राणान् समर्थः समरेऽभिपातुम् ॥

५

पश्याद्य रामं सह लक्ष्मणेन

मद्द्वानिर्भिन्नविकीर्णदेहम् ।

गतायुषं भूमितले शयानं

शितैः शरैराचितसर्वगात्रम् ॥

६

इमां प्रतिज्ञां शृणु शक्रशत्रोः

सुनिश्चितां पौरुषदैवयुक्ताम् ।

अद्यैव रामं सह लक्ष्मणेन

सन्तर्पयिष्यामि शरैरमोघैः ॥

७

अद्येन्द्रवैवस्वतविष्णुरुद्र-

साध्याश्विवैश्वानरचन्द्रसूर्याः ।

द्रक्ष्यन्तु मे विक्रममप्रमेयं

विष्णोरिवोग्रं बलियज्ञवाटे ॥

८

स एवमुक्त्वा त्रिदशेन्द्रशत्रु-

रापृच्छद्य राजानमदीनसत्त्वः ।

समारुरोहानिलतुल्यवेगं

रथं खरश्रेष्ठसमाधियुक्तम् ॥

९

तमास्थाय महातेजा रथं हरिरथोपमम् ।

जगाम सहसा तत्र यत्र युद्धं प्रवर्तते ॥

१०

तं प्रस्थितं महात्मानमनुजग्मुर्महाबलाः ।

संहर्षमाणा बहवो धनुःप्रवरपाणयः ॥

११

गजस्कन्धगताः केचित् केचित्प्रवरवाजिभिः ॥

१२

प्रासमुद्गरनिस्त्रिशपरश्वधगदाधरः ।

भुशुण्डिमुद्गरायष्टिशतघ्नीपरिघायुधः ॥

१३

स शङ्खनिनदैः पूर्णैर्भेरीणां चापि निःस्वनैः ।

जगाम त्रिदशेन्द्रारिर्महासैन्येन वीर्यवान् ॥

१४

स शङ्खशशिवर्णेन छलेण रिपुसूदनः ।

रराज निशि पूर्णेन नभश्चन्द्रमसा यथा ॥

१५

अवीज्यत ततो वीरो द्वैमैर्हमविभूषितैः ।

चारुचामरमुख्यैश्च मुख्यः सर्वधनुष्मताम् ॥ १६

ततस्त्विन्द्रजिता लङ्का सूर्यप्रतिमतेजसा ।

रराजाप्रतिवीरेण द्यौरिवार्केण भास्वता ॥ १७

स संप्राप्य महातेजा युद्धभूमिमरिन्दमः ।

स्थापयामास रक्षांसि रथं प्रति समन्ततः ॥ १८

ततस्तु हुतभोक्तारं हुतभुक्सदृशप्रभः ।

जुहाव राक्षसश्रेष्ठो मन्त्रवद्विधिवत्तदा ॥ १९

स हविराजसंस्कारैर्मालिगन्धपुरस्कृतैः ।

जुहुवे पावकं तत्र राक्षसेन्द्रः प्रतापवान् ॥ २०

शस्त्राणि शरपत्राणि समिधोऽथ विभीतकाः ।

लोहितानि च वासांसि सुवं काष्ण्यायसं तथा ॥ २१

स तत्राग्निं समास्तीर्य शरपत्रैः सतोमरैः ।

छागस्य कृष्णवर्णस्य गलं जग्राह जीवनः ॥ २२

सकृदेव समिद्धस्य विधूमस्य महार्चिषः ।

बभूवुस्तानि लिङ्गानि विजयं यान्यदर्शयन् ॥ २३

प्रदक्षिणावर्तशिखस्तप्तकाञ्चनसन्निभः ।

हविस्तत्प्रतिजग्राह पावकः स्वयमुत्थितः ॥ २४

सोऽस्त्रमाहारयामास ब्राह्ममस्त्रविशारदः ।

धनुश्चात्मरथं चैव सर्वं तत्राभ्यमन्त्रयत् ॥ २५

तस्मिन्नाहूयमानेऽस्त्रे हूयमाने च पावके ।

सार्कग्रहेन्दुनक्षत्रं वितत्रास नभःस्थलम् ॥ २६

स पावकं पावकदीप्ततेजा

हुत्वा महेन्द्रप्रतिमप्रभावः ।

स चापवाणासिरथाश्चसूतः

खेऽन्तर्धधे राक्षसराजसूनुः ॥ २७

ततो हयरथाकीर्णं पताकाध्वजशोभितम् ।

निर्ययौ राक्षसबलं नर्दमानं युयुत्सया ॥ २८

अशोभत बलं घोरं किङ्किणीशतनादितम् ॥ २९

ते शरैर्बहुभिश्चितैस्तीक्ष्णवेगैरलंकृतैः ।

तोमरैरङ्कुशैश्चापि वानरान्जघ्नुराहवे ॥ ३०

रावणिस्तु ततः क्रुद्धस्तान्निरीक्ष्य निशाचरान् ।

हृष्टा भवन्तो युध्यन्तु वानराणां जिघांसया ॥ ३१

ततस्ते राक्षसाः सर्वे नर्दन्तो जयकांक्षिणः ।  
अभ्यवर्षस्ततो घोरान् वानरान् शरवृष्टिभिः ॥ ३२

स तु नालीकनाराचैर्गदाभिर्मुसलैरपि ।  
रक्षोभिः संवृतः संख्ये वानरान्विचकर्त ह ॥ ३३

ते वध्यमानाः समरे वानराः पादपायुधाः ।  
अभ्यद्रवन्त सहिता रावणि रणकर्कशम् ॥ ३४

इन्द्रजित्तु ततः क्रुद्धो महातेजा महाबलः ।  
वानराणां शरीराणि व्यधमद्रावण'त्मजः ॥ ३५

शरेणैकेन च हरीन् नव पञ्च च सप्त च ।  
बिभेद समरे क्रुद्धो राक्षसान्संप्रहर्षयन् ॥ ३६

स शरैः सूर्यसङ्काशैः शातकुम्भविभूषितैः ।  
वानरान्समरे वीरः प्रममाथ सुदुर्जयः ॥ ३७

ते भिन्नगात्राः समरे वानराः शरपीडिताः ।  
पेतुर्मथितसङ्कल्पाः सुरैरिव महासुराः ॥ ३८

तं तपन्तमिवादित्यं घोरैर्बाणगभस्तिभिः ।  
अभ्यधावन्त संक्रुद्धाः संयुगे वानरर्षभाः ॥ ३९



ततस्तु वानराः सर्वे भिन्नदेहा विचेतसः ।  
व्यथिता विद्रवन्ति स्म रुधिरेण समुक्षिताः ॥ ४०

रामस्यार्थे पराक्रम्य वानरास्त्यक्तजीविताः ।  
नर्दन्तस्तेऽभिवृतास्तु समरे सशिलायुधाः ॥ ४१

ते द्रुमैः पर्वताग्रैश्च शिलाभिश्च प्लवङ्गमाः ।  
अभ्यवर्षन्त समरे रावणिं पर्यवस्थिताः ॥ ४२

तद्द्रुमाणां शिलानां च वर्षं प्राणहरं महत् ।  
व्यपोहत महातेजा रावणिः समितिञ्जयः ॥ ४३

ततः पावकसङ्काशैः शरैराशीविषोपमैः ।  
वानराणामनीकानि विभेद समरे प्रभुः ॥ ४४

अष्टादशशरैस्तीक्ष्णैः स विध्वा गन्धमादनम् ।  
विव्याध नवमिश्चैव नलं दूरादवस्थितम् ॥ ४५

सप्तभिस्तु महावीर्यो मैन्दं मर्मविदारणैः ।  
पञ्चभिर्विशिखैश्चैव गजं विव्याध संयुगे ॥ ४६

जाम्बवन्तं तु दशमिर्नोलं त्रिंशद्भिरेव च ।  
सुग्रीवमृषमं चैव सोऽङ्गदं द्विविधं तथा ।  
घोरैर्दत्तवरैस्तीक्ष्णैर्निष्प्राणानकरोत् तदा ॥ ४७

अन्यानपि तदा मुख्यान् वानरान्बहुभिः शरैः ।

अर्दयामास संक्रुद्धः कालाग्निरिव मूर्च्छितः ॥ ४८

स शरैः सूर्यसङ्काशैः सुमुक्तैः शीघ्रगामिभिः ।

वानराणामनीकानि निर्ममन्थ महारणे ॥ ४९

आकुलां वानरीं सेनां शरजालेन मोहिताम् ।

दृष्टः स परया प्रीत्या ददर्श क्षतजोक्षिताम् ॥ ५०

पुनरेव महातेजा राक्षसेन्द्रात्मजो बली ।

ससर्ज बाणवर्षं च शस्त्रवर्षं च दारुणम् ॥ ५१

ममर्द वानरानीकमिन्द्रजित् त्वरितो बली ॥ ५२

स्वसैन्यमुत्सृज्य समेत्य तूर्णं

महारणे वानरवाहिनीषु ।

अदृश्यमानः शरजालमुग्रं

वर्षं नीलाम्बुधरो यथाऽम्बु ॥ ५३

ते शक्रजिह्वाणविशीर्णदेहा

मायाहता विस्वरमुन्नदन्तः ।

रणे निपेतुर्हरयोऽद्रिकल्पा

यथेन्द्रवज्राभिहता नगेन्द्राः ॥ ५४

ते केवलं संददृशुः शिताग्रान्  
बाणान् रणे वानरवाहिनीषु ।  
मायानिगूढं तु सुरेन्द्रशत्रुं  
न चावृतं राक्षसमभ्यपश्यन् ॥

५५

ततः स रक्षोधिपतिर्महात्मा  
सर्वा दिशो बाणगणैः शिताग्रैः ।  
प्रच्छादयामास रविप्रकाशै-  
र्विषादयामास च वानरेन्द्रान् ॥

५६

स शूलनिर्लिशपरश्वधानि  
व्याविध्य दीप्तानलसन्निभानि ।  
सविम्बुलिङ्गोज्ज्वलपावकानि  
ववर्ष तीव्रं प्लवगेन्द्रसैन्ये ॥

५७

गदाश्च शक्तीः परिघं शतघ्नी  
ववर्ष तीव्रं प्लवगेन्द्रसैन्ये ॥

५८

ततो ज्वलनसङ्काशैः शरैर्वानरयूथपाः ।  
ताडिताः शक्रजिह्वाणैः प्रफुल्ला इव किंशुकाः ॥

५९

तेऽन्योन्यमभिसर्पन्तो निनदन्तश्च विस्वरम् ।

राक्षसेन्द्रास्त्रनिर्मित्वा निपेतुर्वानरर्षभाः ॥

६०

उदीक्षमाणा गगनं केचिन्नेत्रेषु ताडिताः ।  
शरैर्विविशुरन्योन्यं पेतुश्च जगतीतले ॥ ६१

हनुमन्तं च सुग्रीवमङ्गदं गन्धमादनम् ।  
जाम्बवन्तं सुषेणं च वेगदर्शिनमेव च ॥ ६२

मैन्दं च द्विविदं नीलं गवाक्षं गजगोमुखौ ।  
केसरिं हरिलोमानं विद्युदंष्ट्रं च वानरम् ॥ ६३

सूर्याननं ज्योतिमुखं तथा दधिमुखं हरिम् ।  
पावकाक्षं नलं चैव कुमुदं चैव वानरम् ॥ ६४

प्रासैः शूलैः शितैर्बाणैरिन्द्रजिन्मन्त्रसंहितैः ।  
विव्याध हरिशार्दूलान् सर्वास्तान् राक्षसोत्तमः ॥ ६५

स वै गदाभिर्हरियूथमुख्यान्  
निर्मिद्य बाणैस्तपनीयपुङ्खैः ।  
ववर्ष रामं शरवृष्टिजालैः  
सलक्ष्मणं भास्कररश्मिकल्पैः ॥ ६६

स बाणवर्षैरभिवर्ष्यमाणो  
धारानिपातानिव तानचिन्त्य ।  
समीक्षमाणः परमाद्भुतश्री  
रामस्तदा लक्ष्मणमित्युवाच ॥ ६७

असौ पुनर्लक्ष्मण राक्षसेन्द्रो

ब्रह्मास्त्रमाश्रित्य सुरेन्द्रशत्रुः ।

निपातयित्वा हरिसैन्यमुग्र-

मस्मान् शरैरर्दयति प्रसक्तः ॥

६८

स्वयम्भुवा दत्तवरो महात्मा

खमास्थितोऽन्तर्हितभीमकायः ।

कथं नु शक्यो युधि नष्टदेहो

निहन्तुमद्येन्द्रजिदुद्यतास्त्रः ॥

६९

मन्ये स्वयम्भूर्भगवानचिन्त्यो

यस्यैतदस्त्रं प्रभवश्च योस्य ।

बाणावपातांस्त्वमिहाद्य धीमन्

मयो सहाव्यग्रमनाः सहस्व ॥

७०

प्रच्छादयत्येष हि राक्षसेन्द्रः

सर्वा दिशः सायकवृष्टिजालैः ।

एतच्च सर्वं पतिताग्र्यशूरं

न भ्राजते वानरराजसैन्यम् ॥

७१

आवां तु दृष्ट्वा पतितौ विसंजौ

निवृत्तयुद्धौ गतरोषहर्षौ ।



ध्रुवं प्रवेक्ष्यत्यमरारिवास-

मसौ समादाय रणाग्रलक्ष्मीम् ॥

७२

ततस्तु ताविन्द्रजिदस्त्रजालै-

र्बभूवतुस्तत्र तथा विशस्तौ ।

स चापि तौ तत्र विदर्शयित्वा

ननाद हर्षाद्युति राक्षसेन्द्रः ॥

७३

स तत् तदा वानरसैन्यमेवं


रामं च संख्ये सह लक्ष्मणेन ।

विषादयित्वा सहसा विवेश

पुरीं दशग्रीवभुजाभिगुप्ताम् ॥

७४

इति त्रिसप्ततितमः सर्गः ॥



चतुःसप्ततितमः सर्गः ॥

तयोस्तदा सादितयो रणाग्रे

मुमोह सैन्यं हरिपुङ्गवानाम् ॥

१

सुग्रीवनीलाङ्गदजाम्भवन्तो

न चापि किञ्चित् प्रतिपेदिरे ते ॥

२

ततो विषण्णं समवेक्ष्य सैन्यं  
विभीषणो बुद्धिमतां वरिष्ठः ।

उवाच शाखामृगराजवीरा-  
नाश्वासयन्प्रतिमैर्वचोभिः ॥

३

मा भैष्ट नास्त्यत्र विषादकालो  
यदार्यपुत्रौ ह्यवशौ विषण्णौ ।  
स्वयंभुवो वाक्यमथोद्वहन्तौ  
यत् सादिताविन्द्रजिदस्त्रजालैः ॥

४

विभीषणस्तत्र वराद्विधातु-  
रासादितोऽस्त्रेण निरीक्षमाणः ।  
सेनां हरीणां द्रुहिणास्त्रदूनां  
स्वस्थं हनूमन्तमुवाच दृष्ट्वा ॥

५

तस्मै तु दत्तं परमास्त्रमेतत्  
स्वयम्भुवा ब्राह्मणमोघवेगम् ।  
तन्मानयन्तौ युधि राजपुत्रौ  
निपातितौ कोऽत्र विषादकालः ॥

६

ब्राह्मणस्त्रं ततो धीमान् मानयित्वा तु मारुतिः ।  
विभीषणवचः श्रुत्वा हनुमांस्तमथाब्रवीत् ॥

७

एतस्मिन्निहते सैन्ये वानराणां तरस्विनाम् ।  
यो यो धारयते प्राणान् तं तमाश्वासयावहै ॥ ८

तावुभौ युगपद्वीरौ हनुमद्राक्षसोत्तमौ ।  
उल्काहस्तौ तदा रात्रौ रणशीर्षे विचेतुः ॥ ९

भिन्नलांगूलहस्तोरुपादांगुलिशिरोधरैः ।  
स्रवद्भिः क्षतजं गालैः प्रस्रवद्भिः समन्ततः ॥ १०

पतितैः पर्वताकारैर्वानरैरभिसङ्कुलाम् ।  
शस्त्रैश्च पतितैर्दीप्तैर्ददृशाते वसुन्धराम् ॥ ११

सुग्रीवमङ्गदं नीलं शरभं गन्धमादनम् ।  
जाम्बवन्तं सुषेणं च वेगदर्शिनमाहुकम् ॥ १२

मैन्दं नलं ज्योतिमुखं द्विविदं पनसं तथा ।  
विभीषणहनुमन्तौ ददृशाते हतान् रणे ॥ १३

सप्तषष्टिर्हताः कोट्यो वानराणां तरस्विनाम् ।  
अहः पञ्चमशेषेण बलभेन स्वयंभुवः ॥ १४

सागरौघनिभं भीमं दृष्ट्वा बाणार्दितं बलम् ।  
मार्गते जाम्बवन्तं स हनुमान् सविभीषणः ॥ १५

स्वभावजरया युक्तं वृद्धं शरशतैश्चितम् ।

प्रजापतिसुतं वीरं शाम्यन्तमिव पावकम् ॥ १६

दृष्ट्वा तमुपसङ्गम्य पौलस्त्यो वाक्यमब्रवीत् ।

कच्चिदार्यं शरैस्तीक्ष्णैः प्राणा न ध्वंसितास्तव ॥ १७

विभीषणवचः श्रुत्वा जाम्बवान् ऋक्षपुङ्गवः ।

कृच्छादभ्युद्गिरन्वाक्यमिदं वचनमब्रवीत् ॥ १८

नैर्ऋतेन्द्र महावीर्यं स्वरेण त्वाऽभिलक्ष्ये ।

पीड्यमानः शितैर्बाणैर्न त्वां पश्यामि चक्षुषा ॥ १९

अञ्जना सुप्रजा येन मातरिश्वा च नैर्ऋत ।

हनुमान्वानरश्रेष्ठः प्राणान् धारयते कचित् ॥ २०

श्रुत्वा जाम्बवतो वाक्यमुवाचेदं विभीषणः ।

आर्यपुत्रावतिक्रम्य कस्मात्पृच्छसि मारुतिम् ॥ २१

नैव राजनि सुग्रीवे नाङ्गदे नापि राघवे ।

आर्यं सन्दर्शितः स्नेहो यथा वायुसुते परः ॥ २२

विभीषणवचः श्रुत्वा जाम्बवान्वाक्यमब्रवीत् ।

शृणु नैर्ऋतशार्दूल यस्मै त्वृच्छामि मारुतिम् ॥ २३

तस्मिन् जीवति वीरे तु हतमप्यहतं बलम् ।

हनुमत्युज्झितप्राणे जीवन्तोऽपि वयं हताः ॥ २४

धरते मारुतिस्तात मारुतप्रतिमो यदि ।

वैश्वानरसमो वीर्ये जीविताशा ततो भवेत् ॥ २५

ततो वृद्धमुपागम्य नियमेनाभ्यवादयत् ।

गृह्य जाम्भवतः पादौ हनुमान्मारुतात्मजः ॥ २६

श्रुत्वा हनुमतो वाक्यं तथापि व्यथितेन्द्रियः ।

पुनर्जातमिवात्मानं मन्यते स्मर्क्षपुङ्गवः ॥ २७

ततोऽब्रवीन्महातेजा हनुमन्तं स जाम्भवान् ।

आगच्छ हरिशार्दूल वानरांस्त्रातुमर्हसि ॥ २८

नान्यो विक्रमपर्याप्तस्त्वमेषां परमः सखा ।

त्वत्पराक्रमकालोऽयं नान्यं पश्यामि कश्चन ॥ २९

ऋक्षवानरवीराणामनीकानि प्रहर्षय ।

विशल्यौ कुरु चाप्येतौ सादितौ रामलक्ष्मणौ ॥ ३०

गत्वा परममध्वानमुपर्युपरि सागरम् ।

हिमवन्तं नगश्रेष्ठं हनुमन्गन्तुमर्हसि ॥ ३१



ततः काञ्चनमत्युच्चमृषभं पर्वतोत्तमम् ।

कैलासशिखरं चापि द्रक्ष्यस्यरिनिषूदन ॥ ३२

तयोः शिखरयोर्मध्ये प्रदीप्तमतुलप्रभम् ।

सर्वोषधियुतं वीर द्रक्ष्यस्योषधिपर्वतम् ॥ ३३

तस्य वानरशार्दूल चतस्रो मूर्ध्नि संभवाः ।

द्रक्ष्यस्योषधयो दीप्ता दीपयन्त्यो दिशो दश ॥ ३४

मृतसञ्जीवनीं चैव विशल्यकरणीमपि ।

सावर्ण्यकरणीं चैव सन्धानकरणीं तथा ॥ ३५

ताः सर्वा हनुमन्गृह्य क्षिप्रमागन्तुमर्हसि ।

आश्वासय हरीन् प्राणैर्योज्य गन्धवद्वात्मन ॥ ३६

श्रुत्वा जाम्बवतो वाक्यं हनुमान् हरिपुङ्गवः ।

आपूर्यत बलोद्धर्षैस्तोयवेगैरिवार्णवः ॥ ३७

स पर्वततटाग्रस्तः पीडयन्पर्वतोत्तमम् ।

हनुमान्दृश्यते वीरो द्वितीय इव पर्वतः ॥ ३८

हरिपादविनिर्भग्नो निषसाद स पर्वतः ।

न शशाक तदाऽऽत्मानं सोढुं भृशनिपीडितः ॥ ३९

तस्य पेतुर्नगा भूमौ हरिवेगाच्च जज्वलुः ।

शृङ्गाणि च व्यशीर्यन्त पीडितस्य हनूमता ॥ ४०

तस्मिन् संपीड्यमाने तु भग्नद्रुमशिलातले ।

न शेकुर्वानराः स्थातुं घूर्णमाने नगोत्तमे ॥ ४१

सा घूर्णितमहाद्वारा प्रभग्नगृहगोपुरा ।

लङ्का त्रासाकुला रात्रौ प्रनृत्तेवाभवत्तदा ॥ ४२

पृथिवीधरसङ्काशो निपीड्य धरणीधरम् ।

पृथिवीं क्षोभयामास सार्णवां मारुतात्मजः ॥ ४३

आरुरोह तदा श्रीमान् हरिर्मलयपर्वतम् ।

मेरुमन्दरसङ्काशं नानाप्रसवणाकुलम् ॥ ४४

नानाद्रुमलताकीर्णं विकासिकमलोत्पलम् ।

सेवितं देवगन्धर्वैः षष्टियोजनमुच्छ्रितम् ॥ ४५

विद्याधरैर्मुनिगणैरप्सरोभिर्निषेवितम् ।

नानामृगगणाकीर्णं बहुकन्दरशोभितम् ॥ ४६

सर्वानाकुलयंस्तत्र यक्षगन्धर्वकिन्नरान् ।

हनुमान्मेघसङ्काशो बवृधे मारुतात्मजः ॥ ४७

पद्भ्यां तु शैलमापीड्य बडबामुखवन्मुखम् ।  
विवृत्योमं ननादोच्चैस्त्रासयन्निव राक्षसान् ॥ ४८

तस्य नानद्यमानस्य श्रुत्वा निनदमद्भुतम् ।  
लङ्कास्या राक्षसाः सर्वे न शेकः स्पन्दितुं भयात् ॥ ४९

नमस्कृत्वाऽथ रामाय मारुतिर्भोमविक्रमः ।  
राघवार्थे परं कर्म समीहत परंतपः ॥ ५०

स पुच्छमुद्यम्य भुजङ्गकल्पं  
विनम्य पृष्ठं श्रवणे निकुञ्च्य ।  
विवृत्य वक्त्रं बडबामुखाभ-  
मापुप्लुवे व्योमनि चण्डवेगः ॥ ५१

सवृक्षषण्डांस्तरसाऽऽजहार  
शैलाञ्जलिः प्राकृतवानरांश्च ।  
बाहूरुवेगोद्धतसंप्रणुत्ता-  
स्ते क्षीणवेगाः सलिले निपेतुः ॥ ५२

स तौ प्रसार्योरगभोगकल्पौ  
भुजौ भुजङ्गारिनिकाशवीर्यः ।  
जगाम मेरुं नगराजमग्र्यं  
दिशः प्रकर्षन्निव वायुसूनुः ॥ ५३

स सागरं घूर्णितवीचिमालं

तदा भृशं भ्रामितसर्वसत्त्वम् ।

समीक्षमाणः सहसा जगाम

चक्रं यथा विष्णुकराग्रमुक्तम् ॥

५४

स पर्वतान् वृक्षगणान् सरांसि

नदीस्तटाकानि पुरोत्तमानि ।

स्पीतान् जनान्तानपि संप्रवीक्ष्य

जगाम वेगात् पितृतुल्यवेगः ॥

५५

आदित्यपथमाश्रित्य जगाम स गतक्लमः ।

हनुमांस्त्वरितो वीरः पितृतुल्यपराक्रमः ॥

५६

जवेन महता युक्तो मारुतिर्मारुतो यथा ।

जगाम हरिशार्दूलो दिशः शब्देन पूरयन् ॥

५७

स्मरन् जाम्बवतो वाक्यं मारुतिर्वीतरंहसा ।

ददर्श सहसा चापि हिमवन्तं महाकपिः ॥

५८

नानाप्रसवणोपेतं बहुकन्दरनिर्झरम् ।

श्वेताभ्रचयसङ्काशैः शिखरैश्चारुदर्शनैः ।

शोभितं विविधैर्वृक्षैरगमत् पर्वतोत्तमम् ॥

५९

स तं समासाद्य महानगेन्द्र-  
मतिप्रवृद्धोत्तमघोरशृङ्गम् ।  
ददर्श पुण्यानि महाश्रमाणि  
सुरर्षिसङ्घोत्तमसेवितानि ॥

६०

स ब्रह्मकोशं रजतालयं च  
शकालयं रुद्रशरप्रमोक्षम् ।  
हयाननं ब्रह्मशिरश्च दीप्तं  
ददर्श वैवस्वतकिङ्करांश्च ॥

६१

वज्रालयं वैश्रवणालयं च  
सूर्यप्रभं सूर्यनिबन्धनं च ।  
ब्रह्मासनं शङ्करकार्मुकं च  
ददर्श नाभिं च वसुन्धरायाः ॥

६२

कैलासमग्र्यं हिमवच्छिलां च  
तथर्षभं काञ्चनशैलमग्र्यम् ।  
सन्दीप्तसर्वौषधिसंपदीप्तं  
ददर्श सर्वौषधिपर्वतेन्द्रम् ॥

६३

स तं समीक्ष्यानलरश्मिदीप्तं  
विसिष्णिमये वासवदूतसूनुः ॥

६४



आवृत्य तं चौषधिपर्वतेन्द्रं

ततौषधीनां विचयं चकार ॥

६५

स योजनसहस्राणि समतीत्य महाकपिः ।

दिव्यौषधिघरं शैलं व्यचरन्मारुतात्मजः ॥

६६

महौषध्यस्ततः सर्वास्तस्मिन्पर्वतसत्तमे ।

विज्ञायार्थिनमायान्तं ततो जग्मुर्दर्शनम् ॥

६७

स ता महात्मा हनुमानपश्यन्

चुकोप कोपाच्च भृशं ननाद ।

अमृष्यमाणोऽग्निनिकाशचक्षु-

र्महीधरेन्द्रं तमुवाच वाक्यम् ॥

६८

किमेतदेवं सुविनिश्चितं ते

यद्राघवे नासि कृतानुकम्पः ।

पश्याद्य मद्बाहुबलाभिभूतो

विकीर्णमात्मानमथो नगेन्द्र ॥

६९

स तस्य शृङ्गं सनगं सनागं

सकाञ्चनं धातुसहस्रजुष्टम् ।

विकीर्णकूटज्वलिताग्रसानुं

प्रगृह्य वेगात्सहसोन्ममाथ ॥

७०

स तं समुत्पाद्य खमुत्पपात

वित्रास्य लोकान् ससुरासुरेन्द्रान् ।

संस्तूयमानः खचरैरनेकै-

र्जगाम वेगाद्भूडोग्रवेगः ॥

७१

स भास्कराध्वानमनुप्रपन्न-

स्तं भास्कराभं शिखरं प्रगृह्य ।

बभौ तदा भास्करसन्निकाशो

रवेः समीपे प्रतिभास्कराभः ॥

७२

स तेन शैलेन भृशं रराज

शैलोपमो गन्धवहात्मजस्तु ।

सहस्रधारेण सपावकेन

चक्रेण खे विष्णुर्विर्वापितेन ॥

७३

तं वानराः प्रेक्ष्य विनेदुरुच्चैः

स तानपि प्रेक्ष्य मुदा ननाद ।

तेषां समुद्घुष्टरवं निशम्य

लङ्कालया भीमतरं विनेदुः ॥

७४

ततो महात्मा निपपात तस्मिन्

शैलोत्तमे वानरसैन्यमध्ये ।

हर्युत्तमेभ्यः शिरसाऽभिवाद्य

विभीषणं तत्र स सस्वजे च ॥

७५

तावप्युभौ मानुषराजपुत्रौ

तं गन्धमाघ्राय महौषधीनाम् ।

बभूवतुस्तत्र तदा विशल्या-

वुत्तस्थुरन्ये च हरिप्रवीराः ॥

७६

सर्वे विशल्या विरुजः क्षणेन

हरिप्रवीरा निहताश्च ये स्युः ।

गन्धेन तासां प्रवरौषधीनां

सुप्ता निशान्तेषु च संप्रबुद्धाः ॥

७७

यदाप्रभृति लङ्कायां युध्यन्ते कपिराक्षसाः ।

तदाप्रभृति मानार्थमाज्ञया रावणस्य च ॥

७८

ये हन्यन्ते रणे तत्र राक्षसाः कपिकुञ्जरैः ।

हता हतास्तु क्षिप्यन्ते सर्व एव तु सागरे ॥

७९

ततो हरिर्गन्धवहात्मजस्तु तमोषधीशैलमुदग्रवीर्यः ।

निनाय वेगाद्धिमवन्तमेव पुनश्च रामेण समाजगाम ॥८०

इति चतुःसप्ततितमः सर्गः ॥



## पञ्चसप्ततितमः सर्गः ॥

- ततोऽब्रवीन्महातेजाः सुग्रीवो वानराधिपः ।  
अर्थं विज्ञापयंश्चापि हनुमन्तमिदं वचः ॥ १
- यतो हतः कुम्भकर्णः कुमारश्च निषूदिताः ।  
नेदानीमुपनिर्हारं रावणो दातुमर्हति ॥ २
- ये ये महाबलाः सन्ति लघवश्च प्लवङ्गमाः ।  
लङ्कामभ्युत्पतन्त्वाशु गृह्योरकाः प्लवगर्षमाः ॥ ३
- ततोऽस्तंगत आदित्ये रौद्रे तस्मिन्निशामुखे ।  
लङ्कामभिमुखाः सोरका जग्मुस्ते प्लवगर्षमाः ॥ ४
- उरकाहस्तैर्हरिगणैः सर्वतः समभिद्रुताः ।  
आरक्षस्था विरूपाक्षाः सहसा विप्रदुद्रुवुः ॥ ५
- गोपुराद्वप्रतोळीषु चर्यासु विविधासु च ।  
प्रासादेषु च संहृष्टाः ससृजुस्ते हुताशनम् ॥ ६
- तेषां गृहसहस्राणि ददाह हुतभुक् तदा ॥ ७
- प्रासादाः पर्वताकाराः पतन्ति धरणीतले ।  
अगरुर्दह्यते तत्र वरं च हरिचन्दनम् ॥ ८

मौक्तिका मणयः स्निग्धा वज्रं चापि प्रवालकम् ।  
क्षौमं च दह्यते तत्र कौशेयं चापि शोभनम् ॥ ९

आविकं विविधं चौर्णं काञ्चनं भाण्डमायुधम् ।  
नानाविकृतसंस्थानं वाजिभाण्डपरिच्छदम् ॥ १०

गजग्रैवेयकक्ष्याश्च रथभाण्डाश्च संस्कृताः ।  
तनुत्राणि च योधानां हस्त्यश्वानां च वर्म च ॥ ११

खड्गा घनूंषि ज्या बाण स्तोमरांकुशशक्तयः ।  
रोमजं वालजं चर्म व्याघ्रजं चाण्डजं बहु ॥ १२

मुक्तामणिविचित्रांश्च प्रासादांश्च समन्ततः ।  
विविधानस्त्रसंयोगानग्निर्दहति तत्र वै ॥ १३

नानाविधान्गृहच्छन्दान् ददाह हुतभुक्तदा ।  
आवासान् राक्षसानां च सर्वेषां गृहगर्दिनाम् ॥ १४

हेमचित्रतनुत्राणां स्रग्दामाम्बरधारिणाम् ।  
शीधुपानचलाक्षाणां मदविह्वलगामिनाम् ॥ १५

कान्तालम्बितवस्त्राणां शत्रुसञ्जातमन्युनाम् ।  
गदाशूलासिहस्तानां खादतां पिबतामपि ॥ १६



शयनेषु महार्हेषु प्रसुप्तानां प्रियैः सह ।  
त्रस्तानां गच्छतां तूर्णं पुत्रानादाय सर्वतः ॥ १७

तेषां शतसहस्राणि तदा लङ्कानिवासिनाम् ।  
अदहत्पावकस्तत्र जज्वाल च पुनः पुनः ॥ १८

सारवन्ति महार्हाणि गम्भीरगुणवन्ति च ।  
हेमचन्द्रार्धचन्द्राणि चन्द्रशालोन्नतानि च ॥ १९

रत्नचित्रगवाक्षाणि साघिष्ठानानि सर्वशः ।  
मणिविद्रुमचित्राणि स्पृशन्तीव दिवाकरम् ॥ २०

कौश्वबर्हिणवीणानां भूषणानां च निस्वनैः ।  
नादितान्यचलाभानि वेश्मान्यमिर्ददाह सः ॥ २१

ज्वलनेन परीतानि तोरणानि चकाशिरे ।  
विद्युद्भिरिव नद्धानि मेघजालानि घर्मगे ॥ २२

ज्वलनेन परीतानि निपेतुर्भवनान्यथ ।  
वज्रिवज्रहतानीव शिखराणि महागिरेः ॥ २३

विमानेषु प्रसुप्ताश्च दह्यमाना वराङ्गनाः ।  
त्यक्ताभरणसर्वाङ्गा ह। हेत्युच्चैर्विचुक्रुशुः ॥ २४

तानि निर्दह्यमानानि दूरतः प्रचकाशिरे ।  
हिमवच्छिक्कराणीव दीप्तौषधिवनानि च ॥ २५

हर्म्याग्रैर्दह्यमानैश्च ज्वालाप्रज्वलितैरपि ।  
रात्रौ सा दृश्यते लङ्का पुष्पितैरिव किंशुकैः ॥ २६

हस्त्यध्यक्षैर्गजैर्मुक्तैर्मुक्तैश्च तुरगैरपि ।  
बभूव लङ्का लोकान्ते भ्रान्तग्राह इवार्णवः ॥ २७

अश्वं मुक्तं गजो दृष्ट्वा कचिद्भीतोऽपसर्पति ।  
भीतो भीतं गजं दृष्ट्वा कचिदश्वो निवर्तते ॥ २८

लङ्कायां दह्यमानायां शुशुभे स महार्णवः ।  
छायासंसक्तसलिलो लोहितोद इवार्णवः ॥ २९

सा बभूव मुहूर्तेन हरिभिर्दीपिता पुरी ।  
लोकस्यास्य क्षये घोरे प्रदीप्तेव वसुन्धरा ॥ ३०

नारीजनस्य धूमेन व्याप्तस्योच्चैर्विनेदुषः ।  
स्वनो ज्वलनतप्तस्य शुश्रुवे दशयोजनम् ॥ ३१

प्रदग्धकायानपरान् राक्षसान्निर्गतान्बहिः ।  
सहसाऽभ्युत्पतन्ति स्म हरयोऽथ युयुत्सवः ॥ ३२

उदूघुष्टं वानराणां च राक्षसानां च निःस्वनः ।  
दिशो दश समुद्रं च पृथिवीं चान्वनादयत् ॥ ३३

विशर्यौ तु महात्मानौ तावुभौ रामलक्ष्मणौ ।  
असंभ्रान्तौ जगृहतुस्तदोभे धनुषी वरे ॥ ३४

ततो विस्फारयानस्य रामस्य धनुरुत्तमम् ।  
बभूव तुमुलः शब्दो राक्षसानां भयावहः ॥ ३५

अशोभत तदा रामो धनुर्विस्फारयन्महत् ।  
भगवानिव संक्रुद्धो भवो वेदमयं धनुः ॥ ३६

उदूघुष्टं वानराणां च राक्षसानां च निःस्वनम् ।  
ज्याशब्दस्तावुभौ शब्दावति रामस्य शुश्रुवे ॥ ३७

वानरोदूघुष्टघोषश्च राक्षसानां च निःस्वनः ।  
ज्याशब्दश्चापि रामस्य तयं व्याप दिशो दश ॥ ३८

तस्य कार्मुकमुक्तैश्च शरैस्तत्पुरगोपुरम् ।  
कैलासशृङ्गप्रतिमं विकीर्णमपतद्भुवि ॥ ३९

ततो रामशरान्दृष्ट्वा विमानेषु गृहेषु च ।  
सन्नाहो राक्षसेन्द्राणां तुमुलः समपद्यत ॥ ४०

तेषां संनह्यमानानां सिंहनादं च कुर्वताम् ।

शर्वरी राक्षसेन्द्राणां रौद्रीव समपद्यत ॥ ४१

आदिष्टा वानरेन्द्रास्तु सुग्रीवेण महात्मना ।

आसन्नद्वारमासाद्य युध्यध्वं प्लवगर्षभाः ॥ ४२

यश्च वो वितथं कुर्यात्तत्र तत्र ह्युपस्थितः ।

स हन्तव्यो हि संप्लुत्य राजशासनदूषकः ॥ ४३

तेषु वानरमुख्येषु दीप्तोल्कोज्ज्वलपाणिषु ।

स्थितेषु द्वारमासाद्य रावणं मन्युराविशत् ॥ ४४

तस्य जृम्भितविक्षेपाढ्यामिश्रा वै दिशो दश ।

रूपवानिव रुद्रस्य मन्युर्गतिष्वदृश्यत ॥ ४५

स निकुम्भं च कुम्भं च कुम्भकर्णात्मजाबुधौ ।

प्रेषयामास संकुद्धो राक्षसैर्बहुभिः सह ॥ ४६

यूपाक्षः शोणिताक्षश्च प्रजङ्घः कम्पनस्तथा ।

निर्ययुः कौम्भकर्णिभ्यां सह रावणशासनात् ॥ ४७

शशास चैव तान्सर्वान् राक्षसान्सुमहाबलान् ।

राक्षसा गच्छताचैव सिंहनादं च नादयन् ॥ ४८

ततस्तु चोदितास्तेन राक्षसा ज्वलितायुधाः ।  
लङ्काया निर्ययुर्वीराः प्रणदन्तः पुनः पुनः ॥ ४९

रक्षसां भूषणस्याभिर्भाभिः स्वामिश्च सर्वशः ।  
चक्रुस्ते सप्रभं व्योम हरयश्चाम्निभिः सह ॥ ५०

तत्र ताराधिपस्याभा ताराणां च तथैव च ।  
तयोराभरणस्या च बलयोर्द्यामभासयन् ॥ ५१

चन्द्राभा भूषणाभा च गृहाणां ज्वलतां च भा ।  
हरिराक्षससैन्यानि भ्राजयामास सर्वतः ॥ ५२

तत्र चोर्ध्वं प्रदीप्तानां गृहाणां सागरः पुनः ।  
भाभिः संसक्तपातालश्चलोर्भिः शुशुभेऽधिकम् ॥ ५३

पताकाध्वजसंसक्तमुत्तमासिपरश्वधम् ।  
भीमाश्वरथमातङ्गं नानापत्तिसमाकुलम् ॥ ५४

दीप्तशूलगदाखड्गप्रासतोमरकार्मुकम् ।  
तद्राक्षसबलं घोरं भीमविक्रमपौरुषम् ॥ ५५

ददृशे ज्वलितप्रासं किङ्किणीशतनादितम् ।  
हेमजालाचितभुजं व्यामिश्रितपरश्वधम् ॥ ५६



- व्याघूर्णितमहाशस्त्रं बाणसंसक्तकार्मुकम् ।  
गन्धमालयमधूत्सेकसम्मोदितमहानिलम् ॥ ५७
- घोरं शूरजनाकीर्णं महाम्बुधरनिःस्वनम् ॥ ५८
- तदूदृष्ट्वा बलमायान्तं राक्षसानां सुदारुणम् ।  
सञ्चचाल प्लवङ्गानां बलमुच्चैर्ननाद च ॥ ५९
- जवेनाप्लुत्य च पुनस्तद्वलं रक्षसां महत् ।  
अभ्ययात् प्रत्यरिवलं पतङ्गा इव पावकम् ॥ ६०
- तेषां भुजपरामर्शव्यामृष्टपरिघाशनि ।  
राक्षसानां बलं श्रेष्ठं भूयस्तरमशोभत ॥ ६१
- तत्तोन्मत्ता इवोत्पेतुर्हरयोऽथ युयुत्सवः ।  
तरुशैलैरभिघ्नन्तो मुष्टिभिश्च निशाचरान् ॥ ६२
- तथैवापततां तेषां कपीनामसिभिः शितैः ।  
शिरांसि सहसा जहु राक्षसा भीमदर्शनाः ॥ ६३
- दशनैर्हृतकर्णाश्च मुष्टिनिष्कीर्णमस्तकाः ।  
शिलाप्रहारमग्राङ्गा विचेरुस्तत्र राक्षसाः ॥ ६४
- तथैवाप्यपरे तेषां कपीनामभिलक्षिताः ।  
प्रवीरानभितो जघ्नू राक्षसानां तरस्विनाम् ॥ ६५

- अभिपेतुर्महाकायाः प्रतियुक्ता महाबलाः ।  
 राक्षसा वानरान् रोषादसिबाणगदाधराः ॥ ६६
- तथैवाप्यपरे तेषां कपीनामसिभिः शितैः ।  
 हरिवीरान्निजधनुश्च घोररूपा निशाचराः ॥ ६७
- म्रन्तमन्यं जघानान्यः पातयन्तमपातयत् ।  
 गर्हमाणं जगर्हेऽन्यो दशन्तमपरोऽदशत् ॥ ६८
- देहीत्यन्यो ददात्यन्यो ददामीत्यपरः पुनः ।  
 किं क्लेशयसि तिष्ठेति तत्रान्योन्यं बभाषिरे ॥ ६९
- विप्रलम्बितवस्त्रं च विमुक्तकवचायुधम् ।  
 समुद्यतमहाप्रासं यष्टिशूलासिसङ्कुलम् ।  
 प्रार्वतत महारौद्रं युद्धं वानररक्षसाम् ॥ ७०
- वानरान्दश सप्तेति राक्षसा जघनुराहवे ॥ ७१
- राक्षसान्दश सप्तेति वानराश्चाभ्यपातयन् ॥ ७२
- विस्रस्तकेशवसनं विध्वस्तकवचध्वजम् ।  
 बलं राक्षसमालम्ब्य वानराः पर्यवारयन् ॥ ७३

इति पञ्चसप्ततितमः सर्गः ॥



## षट्सप्ततितमः सर्गः ॥

- प्रवृत्ते संकुले तस्मिन् घोरे वीरजनक्षये ।  
अङ्गदं कम्पनो वीरमाससाद रणोत्सुकः ॥ १
- आहूय सोऽङ्गदं कोपात्ताडयामास वेगितः ।  
गदया कम्पनः पूर्वं स चचाल भृशाहतः ॥ २
- स संज्ञां प्राप्य तेजस्वी चिक्षेप शिखरं गिरेः ।  
अर्दितश्च प्रहारेण कम्पनः पतितो भुवि ॥ ३
- ततस्तु कम्पनं दृष्ट्वा शोणिताक्षो हतं रणे ।  
रथेनाभ्यपतत् क्षिप्रं तत्राङ्गदमभीतवत् ॥ ४
- सोऽङ्गदं निशितैर्बाणैस्तदा विव्याध वेगितः ।  
शरीरदारणैस्तीक्ष्णैः कालाग्निसमविग्रहैः ॥ ५
- क्षुरक्षुरप्रैर्नाराचैर्वत्सदन्तैः शिलीमुखैः ।  
कर्णिशल्यविपाठैश्च बहुभिर्निशितैः शरैः ॥ ६
- अङ्गदः प्रतिविद्धाङ्गो वालिपुत्रः प्रतापवान् ।  
धनुरुग्रं रथं बाणान् समर्द तरसा बली ॥ ७

शोणिताक्षस्ततः क्षिप्रमसिचर्म समाददे ।

उत्पपात रथात्कुद्धो वेगवानविचारयन् ॥

८

तं क्षिप्रतरमाप्लुत्य परामृश्याङ्गदो बली ।

करेण तस्य तं खड्गं समाच्छिद्य ननाद च ॥

९

तस्यांसफलके खड्गं निजघान ततोऽङ्गदः ।

यज्ञोपवीतवच्चैनं चिच्छेद कपिकुञ्जरः ॥

१०

तं प्रगृह्य महाखड्गं निनद्य च पुनः पुनः ।

बालिपुत्रोऽभिदुद्राव रणशीर्षेऽपरानरीन् ॥

११

आयसीं तु गदां वीरः प्रगृह्य कनकाङ्गदः ।

शोणिताक्षः समाश्रम्य तमेवानुपपात ह ॥

१२

प्रजङ्घमहितो वीगे यूषक्षस्तु ततो बली ।

रथेनाभिययौ कुद्रो बालिपुत्रं महाबलम् ॥

१३

तयोर्मध्ये कपिश्रेष्ठः शोणिताक्षप्रजङ्घयोः ।

विशाखयोर्मिधागतः पूर्णचन्द्र इवामवत् ॥

१४

अङ्गदं परिरक्षन्तौ मैन्दो द्विविद एव च ।

तस्य तस्यतुरभ्याशे परस्परदिदृक्षया ॥

१५

- अभिपेतुर्महाकायाः प्रतियत्ता महाबलाः ।  
 राक्षसा वानरान् रोषादसिचर्मगदाधराः ॥ १६
- त्रयाणां वानरेन्द्राणां त्रिभी राक्षसपुङ्गवैः ।  
 संसत्तानां महद्युद्धमभवद्रोमहर्षणम् ॥ १७
- ते तु वृक्षान्समादाय संप्रचिक्षिपुराहवे ॥ १८
- खड्गेन प्रतिचिच्छेद तान् प्रजङ्घो महाबलः ॥ १९
- स्थानश्वान् द्रुमैः शैचैस्ते प्रचिक्षिपुराहवे ॥ २०
- शरौघैः प्रतिचिच्छेद यूपाक्षस्तान्निशाचरः ॥ २१
- सृष्टान् द्विविदमैन्दाभ्यां द्रुमानुत्पात्य वीर्यवान् ।  
 बभञ्ज गदया मध्ये शोणितक्षः प्रतापवान् ॥ २२
- उद्यम्य विपुलं खड्गं परमर्मविदारणम् ।  
 प्रजङ्घो वालिपुत्राय अभिदुद्राव वेगितः ॥ २३
- तमभ्याशगतं दृष्ट्वा वानरेन्द्रो महाबलः ।  
 आजघानाश्वकर्णेन द्रुमेणातिबलस्तदा ॥ २४
- बाहुं चास्य सनिर्लिशमाजघान स मुष्टिना ।  
 वालिपुत्रस्य घातेन स पपात क्षितावसिः ॥ २५



तं दृष्ट्वा पतितं भूमौ खड्गं मुसलसन्निभम् ।

मुष्टिं संवर्तयामास वज्रकर्यं महाबलः ॥ २६

ललाटे स महावीर्यमङ्गदं वानरर्षभम् ।

आजघान महातेजाः स मुहूर्तं चचाल ह ॥ २७

स संज्ञां प्राप्य तेजस्वी वालिपुत्रः प्रतापवान् ।

प्रजङ्घस्य शिरः कायात् पातयामास वीर्यवान् ॥ २८

स यूपाक्षोऽश्रुपूर्णाक्षः पितृव्ये निहते रणे ।

अवरुह्य रथात्क्षिप्रं क्षीणेषुः खड्गमाददे ॥ २९

तमापतन्तं संप्रेक्ष्य यूपाक्षं द्विविदस्त्वरन् ।

आजघानोरसि क्रुद्धो जग्राह च बलाढ्यली ॥ ३०

गृहीतं भ्रातरं दृष्ट्वा शोणिताक्षो महाबलः ।

आजघान गदाग्रेण वक्षसि द्विविदं ततः ॥ ३१

स गदाभिहतस्तेन चचाल च महाबलः ।

उद्यतां च पुनस्तस्य जहार द्विविदो गदाम् ॥ ३२

एतस्मिन्नन्तरे वीरो मैन्दो वानरयूथपः ।

यूपाक्षं ताडयामास तलेनोरसि वीर्यवान् ॥ ३३

तौ शोणिताक्षयूपाक्षौ प्लवङ्गाभ्यां तरस्विनौ ।

चक्रतुः समरे तीव्रमाकर्षोत्पाटनं भृशम् ॥ ३४

द्विविदः शोणिताक्षं तु विददार नखैर्मुखे ।

निष्पिपेष च वेगेन क्षिप्तावाविध्य वीर्यवान् ॥ ३५

यूपाक्षमपि संक्रुद्धो मैन्दो वानरयूथपः ।

पीडयामास बाहुभ्यां स पपात हतः क्षितौ ॥ ३६

हतप्रवीरा व्यथिता राक्षसेन्द्रचमूस्तदा ।

जगामामिमुखी सा तु कुम्भकर्णसुतो यतः ॥ ३७

आपतन्ती च वेगेन कुम्भस्तां सान्त्वयच्चमूम् ॥ ३८

अथोत्कृष्टं महार्वार्यैर्लब्धलक्षैः प्लवङ्गमैः ।

निपातितमहावीरां दृष्ट्वा रक्षश्चमूं ततः ।

कुम्भः प्रचक्रे तेजस्वी रणे कर्म सुदुष्करम् ॥ ३९

स धनुर्धन्विनां श्रेष्ठः प्रगृह्य सुसमाहितः ।

मुमोचाशीविषप्रख्यान् शरान्देहविदारणान् ॥ ४०

तस्य तच्छुशुमे भूयः सशरं धनुरुत्तमम् ।

विद्युदैरावतार्चिष्मद्द्वितीयेन्द्रधनुर्यथा ॥ ४१

आकर्णाकृष्टमुक्तेन जघान द्विविदं तदा ।

तेन हाटकपुङ्खेन पत्निना पत्रवाससा ॥ ४२

सहसाऽभिहतस्तेन विप्रमुक्तदः स्फुगन् ।

निपपाताद्रिकूटाभो विह्वलः प्लवगोत्तमः ॥ ४३

मैन्दस्तु भ्रातरं दृष्ट्वा भग्नं तत्र महाहवे ।

अभिदुद्राव वेगेन प्रगृह्य महतीं शिलाम् ॥ ४४

तां शिलां तु प्रचिक्षेप राक्षसाय महाबलः ॥ ४५

विभेद तां शिलां कुम्भः प्रसन्नैः पञ्चभिः शरैः ॥ ४६

सन्धाय चान्यं सुमुखं शरमागीविषोपमम् ।

आजघान महातेजा वक्षसि द्विविदाग्रजम् ॥ ४७

स तु तेन प्रहारेण मैन्दो वानरयूथपः ।

मर्मण्यभिहतस्तेन पपात भुवि मूर्च्छितः ॥ ४८

अङ्गदो मातुलौ दृष्ट्वा पतितौ तु महाबलौ ।

अभिदुद्राव वेगेन कुम्भमुद्यतकार्मुकम् ॥ ४९

तमापतन्तं विव्याध कुम्भः पञ्चभिरायसैः ।

त्रिभिश्चान्यैः शितैर्बाणैर्मातङ्गमिव तोमरैः ॥ ५०

सोऽङ्गदं विविधैर्बाणैः कुम्भो विव्याध वीर्यवान् ।  
अकुण्ठधारैर्निशितैस्तीक्ष्णैः कनकभूषणैः ॥ ५१

अङ्गदः प्रतिविद्धाङ्गो वालिपुत्रो न कम्पते ।  
शिलापादपवर्षाणि तस्य मूर्ध्नि ववर्ष ह ॥ ५२

स प्रचिच्छेद तान्सर्वान् बिभेद च पुनः शिलाः ।  
कुम्भकर्णात्मजः श्रीमान् वालिपुत्रसमीरितान् ॥ ५३

आपतन्तं च संप्रेक्ष्य कुम्भो वानरयूथपम् ।  
भ्रुवोर्विव्याध बाणभ्यामुल्काभ्यामिव कुञ्जरम् ॥ ५४

तस्य सुस्ताव रुधिरं पिहिते चास्य लोचने ॥ ५५

अङ्गदः पाणिना नेत्रे पिधाय रुधिरोक्षिते ।  
सालमासन्नमेकेन परिजग्रह पाणिना ॥ ५६

संपीड्य चोरसि स्कन्धं करेणाभिनिवेश्य च ।  
किञ्चिदभ्यवनम्यैनमुन्ममाथ यथा गजः ॥ ५७

तमिन्द्रकेतुपतिं वृक्षं मन्दरसन्निभम् ।  
समुत्सृजन्तं वेगेन पश्यतां सर्वरक्षसाम् ।  
स बिभेद शितैर्बाणैः सप्तभिः कायभेदनैः ॥ ५८

अङ्गदो विव्यथेऽभीक्ष्णं ससाद च मुमोह च ॥ ५९

अङ्गदं व्यथितं दृष्ट्वा सीदन्तमिव सागरे ।

दुरासदं हरिश्रेष्ठं रामायान्ये न्यवेदयन् ॥ ६०

रामस्तु व्यथितं श्रुत्वा वालिपुत्रं रणाजिरे ।

व्यादिदेश हरिश्रेष्ठान् जाम्बवत्प्रमुखांस्ततः ॥ ६१

ते तु वानरशर्दूलाः श्रुत्वा रामस्य शासनम् ।

अभिपेतुः सुसंकुद्धाः कुम्भमुद्यतकार्मुकम् ॥ ६२

ततो द्रुमशिलाहस्ताः कोपसंरक्तलोचनाः ।

रिरक्षिषन्तोऽभ्यपतन्नाङ्गदं वानरर्षभाः ॥ ६३

जाम्बवांश्च सुषेणश्च वेगदर्शी च वानरः ।

कुम्भकर्णात्मजं वीरं कुद्धाः समभिदुद्रुवुः ॥ ६४

समीक्ष्यापततस्तांस्तु वानरेन्द्रान्महाबलान् ।

आववार शरौघेण नगेनेव जलाशयम् ॥ ६५

तस्य बाणरयं प्राप्य न शेकुरतिवर्तितुम् ।

वानरेन्द्रा महात्मानो वेलामिव महोदधिः ॥ ६६

तांस्तु दृष्ट्वा हरिगणान् शरवृष्टिभिरर्दितान् ।

अङ्गदं पृष्ठतः कृत्वा भ्रातृजं प्लवगेश्वरः ॥ ६७



अभिदुद्राव वेगेन सुग्रीवः कुम्भमाहवे ।

शैलसानुचरं नागं वेगवानिव केसरी ॥ ६८

उत्पाद्य च महाशैलानश्चकर्णान्धवान्बहून् ।

अन्यांश्च विविधान्बृक्षान् चिक्षेप च महाबलः ॥ ६९

तां छादयन्तीमाकाशं वृक्षवृष्टिं दुर्गसदाम् ।

कुम्भकर्णात्मजः शीघ्रं चिच्छेद निशितैः शरैः ॥ ७०

अभिलक्षेण तीव्रेण कुम्भेन निशितैः शरैः ।

आचितास्ते द्रुमा रेजुर्यथा घोराः शतघ्नयः ॥ ७१

द्रुमवर्षं तु तच्छिन्नं दृष्ट्वा कुम्भेन वीर्यवान् ।

वानराधिपतिः श्रीमान् महासत्त्वो न विव्यथे ॥ ७२

निर्मिद्यमानः सहसा सहमानश्च तान्शरान् ।

कुम्भस्य धनुराक्षिप्य बभञ्जेन्द्रधनुष्प्रभम् । ७३

अवप्लुत्य ततः शीघ्रं कृत्वा कर्म सुदुष्करम् ।

अब्रवीत् कुपितः कुम्भं भग्नशृङ्गमिव द्विपम् ॥ ७४

निकुम्भाग्रज वीर्यं ते बाणवेगवदद्भुतम् ।

सन्नतिश्च प्रभावश्च तव वा रावणस्य वा ॥ ७५

प्रह्लादबलिवृत्रघ्नकुबेरवरुणोपम ।

एकस्त्वमनुजातोऽसि पितरं बलवृत्ततः ॥ ७६

त्वामेवैकं महाबाहुं चापहस्तमरिन्दमम् ।

त्रिदशा नातिवर्तन्ते जितेन्द्रियमिवाधयः ॥ ७७

विक्रमस्य महायुद्धे कर्माणि मम पश्य च ॥ ७८

वरदानात् पितृव्यस्ते सहते देवदानवान् ।

कुम्भकर्णस्तु वीर्येण सहते च सुगसुरान् ॥ ७९

धनुषीन्द्रजितस्तुल्यः प्रतापे गवणस्य च ।

त्वमद्य रक्षसां लोके श्रेष्ठोऽसि बलवीर्यतः ॥ ८०

महाविमर्दं समरे मया सह तवाद्भुतम् ।

अद्य भूतानि पश्यन्तु शक्रशम्बरयोरिव ॥ ८१

कृतमप्रतिमं कर्म दर्शितं चाल्मकौशलम् ।

पातिता हरिवीराश्च त्वया वै भीमविक्रमाः ॥ ८२

उपालम्भमयाच्चापि नासि वीर मया हतः ।

कृतकर्मा परिश्रान्तो विश्रान्तः पश्य मे बलम् ॥ ८३

तेन सुग्रीववाक्येन सावमानेन मानितः ।

अग्नेराज्याहुतस्येव तेजस्तस्याभ्यवर्धत ॥ ८४

ततः कुम्भस्तु सुग्रीवं बाहुभ्यां जगृहे तदा ॥ ८५

गजाविवाहितमदौ निश्चसन्तौ मुहुर्मुहुः ।

अन्योन्यगात्रग्रथितौ कर्षन्तावितरेतरम् ।

सधूमां मुखतो ज्वालां विसृजन्तौ परिश्रमात् ॥ ८६

तयोः पादभिघाताच्च निमग्ना चाभवन्मही ।

व्याघूर्णिततरङ्गश्च चुक्षुमे वरुणालयः ॥ ८७

ततः कुम्भं समुत्क्षिप्य सुग्रीवो लवणांभसि ।

पातयामास वेगेन दर्शयन्नुदधेस्तलम् ॥ ८८

ततः कुम्भनिपातेन जलराशिः समुत्थितः ।

विन्ध्यमन्दरसङ्काशो विसर्प समन्ततः ॥ ८९

ततः कुम्भः समुत्पत्य सुग्रीवमभिपत्य च ।

आजघानोरसि क्रुद्धो वज्रवेगेन मुष्टिना ॥ ९०

तस्य चर्म च पुस्फोट संजज्ञे चास्य शोणितम् ।

स च मुष्टिर्महावेगः प्रतिजम्नेऽस्थिनण्डले ॥ ९१

तदा वेगेन तत्रासीत् तेजः प्रज्वलितं मुहुः ।

वज्रनिष्पेषसज्जाता ज्वाला मेरौ यथा गिरौ ॥ ९२

स तत्राभिहतस्तेन सुग्रीवो वानरर्षभः ।

मुष्टिं संवर्तयामास वज्रकल्पं महाबलः ॥ ९३

अर्चिःसहस्रविक्रमं रविमण्डलसप्रभम् ।

स मुष्टिं पातयामास कुम्भस्योरसि वीर्यवान् ॥ ९४

स तु तेन प्रहारेण विह्वलो भृशताडितः ।

निपपात तदा कुम्भो गतार्चिरिव पावकः ॥ ९५

मुष्टिनाऽभिहतस्तेन निपपाताशु राक्षसः ।

लोहिताङ्ग इवाकाशदीप्तश्चिर्मर्यदृच्छया ॥ ९६

कुम्भस्य पततो रूपं भग्नस्योग्निमुष्टिना ।

बभौ रुद्राभिपन्नस्य यथा रूपं गवां पतेः ॥ ९७

तस्मिन् हते भीमपराक्रमेण

प्लवङ्गमानामृषभेण युद्धे ।

मही सशैला सवना चचाल

भयं च रक्षांस्यधिकं विवेश ॥ ९८

इति षट्सप्ततितमः सर्गः ॥



## सप्तसप्ततितमः सर्गः ॥

निकुम्भो भ्रातरं दृष्ट्वा सुग्रीवेण निपातितम् ।

प्रदहन्निव कोपेन वानरेन्द्रमवैक्षत ॥

१

ततः स्रग्दामसन्नद्धं दत्तपञ्चांगुलं शुभम् ।

आददे परिघं वीरो नगेन्द्रशिखरोपमम् ॥

२

हेमपट्टपरिक्षिप्तं वज्रविद्रुमभूषितम् ।

यमदण्डोपमं भीमं रक्षसां भयनाशनम् ॥

३

तमाविध्य महातेजाः शक्रध्वजसमं तदा ।

विननाद विवृतास्यो निकुम्भो भीमविक्रमः ॥

४

उरोगतेन निष्केण भुजस्थैरङ्गदैरपि ।

कुण्डलाभ्यां च चित्राभ्यां मालया च विचित्रया ॥

५

निकुम्भो भूषणैर्भाति तेन स्म परिघेण च ।

यथेन्द्रधनुषा मेघः सविद्युत्स्तनयित्नुमान् ॥

६

परिघाग्रेण पुस्फोट वातग्रन्थिर्महात्मनः ।

प्रजज्वाल सघोषश्च विधूम इव पावकः ॥

७



नगर्या विटपावत्या गन्धर्वभवनोत्तमैः ।

सह चैवामरावत्या सर्वैश्च भवनैः सह ॥

८

सताराग्रहनक्षत्रं सचन्द्रं समहाग्रहम् ।

निकुम्भपरिघाघूर्णं भ्रमतीव नभःस्थलम् ॥

९

दुरासदश्च सञ्जज्ञे परिघाभरणप्रभः ।

कपीनां स निकुम्भाग्निर्युगान्ताग्निरिवोत्थितः ॥ १०

राक्षसा वानराश्चापि न शेकुः स्पन्दितुं भयात् ।

हनुमांस्तु विवृत्योरस्तस्थौ प्रमुखतो बली ॥ ११

परिघोपमबाहुस्तु परिघं भास्करप्रभम् ।

बली बलवतस्तस्य पातयामास वक्षसि ॥ १२

स्थिरे तस्योरसि व्यूढे परिघः शतधाकृतः ।

विशीर्यमाणः सहसा उल्काशतमिवाम्बरे ॥ १३

स तु तेन प्रहारेण विचचाल महाकपिः ।

परिघेण समाधूतो यथा भूमिचलेऽचलः ॥ १४

स तदाऽभिहतस्तेन हनुमान् प्लवगोत्तमः ।

मुष्टिं संवर्तयामास बलेनातिमहाबलः ॥ १५

तमुद्यम्य महातेजा निकुम्भोरसि वीर्यवान् ।  
अभिचिक्षेप वेगेन वेगवान् वायुविक्रमः ॥ १६

ततः पुस्फोट चर्मास्य प्रसुखाव च शोणितम् ।  
मुष्टिना तेन सञ्जज्ञे ज्वाला विद्युतिवोत्थिता ॥ १७

स तु तेन प्रहारेण निकुम्भो विचचाल ह ।  
स्वस्थश्चापि निजग्राह हनुमन्तं महाबलम् ॥ १८

विचुक्रुशुस्तदा संख्ये भीमं लङ्कानिवासिनः ।  
निकुम्भेनोद्यतं दृष्ट्वा हनुमन्तं महाबलम् ॥ १९

स तदा हियमाणोऽपि कुम्भकर्णात्मजेन ह ।  
आजघानानिलसुतो वज्रकरूपेन मुष्टिना ॥ २०

आत्मानं मोचयित्वाऽथ क्षितावभ्यवपद्यत ।  
हनुमानुन्ममाथाशु निकुम्भं मारुतात्मजः ॥ २१

निक्षिप्य परमायत्तो निकुम्भं निष्पिपेष ह ।  
उत्पत्य चास्य वेगेन पपातोरसि वीर्यवान् ॥ २२

परिगृह्य च बाहुभ्यां परिवृत्य शिरोधराम् ।  
उत्पाटयामास शिरो भैरवं नदतो महत् ॥ २३

अथ विनदति सादिते निकुम्भे

पवनसुतेन रणे बभूव युद्धम् ।

दशरथसुतराक्षसेन्द्रसून्वो-

र्भृशतरमागतरोषयोः सुभीमम् ॥

२४

व्यपेते तु जीवे निकुम्भस्य हृष्टा

विनेदुः प्लवङ्गा दिशः सस्वनुश्च ।

चचालेव चोर्वो पफालेव च द्यौ-

र्भयं राक्षसानां बलं चाविवेश ॥

२५

इति सप्तसप्ततितमः सर्गः ॥



अष्टसप्ततितमः सर्गः ॥

निकुम्भं च हतं श्रुत्वा कुम्भं च विनिपातितम् ।

रावणः परमामर्षो प्रजज्वालानलो यथा ॥

१

नैर्ऋतः क्रोधशोकाभ्यां द्वाभ्यां तु परिमूर्च्छितः ।

खरपुत्रं विशालाक्षं मकराक्षमचोदयत् ॥

२

गच्छ पुत्र मयाऽऽज्ञप्तो बलेनाभिसमन्वितः ।

राघवं लक्ष्मणं चैव जहि तांश्च वनौकसः ॥

३

रावणस्य वचः श्रुत्वा शूरमानी खरात्मजः ।

बाढमित्यब्रवीद्दृष्टो मकराक्षो निशाचरः ॥ ४

सोऽभिवाद्य दशग्रीवं कृत्वा चापि प्रदक्षिणम् ।

निर्जगाम गृहाच्छुभ्राद्रावणस्याज्ञया बली ॥ ५

समीपस्थं बलाध्यक्षं खरपुत्रोऽब्रवीदिदम् ।

रथश्चानीयतां शीघ्रं सैन्यं चाहूयतां त्वरात् ॥ ६

तस्य तद्वचनं श्रुत्वा बलाध्यक्षो निशाचरः ।

स्यन्दनं च बलं चैव समीपं प्रत्यपादयत् ॥ ७

प्रदक्षिणं रथं कृत्वा आरुरोह निशाचरः ।

सूतं सञ्चोदयामास शीघ्रं मे रथमावह ॥ ८

अथ तान् राक्षसान् सर्वान् मकराक्षोऽब्रवीदिदम् ।

यूयं सर्वे प्रयुध्यध्वं पुरस्तान्मम राक्षसाः ॥ ९

अहं राक्षसराजेन रावणेन महात्मना ।

अ ज्ञप्तः समरे हन्तुं तावुभौ रामलक्ष्मणौ ॥ १०

अद्य रामं वधिष्यामि लक्ष्मणं च निशाचराः ।

शाखामृगं च सुग्रीवं वानरांश्च शरोत्तमैः ॥ ११

- अथ शूलनिपातैश्च वानराणां महाचमूम् ।  
प्रदहिष्यामि संप्राप्तः शुष्केन्धनमिवानलः ॥ १२
- मकराक्षस्य तच्छ्रुत्वा वचनं ते निशाचराः ।  
सर्वे नानायुधोपेता बलवन्तः समागताः ॥ १३
- ते कामरूपिणः सर्वे दंष्ट्रीणः पिङ्गलेक्षणाः ।  
मातङ्गा इव नर्दन्तो ध्वस्तकेशा भयानकाः ॥ १४
- परिवार्य महाकाया महाकायं खरात्मजम् ।  
अभिजग्मुस्ततो हृष्टाश्चालयन्तो वसुन्धराम् ॥ १५
- शङ्खभेरीसहस्राणामाहतानां समन्ततः ।  
क्ष्वेलितास्फोटितानां च ततः शब्दो महानभूत् ॥ १६
- प्रभ्रष्टोऽथ करात्तस्य प्रतोदः सारथेस्तदा ।  
पपात सहसा चैव ध्वजस्तस्य च रक्षसः ॥ १७
- तस्य ते रथयुक्ताश्च हया विक्रमवर्जिताः ।  
चरणैराकुलैर्गत्वा दीनाः सास्रमुखा ययुः ॥ १८
- प्रवाति पवनस्तस्मिन् सपांसु खरदारुणः ।  
निर्याणे तस्य रौद्रस्य मकराक्षस्य दुर्मतेः ॥ १९



तानि दृष्ट्वा निमित्तानि राक्षसा वीर्यवत्तमाः ।

अचिन्त्य निर्गताः सर्वे यत्र तौ रामलक्ष्मणौ ॥ २०

घनगजमहिषाङ्गतुल्यवर्णाः


समरमुखेष्वसकृद्दासिभिन्नाः ।

अहमहमिति युद्धकौशलास्ते

रजनिचराः परिवभ्रमुर्नदन्तः ॥

२१

इति अष्टसप्ततितमः सर्गः ॥



एकोनाशीतितमः सर्गः ॥

निर्गतं मकराक्षं ते दृष्ट्वा वानरयूथपाः ।

आप्लुत्य सहसा सर्वे योद्धुकामा व्यवस्थिताः ॥ १

ततः प्रवृत्तं सुमहत् तद्युद्धं रोमहर्षणम् ।

निशाचरैः प्लवङ्गानां देवानां दानवैरिव ॥

२

वृक्षशूलनिपातैश्च शिलापरिघपातनैः ।

अन्योन्यं मर्दयन्ति स्म तदा कपिनिशाचराः ॥

३

शक्तिखङ्गगदाकुन्तैस्तोमरैश्च निशाचराः ।

पट्टिशैर्मिन्दिपालैश्च बाणापातैः समन्ततः ॥

४

पाशमुद्गरदण्डैश्च निखातैश्चापरे तदा ।

कदनं कपिवीराणां चक्रुस्ते रजनीचराः ॥

५

बाणौघैरर्दिताश्चापि खरपुत्रेण वानराः ।

संभ्रान्तमनसः सर्वे दुद्रुवुर्मथपीडिताः ॥

६

तान्दृष्ट्वा राक्षसाः सर्वे द्रवमाणान्वलीमुखान् ।

नेदुस्ते सिंहवद्धृष्टा राक्षसा जितकाशिनः ॥

७

विद्रवत्सु तदा तेषु वानरेषु समन्ततः ।

रामस्तान्वारयामास शरवर्षेण राक्षसान् ॥

८

वारितान् राक्षसान्दृष्ट्वा मकराक्षो निशाचरः ।

क्रोधानलसमाविष्टो वचनं चेदमब्रवीत् ॥

९

तिष्ठ राम मया सार्धं द्वन्द्वयुद्धं ददामि ते ।

त्याजयिष्यामि ते प्राणान् धनुर्मुक्तैः शितैः शरैः ॥ १०

यत्तदा दण्डकारण्ये पितरं हतवान्मम ।

मदग्रतः स्वकर्मस्थं दृष्ट्वा रोषोऽभिवर्धते ॥

११

दह्यन्ते भृशमङ्गानि दुर्गात्मन्मम राघव ।

यन्मयाऽसि न दृष्टस्त्वं तस्मिन्काले महावने ॥ १२

दिष्ट्याऽसि दर्शनं राम मम त्वं प्राप्तवानिह ।  
कांक्षितोऽसि क्षुधार्तस्य सिंहस्येवेतरो मृगः ॥ १३

अद्य मद्भाणवेगेन प्रेतराड्विषयं गतः ।  
ये त्वया निहता वीराः सह तैश्च समेष्यसि ॥ १४

बहुनात्र किमुक्तेन शृणु राम वचो मम ।  
पश्यन्तु सकला लोकास्त्वां मां चैव रणजिरे ॥ १५

अस्त्रैर्वा गदया वाऽपि बाहुभ्यां वा महाहवे ।  
अभ्यस्तं येन वा राम तेनैव युधि वर्तताम् ॥ १६

मकराक्षवचः श्रुत्वा रामो दशरथात्मजः ।  
अब्रवीत् प्रहसन्वाक्यमुत्तरोत्तरवादिनम् ॥ १७

कथ्यसे किं वृथा रक्षो बहून्यसदृशानि तु ।  
न रणे शक्यते जेतुं विना युद्धेन वाग्बलात् ॥ १८

चतुर्दशसहस्राणि रक्षसां त्वत्पिता च यः ।  
त्रिशिरा दूषणश्चैव दण्डके निहता मया ॥ १९

स्वाशितास्तव मांसेन गृध्रगोमायुवायसाः ।  
भविष्यन्त्यद्य वै पाप तीक्ष्णतुण्डनखांकुराः ॥ २०

- रुधिरार्द्रमुखा हृष्टा रक्तपक्षाण्डजाश्च ये ।  
खे गता वसुधायां च भ्रमिष्यन्ति समन्ततः ॥ २१
- राघवेणैवमुक्तस्तु खरपुत्रो निशाचरः ।  
बाणौघानमुचतस्मै राघवाय रणाजिरे ॥ २२
- तान्शरान्शरवर्षेण रामश्चिच्छेद नैकधा ।  
निपेतुर्भुवि ते छिन्ना रुक्मपुङ्खाः सहस्रशः ॥ २३
- तद्युद्धमभवत्तत्र समेत्यान्योन्यमोजसा ।  
रक्षसः खरपुत्रस्य सूनोर्दशरथस्य च ॥ २४
- जीमूतयोरिवाकाशे शब्दो ज्यातलयोस्तदा ।  
धनुर्मुक्तः स्वनोत्कृष्टः श्रूयते च रणाजिरे ॥ २५
- देवदानवगन्धर्वाः किन्नराश्च महोरगाः ।  
अन्तरिक्षगताः सर्वे द्रष्टुकामास्तदद्भुतम् ॥ २६
- विद्धमन्योन्यगात्रेषु द्विगुणं वर्धते परम् ।  
कृतप्रतिकृतान्योन्यं कुरुतां तौ रणाजिरे ॥ २७
- राममुक्तांस्तु बाणौघान् राक्षसस्त्वच्छिनद्रेणे ॥ २८
- रक्षोमुक्तांस्तु रामो वै नैकधा प्राच्छिनच्छरैः ॥ २९

बाणौघैर्वितताः सर्वा दिशश्च प्रदिशस्तथा ।

संछन्ना वसुधा चैव समन्तान्न प्रकाशते ॥

३०

ततः क्रुद्धो महाबाहुर्धनुश्चिच्छेद गक्षसः ।

अष्टाभिरथ नाराचैः सूतं विव्याध राघवः ॥

३१

भित्वा शरै रथं रामो रथाध्वान्समपातयत् ।

विरथो वसुधां तिष्ठन्मकराक्षो निशाचरः ॥

३२

अतिष्ठद्वसुधां रक्षः शूलं जग्राह पाणिना ।

त्रासनं सर्वभूतानां युगान्ताग्निसमप्रभम् ॥

३३

दुरावापं महच्छूलं रुद्रदत्तं भयङ्करम् ।

जाज्वल्यमानमाकाशे संहारास्त्रमिवापरम् ।

यं दृष्ट्वा देवताः सर्वा भयार्ता विद्रुता दिशः ॥

३४

विभ्राम्य तु महच्छूलं प्रज्वलत्तन्निशाचरः ।

स क्रोधात्प्राहिणोत्तस्मै राघवाय महाहवे ॥

३५

तमापतन्तं ज्वलितं खरपुत्रकराच्युतम् ।

बाणैस्तु त्रिभिराकाशे शूलं चिच्छेद राघवः ॥

३६

सच्छिन्नो नैकधा शूलो दिव्यहाटकमण्डितः ।

व्यशीर्यत महोल्केव रामबाणार्दितो भुवि ॥

३७



तन्मूलं निहतं दृष्ट्वा रामेणाक्लिष्टकर्मणा ।  
साधु साध्विति भूतानि व्याहरन्ति नभोगता ॥ ३८

ते दृष्ट्वा निहतं शूलं मकराक्षो निशाचरः ।  
मुष्टिमुद्यम्य काकुत्स्थं तिष्ठ तिष्ठेति चाब्रवीत् ॥ ३९

स तं दृष्ट्वा पतन्तं वै प्रहस्य रघुनन्दनः ।  
पावकास्त्रं ततो रामः सन्दधे तु शरासने ॥ ४०

तेनास्त्रेण हतं रक्षः काकुत्स्थेन तदा रणे ।  
संछिन्नहृदयं तत्र पपात च ममार च ॥ ४१

दृष्ट्वा ते राक्षसाः सर्वे मकराक्षस्य पातनम् ।  
लङ्कामेवाभ्यधावन्त रामबाणदितास्तदा ॥ ४२

दशरथनृपपुत्रबाणवेगे-

रजनिचरं निहतं खरात्मजं तम् ।  
ददृशुरथ सुरा भृशं प्रहृष्टा  
गिरिमिव वज्रहतं यथा विकीर्णम् ॥ ४३

इति एकोनाशीतितमः सर्गः ॥



## अशीतितमः सर्गः ॥

- मकराक्षं हतं श्रुत्वा रावणः समितिञ्जयः ।  
क्रोधेन महताऽऽविष्टो दन्तान् कटकटापयन् ॥ १
- कुपितश्च तदा तत्र किं कार्यमिति चिन्तयन् ।  
आदिदेशाथ संकुद्धो रणायेन्द्रजितं सुतम् ॥ २
- जहि वीर महावीर्यो भ्रातरौ रामलक्ष्मणौ ।  
अदृश्यो दृश्यमानो वा सर्वथा त्वं बलाधिकः ॥ ३
- त्वमप्रतिमकर्माणमिन्द्रं जयसि संयुगे ।  
किं पुनर्मानुषौ दृष्ट्वा न वधिष्यसि संयुगे ॥ ४
- तथोक्तो राक्षसेन्द्रेण प्रतिगृह्य पितुर्वचः ।  
यज्ञभूमौ स विधिवत् पावकं जुहुवेन्द्रजित् ॥ ५
- जुह्वतश्चापि तलाम्निं रक्तोष्णीषधराः स्त्रियः ।  
आजगमुस्तत्र संभ्रान्ता राक्षस्यो यत्र रावणिः ॥ ६
- शस्त्राणि शरपत्राणि समीधोऽथ विभीतकाः ।  
लोहितानि च वासांसि स्रुवं काष्ण्यायसं तथा ॥ ७

सर्वतोऽग्निं समास्तीर्य शरपत्रैः सतोमरैः ।

छागस्य कृष्णवर्णस्य गलं जग्राह जीवतः ॥

८

शरहोमसमिद्धस्य विधूमस्य महार्चिषः ।

बभूवुस्तानि लिङ्गानि विजयं दर्शयन्ति च ॥

९

प्रदक्षिणावर्तशिखस्तसहाटकसन्निभः ।

हविस्तत्पतिजग्राह पावकः स्वयमुत्थितः ॥

१०

हुत्वाऽग्निं तर्पयित्वा च देवदानवराक्षसान् ।

आरुरोह रथश्रेष्ठमन्तर्द्धानिगतं शुभम् ॥

११

स वाजिभिश्चतुर्भिश्च बाणैश्च निशितैर्युतः ।

आरोपितमहाचापः शुशुभे स्यन्दनोत्तमः ॥

१२

जाज्वल्यमानो वपुषा तपनीयपरिच्छदः ।

मृगैश्चन्द्रार्धचन्द्रैश्च स रथः समलंकृतः ॥

१३

जाम्बूनदमहाकम्बुर्दोऽप्तपावकसन्निभः ।

बभूवेन्द्रजितः केतुर्वैडूर्यसमलंकृतः ॥

१४

तेन चादित्यकल्पेन ब्रह्मास्त्रेण च पालितः ।

स बभूव दुराधर्षो रावणिः सुमहाबलः ॥

१५

सोऽभिनिर्याय नगरादिन्द्रजित्समितिष्ठयः ।

हुत्वामि राक्षसैर्मन्त्रैरन्तर्धानगतोऽब्रवीत् ॥ १६

अथ हत्वा रणे यौ तौ मिथ्याप्रवाजितौ वने ।

जयं पिते प्रदास्यामि रावणाय रणार्जितम् ॥ १७

कृत्वा निर्वानरामुर्वीं हत्वा रामं सलक्ष्मणम् ।

करिष्ये परमप्रीतिमित्युक्त्वाऽन्तरधीयत ॥ १८

आपपाताथ संक्रुद्धो दशग्रीवेण चोदितः ।

तीक्ष्णकार्मुकनाराचैस्तीक्ष्णस्त्विन्द्ररिपू रणे ॥ १९

स ददर्श महावीर्यौ नागौ त्रिशिरसाविव ।

सृजन्ताविषुजालानि वीरौ वानरमध्यगौ ॥ २०

इमौ ताविति सञ्चिन्त्य सज्यं कृत्वा च कार्मुकम् ।

सन्ततानेषुधाराभिः पर्जन्य इव वृष्टिमान् ॥ २१

स तु वैहायसं प्राप्य सरथो रामलक्ष्मणौ ।

अचक्षुर्विषये तिष्ठन् विव्याध निशितैः शरैः ॥ २२

तौ तस्य शरवेगेन परीतौ रामलक्ष्मणौ ।

धनुषी सशरे कृत्वा दिव्यमस्त्रं प्रचक्रतुः ॥ २३

प्रच्छादयन्तौ गगनं शरजालैर्महाबलौ ।

तमस्त्रैः सूर्यसङ्काशैर्नैव पस्पृशतुः शरैः ॥ २४

स हि धूमान्धकारं च चक्रे प्रच्छादयन्नभः ।

दिशश्चान्तर्दधे श्रीमान् नीहारतमसा वृताः ॥ २५

नैव ज्यातलनिर्घोषो न च नेमिखुरस्वनः ।

शुश्रुवे चरतस्तस्य न च रूपं प्रकाशते ॥ २६

घनान्धकारे तिमिरे शिलावर्षमिवाद्भुतम् ।

स वर्षं महाबाहुर्नाराचशरवृष्टिभिः ॥ २७

स रामं सूर्यसङ्काशैः शरैर्दत्तवरो भृशम् ।

विव्याध समरे क्रुद्धः सर्वगात्रेषु रावणिः ॥ २८

तौ हन्यमानौ नाराचैर्धाराभिरिव पर्वतौ ।

हेमपुङ्गवान् नरव्याघ्रौ तिग्मान् मुमुचतुः शरान् ॥ २९

अन्तरिक्षे समासाद्य रावणिं कङ्कपत्निणः ।

निकृत्य पतगा भूमौ पेतुस्ते शोणिताप्लुताः ॥ ३०

अतिमात्रं शरौघेण पीड्यमानौ नरोत्तमौ ।

तानिष्पततो भलैरनेकैर्निचकृन्ततुः ॥ ३१



यतो हि ददृशाते तौ शरान्निगततः शितान् ।

ततस्तु तौ दाशरथी ससृजातेऽस्त्रमुत्तमम् ॥ ३२

रावणिस्तु दिशः सर्वा रथेनातिरथः पतन् ।

विव्याध तौ दाशरथी लघ्वस्त्रो निशितैः शरैः ॥ ३३

तेनातिविद्धौ तौ वीरौ रुक्मपुङ्खैः सुसंहितैः ।

बभूवतुर्दाशरथी पुष्पिताविव किंशुकौ ॥ ३४

नास्य वेद गतिं कश्चिन्न च रूपं धनुः शरान् ।

न चान्यद्विदितं किञ्चित् सूर्यस्येवाभ्रसंल्लवे ॥ ३५

तेन विद्धाश्च हरयो निहताश्च गतासवः ।

बभूवुः शतशस्तत्र पतिता धरणीतले ॥ ३६

लक्ष्मणस्तु सुसंकुद्धो भ्रातरं वाक्यमब्रवीत् ।

ब्राह्ममस्त्रं प्रयोक्ष्यामि वधार्थं सर्वरक्षसाम् ॥ ३७

तमुवाच ततो रामो लक्ष्मणं शुभलक्षणम् ॥ ३८

नैकस्य हेतो रक्षांसि पृथिव्यां हन्तुमर्हसि ॥ ३९

अयुध्यमानं प्रच्छन्नं प्राञ्जलिं शरणागतम् ।

पलायन्तं प्रमत्तं वा न त्वं हन्तुमिहार्हसि ॥ ४०


अस्यैव तु वधे यत्नं करिष्यावो महाबल ।  
आदेक्ष्यावो महावेगानस्त्रानाशीविषोपमान् ॥ ४१

तमेनं मायिनं क्षुद्रमन्तर्हितरथं बलात् ।  
राक्षसं निहनिष्यन्ति दृष्ट्वा वानरयूथपाः ॥ ४२

यद्येष भूमिं विशते दिवं वा  
रसातलं वापि नभःस्थलं वा ।  
एवं निगूढोऽपि ममास्त्रदग्धः  
पतिष्यते भूमितले गतासुः ॥ ४३

इत्येवमुक्त्वा वचनं महात्मा  
रघुर्नवीरः प्लवगर्षभैर्वृतः ।  
वधाय रौद्रस्य नृशंसकर्मण-  
स्तदा महात्मा त्वरितं निरीक्षते । ४४

इति अशीतितमः सर्गः ॥



एकाशीतितमः सर्गः ॥

विज्ञाय तु मनस्तस्य राघवस्य महात्मनः ।  
सन्निवृत्त्याह्वात्तस्मात् संविवेश पुरं ततः ॥ १

सोऽनुस्मृत्य वधं तेषां राक्षसानां तरस्विनाम् ।  
क्रोधताम्रेष्ठणः शूरो निर्जगाम महाद्युतिः ॥ २

स पश्चिमेन द्वारेण निर्ययौ राक्षसैर्वृतः ।  
इन्द्रजित् तु महावीर्यः पौलस्त्यो देवकण्टकः ॥ ३

इन्द्रजित्तु ततो दृष्ट्वा भ्रातरौ रामलक्ष्मणौ ।  
रणायाभ्युद्यतौ वीरौ मायां प्रादुष्करोत्तदा ॥ ४

इन्द्रजित्तु रथे स्थाप्य सीतां मायामयीं ततः ।  
बलेन महताऽऽवृत्य तस्या वधमरोचयत् ॥ ५

मोहनार्थं तु सर्वेषां बुद्धिं कृत्वा सुदुर्मतिः ।  
हन्तुं सीतां व्यवसितो वानराभिमुखो ययौ ॥ ६

तं दृष्ट्वा त्वभिनिर्यान्तं नगर्याः काननौकसः ।  
उत्पेतुरभिसंकुद्धाः शिलाहस्ता युयुत्सवः ॥ ७

हनुमान् पुरतस्तेषां जगाम कपिकुञ्जरः ।  
प्रगृह्य सुमहच्छृङ्गं पर्वतस्य दुरासदम् ॥ ८

स ददर्श हतानन्दां सीतामिन्द्रजितो रथे ।  
एकवेणीधरां दीनामुपवासकृशाननाम् ॥ ९

परिक्लिष्टैकवसनाममृजां राघवप्रियाम् ।  
रजोमलाभ्यामालिप्तैः सर्वगतैर्वरस्त्रियम् ॥ १०

तां निरीक्ष्य मुहूर्तं तु मैथिलीत्यध्यवस्य तु ।  
बभूवाचिरदृष्टा हि तेन सा जनकात्मजा ॥ ११

तां दीनां मलदिग्धाङ्गीं रथस्थां दृश्य मैथिलीम् ।  
बाष्पपर्याकुलमुखो हनुमान् व्यथितोऽभवत् ॥ १२

अब्रवीत् तां तु शोकार्तां निरानन्दां तपस्विनीम् ।  
सीतां रथस्थितां दृष्ट्वा राक्षसेन्द्रसुताश्रिताम् ।  
किं समर्थितमस्येति चिन्तयन् स महाकपिः ॥ १३

सह तैर्वानरश्रेष्ठैरभ्यधावत रावणिम् ॥ १४

तद्वानरबलं दृष्ट्वा रावणिः क्रोधमूर्च्छितः ।  
कृत्वा विकोशं निस्त्रिंशं मूर्ध्नि सीतां प्रकर्षयत् ॥ १५

तां स्त्रियं पश्यतां तेषां ताडयामास रावणिः ।  
कोशन्तीं राम रामेति मायया योजितां रथे ॥ १६

गृहीतमूर्धजां दृष्ट्वा हनुमान् दैन्यमागतः ।  
शोकजं वारि नेत्राभ्यामसृजन्मारुतात्मजः ॥ १७

- तां दृष्ट्वा चारुसर्वाङ्गीं रामस्य महिषीं प्रियाम् ।  
अब्रवीत्परुषं वाक्यं क्रोधाद्रक्षोधिपात्मजम् ॥ १८
- दुरात्मन्नात्मनाशाय केशपक्षे परामृशः ।  
ब्रह्मर्षीणां कुले जातो राक्षसीं योनिमाश्रितः ॥ १९
- धिक्त्वां पापसमाचारं यस्य ते मतिरीदृशी ।  
नृशंसानार्यं दुर्वृत्तं क्षुद्रं पापपराक्रम ।  
अनार्यस्येदृशं कर्म घृणा ते नास्ति निर्वृण ॥ २०
- च्युता गृहाच्च राज्याच्च रामहस्ताच्च मैथिली ।  
किं तवैषाऽपराद्धा हि यदेनां हन्तुमिच्छसि ॥ २१
- सीतां च हत्वा न चिरं जीविष्यसि कथञ्चन ॥ २२
- वधार्हकर्मणाऽनेन मम हस्तगतो ह्यसि ॥ २३
- ये च स्त्रीघातिनां लोका लोकवध्येषु कुत्सिताः ।  
इह जीवितमुत्सृज्य प्रेत्य तान् प्रतिपत्स्यसे ॥ २४
- इति ब्रुवाणो हनुमान् सायुधैर्हरिभिर्वृतः ।  
अभ्यधावत संकुद्धो राक्षसेन्द्रसुतं प्रति ॥ २५
- आपतन्तं महावीर्यं तदनीकं वनौकसाम् ।  
रक्षसां भीमवेगानामनीकं तु न्यवारयत् ॥ २६



- स तां बाणसहस्रेण विक्षोभ्य हरिवाहिनीम् ।  
हरिश्रेष्ठं हनूमन्तमिन्द्रजित्प्रत्युवाच ह ॥ २७
- सुग्रीवस्त्वं च रामश्च यन्निमित्तमिहागताः ।  
तां हनिष्यामि वैदेहीमद्यैव तव पश्यतः ॥ २८
- इमां हत्वा ततो रामं लक्ष्मणं त्वां च वानर ।  
सुग्रीवं च वधिष्यामि तं चानार्यं विभीषणम् ॥ २९
- न हन्तव्याः स्त्रियश्चेति यद्ब्रवीषि लुवङ्गम ।  
पीडाकरममित्राणां यत्स्यात् कर्तव्यमेव तत् ॥ ३०
- तमेवमुक्त्वा रुदतीं सीतां मायामयीं तदा ।  
शितधारेण खड्गेन निजघानेन्द्रजित्स्वयम् ॥ ३१
- यज्ञोपवीतमार्गेण भिन्ना तेन तपस्विनी ।  
सा पृथिव्यां पृथुश्रोणी पपात प्रियदर्शना ॥ ३२
- तामिन्द्रजित्स्वयं हत्वा हनूमन्तमुवाच ह ॥ ३३
- मया रामस्य पश्येमां प्रियां कोपेन सूदिताम् ॥ ३४
- एषा विशस्ता वैदेही विफलो वः परिश्रमः ॥ ३५
- ततः खड्गेन महता हत्वा तामिन्द्रजित्स्वयम् ।  
दृष्टः स रथमास्थाय विननाद महास्वनम् ॥ ३६

वानराः शुश्रुवुः शब्दमदूरे प्रत्यवस्थिताः ।

व्यादितास्यस्य नदतस्तद्दुर्गे संश्रितस्य च ॥ ३७


तथा तु सीतां विनिहत्य दुर्मतिः

प्रहृष्टचेताः स बभूव रावणिः ।

तं हृष्टरूपं समुदीक्ष्य वानरा

विषण्णरूपाः समभिप्रदुद्रुवुः ॥ ३८

इति एकाशीतितमः सर्गः ॥



द्व्यशीतितमः सर्गः ॥

श्रुत्वा तु भीमनिर्हादं शक्राशनिसमस्वनम् ।

त्रीक्षमाणा दिशः सर्वा दुद्रुवुर्वानरर्षभाः ॥ १

तानुवाच ततः सर्वान् हनुमान्मारुतात्मजः ।

विषण्णवदनान्दीनान् व्रस्तान् विद्रवतः पृथक् ॥ २

कस्माद्विषण्णवदना विद्रवध्वे प्लवङ्गमाः ।

त्यक्तयुद्धसमुत्साहाः शूरत्वं क्व नु वो गतम् ॥ ३

पृष्ठतोऽनुव्रजध्वं मामग्रतो यान्तमाहवे ।

शूरैरभिजनोपेतैरयुक्तं हि निवर्तितुम् ॥ ४

एवमुक्ताः सुसंहृष्टा वायुपुत्रेण वानराः ।

शैलशृङ्गाण्यगांश्चैव जगृहुर्हृष्टमानसाः ॥

५

अभिपेतुश्च गर्जन्तो राक्षसान्वानरर्षभाः ।

परिवार्य हनूमन्तमन्वयुश्च महाहवे ॥

६

स तैर्वानरमुख्यैश्च हनुमान्सर्वतो वृतः ।

हुताशन इवार्चिष्मानदहच्छत्रुवाहिनीम् ॥

७

स राक्षसानां कदनं चकार सुमहाकपिः ।

वृतो वानरसैन्येन कालान्तकयमोपमः ॥

८

स तु कोपेन चाविष्टः शोकेन च महाकपिः ।

हनुमान् रावणिरथेऽपातयन्महतीं शिलाम् ॥

९

तामापतन्तीं दृष्ट्वैव रथः सारथिना तदा ।

विधेयाश्चसमायुक्तः सुदूरमपवाहितः ॥

१०

तमिन्द्रजितमप्राप्य रथस्थं सहसारथिम् ।

विवेश धरणीं भित्वा सा शिला व्यर्थमुद्यता ॥

११

पातितायां शिलायां तु रक्षसां व्यथिता चमूः ।

निपतन्त्या च शिलया राक्षसा मथिता भृशम् ॥

१२

- तमभ्यधावन् शतशो नदन्तः काननौकसः ॥ १३
- ते द्रुमांश्च महावीर्या गिरिशृङ्गाणि चोद्यताः ।  
क्षिपन्तीन्द्रजितः संख्ये वानरा भीमविक्रमाः ॥ १४
- वृक्षशैलमहावर्षं विसृजन्तः प्लवङ्गमाः ।  
शत्रूणां कदनं चक्रुर्नेदुश्च विविधैः स्वरैः ॥ १५
- वानरैस्तैर्महावीर्यैर्घोररूपा निशाचराः ।  
वीर्यादभिहता वृक्षैर्यवेष्टन्त रणाजिरे ॥ १६
- स्वसैन्यमभिवीक्ष्याथ वानरार्दितमिन्द्रजित् ।  
प्रगृहीतायुधः क्रुद्धः परानभिमुखो ययौ ॥ १७
- स शरौघानवसृजन् स्वसैन्येनाभिसंवृतः ।  
जघान कपिशार्दूलान् स बहून् दृष्टविक्रमः ॥ १८
- शूरैरशनिभिः खड्गैः पट्टिशैः कूटमुद्गरैः ।  
ते चाप्यनुचरास्तस्य वानरान् जघ्नुरोजसा ॥ १९
- सस्कन्धविटपैः सालैः शिलाभिश्च महाबलः ।  
हनुमान् कदनं चक्रे रक्षसां भीमकर्मणाम् ॥ २०
- स निवार्य परानीकमब्रवीत् तान्वनौकसः ।  
हनुमान्सन्निवर्तध्वं न नः साध्यमिदं बलम् ॥ २१

त्यक्त्वा प्राणान् विवेष्टन्तो रामप्रियचिकीर्षवः ।  
यन्निमित्तं हि युध्यामो हता सा जनकात्मजा ॥ २२

इममर्थं हि विज्ञाप्य रामं सुग्रीवमेव च ।  
तौ यत्प्रतिविधास्येते तत्करिष्यामहे वयम् ॥ २३

इत्युक्त्वा वानरश्रेष्ठो वारयन्सर्ववानरान् ।  
शनैः शनैरसंत्रस्तः सबलः सन्यवर्तत ॥ २४

ततः प्रेक्ष्य हनूमन्तं व्रजन्तं यत्र राघवः ।  
स होतुकामो दुष्टात्मा गतश्चैत्यनिकुम्भिलाम् ॥ २५

निकुम्भिलामधिष्ठाय पावकं जुहुवेन्द्रजित् ॥ २६

यज्ञभूम्यां तु विधिवत् पावकस्तेन रक्षसा ।  
ह्रयमानः प्रज्ज्वाल मांसशोणितभुक् तदा ॥ २७

सोर्चिःपिनद्धो ददृशे होमशोणिततर्पितः ।  
सन्ध्यागत इवादित्यः सुग्रीवोऽग्निः समुत्थितः ॥ २८

अथेन्द्रजिद्राक्षसभूतये तु


जुडाव हव्यं विधिना विधानवित् ।

दृष्ट्वा व्यतिष्ठन्त च राक्षसास्ते

महासमूहेषु नयानयज्ञाः ॥

२९

इति अशीतितमः सर्गः ॥





## त्र्यशीतितमः सर्गः ॥

राघवश्चापि विपुलं तं राक्षसवनौकसाम् ।

श्रुत्वा संग्रामनिर्घोषं जाम्बवन्तमुवाच ह ॥

१

सौम्य नूनं हनुमता क्रियते कर्म दुष्करम् ।

श्रूयते हि यथा भीमः सुमहानायुधस्वनः ॥

२

तद्गच्छ कुरु साहाय्यं स्वबलेनाभिसंवृतः ।

क्षिप्रमृक्षपते तस्य कपिश्रेष्ठस्य युध्यतः ॥

३

ऋक्षराजस्तथोक्तस्तु स्वेनानीकेन संवृतः ।

आगच्छत्पश्चिमं द्वारं हनुमान् यत्र वानरः ॥

४

अथायान्तं हनूमन्तं ददर्शक्षपतिः पथि ।

वानरैः कृतसंग्रामैः श्वसद्भिरभिसंवृतम् ॥

५

दृष्ट्वा पथि हनूमांश्च तदृक्षबलमुद्यतम् ।

नीलमेघनिभं भीमं सन्निवार्य न्यवर्तत ॥

६

स तेन हरिसैन्येन सन्निकर्षं महायशाः ।

शीघ्रमागम्य रामाय दुःखितो वाक्यमब्रवीत् ॥

७

समरे युध्यमानानामस्माकं प्रेक्षतां पुरः ।

जघान रुदतीं सीतामिन्द्रजिद्रावणात्मजः ॥ ८

उद्भ्रान्तचित्तस्तां दृष्ट्वा विषण्णोऽहमरिन्दम ।

तदहं भवतो वृत्तं विज्ञापयितुमागतः ॥ ९

तस्य तद्वचनं श्रुत्वा राघवः शोकमूर्च्छितः ।

निपपात तदा भूमौ छिन्नमूल इव द्रुमः ॥ १०

तं भूमौ देवसङ्काशं पतितं प्रेक्ष्य राघवम् ।

अभिपेतुः समुत्पत्य सर्वतः कपिसत्तमाः ॥ ११

असिञ्चन् सलिलैश्चैनं पद्मोत्पलसुगन्धिभिः ।

प्रदहन्तमनासाद्यं सहसाऽग्निमिवोच्छिखम् ॥ १२

तं लक्ष्मणोऽथ बाहुभ्यां परिष्वज्य सुदुःखितः ।

उवाच राममस्वस्थं वाक्यं हेत्वर्थसंयुतम् ॥ १३

शुभे वर्त्मनि तिष्ठन्तं त्वामार्य विमितेन्द्रियम् ।

अनर्थेभ्यो न शक्नोति त्रातुं धर्मो निरर्थकः ॥ १४

भूतानां स्थावराणां च जङ्गमानां च दर्शनम् ।

यथाऽस्ति न तथा धर्मस्ते न नास्तीति मे मतिः ॥ १५

यथैव स्थावरं व्यक्तं जङ्गमं च तथाविधम् ।  
नायमर्थस्तथा युक्तस्त्वद्विधो न विपद्यते ॥ १६

यद्यधर्मो भवेद्भूतो रावणो नरकं व्रजेत् ।  
भवांश्च धर्मयुक्तो वै नैवं व्यसनमाप्नुयात् ॥ १७

तस्य च व्यसनाभावाद्यसनं च गते त्वयि ।  
धर्मो भवत्यधर्मश्च परस्परविरोधिनौ ॥ १८

धर्मेणोपलभेद्धर्ममधर्मं चाप्यधर्मतः ।  
यद्यधर्मेण युज्येयुर्येष्वधर्मः प्रतिष्ठितः ॥ १९

यदि धर्मेण युज्येरन् नाधर्मरुचयो जनाः ।  
धर्मेण चरतां धर्मस्तथा चैषां फलं भवेत् ॥ २०

यस्मादर्था विवर्द्धन्ते येष्वधर्मः प्रतिष्ठितः ।  
क्लिश्यन्तेऽधर्मशीलाश्च तस्मादेतौ निरर्थकौ ॥ २१

वध्यन्ते पापकर्माणो यद्यधर्मेण राघव ।  
वधकर्महतो धर्मः स हतः कं वधिष्यति ॥ २२

अथवा विहितेनायं हन्यते हन्ति वा परम् ।  
विधिरालिप्यते तेन न स पापेन कर्मणा ॥ २३

अदृष्टप्रतिकारेण त्वव्यक्तेनासता सता ।

कथं शक्यं परं प्राप्तुं धर्मेणाऽरिविकर्शन ॥ २४

यदि सत्स्यात्सतां मुख्य नासत्स्यात् तव किञ्चन ।

त्वया यदीदृशं प्राप्तं तस्मात्सन्नोपपद्यते ॥ २५

अथवा दुर्बलः क्लीबो बलं धर्मोऽनुवर्तते ।

दुर्बलो हतमर्यादो न सेव्य इति मे मतिः ॥ २६

बलस्य यदि चेद्धर्मो गुणभूतः पराक्रमे ।

धर्ममुत्सृज्य वर्तस्व यथा धर्मे तथा बले ॥ २७

अथ चेत्सत्यवचनं धर्मः किल परन्तप ।

अनृतस्त्वय्यकरुणः किं न बद्धस्त्वया पिता ॥ २८

यदि धर्मो भवेद्भूतो अधर्मो वा परन्तप ।

न स्म हत्वा मुनिं वज्री कुर्यादिज्यां शतक्रतुः ॥ २९

अधर्मसंश्रितो धर्मो विनाशयति राघव ।

सर्वमेतद्यथाकामं काकुत्स्थ कुरुते नरः ॥ ३०

मम चेदं मतं तात धर्मोऽयमिति राघव ।

धर्ममूलं त्वया छिन्नं राज्यमुत्सृजता तदा ॥ ३१

अर्थेभ्यो हि विवृद्धेभ्यः संवृत्तेभ्यस्ततस्ततः ।

क्रियाः सर्वाः प्रवर्तन्ते पर्वतेभ्य इवापगाः ॥ ३२

अर्थेन हि वियुक्तस्य पुरुषस्याल्पतेजसः ।

व्युच्छिद्यन्ते क्रियाः सर्वा ग्रीष्मे कुसरितो यथा ॥ ३३

सोऽयमर्थे परित्यज्य सुखकामः सुखेधितः ।

पापमारभते कर्तुं ततो दोषः प्रवर्तते ॥ ३४

यस्यार्थास्तस्य मित्राणि यस्यार्थास्तस्य बान्धवाः ।

यस्यार्थाः स पुमान् लोके यस्यार्थाः स च पण्डितः ॥

यस्यार्थाः स च विक्रान्तो यस्यार्थाः स च बुद्धिमान् ।

यस्यार्थाः स महाभागो यस्यार्थाः स महागुणः ॥ ३६

अर्थस्यैते परित्यागे दोषाः प्रव्याहृता मया ।

राज्यमुत्सृजता वीर येन बुद्धिस्त्वया कृता ॥ ३७

यस्यार्था धर्मकामार्थास्तस्व सर्वं प्रदक्षिणम् ।

अधनेनार्थकामेन नार्थः शक्यो विचिन्वता ॥ ३८

हर्षः कामश्च दर्पश्च धर्मः क्रोधः शमो दमः ।

अर्थादेतानि सर्वाणि प्रवर्तन्ते नराधिप ॥ ३९



येषां नश्यत्ययं लोकश्चरतां धर्मचारिणाम् ।  
तेऽर्थास्त्वयि न दृश्यन्ते दुर्दिनेषु यथा ग्रहाः ॥ ४०


त्वयि प्रवाजिते वीर गुरोश्च वचने स्थिते ।  
रक्षसाऽपहृता भार्या प्राणैः प्रियतरा तव ॥ ४१

तदद्य विपुलं वीर दुःखमिन्द्रजिता कृतम् ।  
कर्मणा व्यपनेष्यामि तस्मादुत्तिष्ठ राघव ॥ ४२

उत्तिष्ठ नरशार्दूल दीर्घबाहो दृढव्रत ।  
किमात्मानं महात्मानमात्मानं नावबुध्यसे ॥ ४३

अयमनघ तवोदितः प्रियार्थं  
जनकसुतानिघनं निरीक्ष्य रुष्टः ।  
सहयग्नरथां सराक्षसेन्द्रां  
भृशमिषुभिर्विनिपातयामि लङ्काम् ॥ ४४

इति त्र्यशीतितमः सर्गः ॥



चतुरशीतितमः सर्गः ॥

राममाश्वासयाने तु लक्ष्मणे भ्रातृवत्सले ।  
निक्षिप्य गुल्मान् स्वस्थाने तत्रागच्छद्विभीषणः ॥ १

नानाप्रहरणैर्वीरैश्चतुर्भिः सचिवैर्वृतः ।

नीलाञ्जनचयाकारैर्मतिङ्गैरिव यूथपः ॥

२

सोऽभिगम्य महात्मानं राघवं शोकलालसम् ।

वानरांश्चैव ददृशे बाष्पपर्याकुलेक्षणान् ॥

३

राघवं च महात्मानमिक्ष्वाकुकुलनन्दनम् ।

ददर्श मोहमापन्नं लक्ष्मणस्याङ्गमासितम् ॥

४

व्रीडितं शोकसन्तप्तं दृष्ट्वा रामं विभीषणः ।

अन्तर्दुःखेन दीनात्मा किमेतदिति सोऽब्रवीत् ॥

५

विभीषणमुखं दृष्ट्वा सुग्रीवं तांश्च वानरान् ।

लक्ष्मणोवाच मन्दार्थमिदं बाष्पपरिप्लुतः ॥

६

हतामिन्द्रजिता सीतामिह श्रुत्वैव राघवः ।

हनुमद्वचनात्सौम्य ततो मोहमुपागतः ॥

७

कथयन्तं तु सौमित्रिं सन्निवार्य विभीषणः ।

पुष्कलार्थमिदं वाक्यं विसंज्ञं राममब्रवीत् ॥

८

मनुजेन्द्रार्तिरूपेण यदुक्तं च हनूमता ।

तदयुक्तमहं मन्ये सागरस्येव शोषणम् ॥

९

अभिप्रायं तु जानामि रावणस्य दुरात्मनः ।  
सीतां प्रति महाबाहो न च घातं करिष्यति ॥ १०

याच्यमानस्तु बहुशो मया हितचिकीर्षुणा ।  
वैदेहीमुत्सृजस्वेति न च तत्कृतवान् वचः ॥ ११

नैव साम्ना न दानेन न भेदेन कुतो युधा ।  
सा द्रष्टुमपि शक्येत नैव चान्येन केनचित् ॥ १२

वानरान्मोहयित्वा तु प्रतियातः स राक्षसः ।  
चैत्यं निकुम्भिलां नाम यत्र होमं करिष्यति ॥ १३

हुतवानुपयातो हि देवैरपि सदासवैः ।  
दुराधर्षो भवत्येव संग्रामे रावणात्मजः ॥ १४

तेन मोहयता नूनमेषा माया प्रयोजिता ।  
विघ्नमन्विच्छता तत्र वानराणां पराक्रमे ॥ १५

ससैन्यास्तत्र गच्छामो यावत्तत्र समाप्यते ।  
त्यजेमं नरशार्दूल मिथ्या सन्तापमागतम् ॥ १६

सीदते हि बलं सर्वं दृष्ट्वा त्वां शोककर्षितम् ॥ १७

इह त्वं स्वस्थहृदयस्तिष्ठ सत्त्वसमुच्छ्रितः ।  
लक्ष्मणं प्रेषयास्मभिः सह सैन्यानुकर्षिभिः ॥ १८

एष तं नरशार्दूलो रावणिं निशितैः शरैः ।  
त्याजयिष्यति तत्कर्म ततो वध्यो भविष्यति ॥ १९


तस्यैते निशितास्तीक्ष्णाः पत्निपत्राङ्गवाजिनः ।  
पतत्रिण इवासौम्याः शराः पास्यन्ति शोणितम् ॥ २०

तं सन्दिश महाबाहो लक्ष्मणं शुभलक्षणम् ।  
राक्षसस्य विनाशाय वज्रं वज्रधरो यथा ॥ २१

मनुजवर न कालविप्रकर्षो  
रिपुनिघनं प्रति यत्क्षमोऽद्य कर्तुम् ।  
त्वमतिसृज रिपोर्विधाय वाणी-  
ममररिपोर्मथने यथा महेन्द्रः ॥ २२

समाप्तकर्मा हि स राक्षसाधिपो  
भवत्यदृश्यः समरे सुरासुरैः ।  
युयुत्सता तेन समाप्तकर्मणा  
भवेत्सुराणामपि संशयो महान् ॥ २३

इति चतुरशीतितमः सर्गः ॥



## पञ्चाशीतितमः सर्गः ॥

- तस्य तद्वचनं श्रुत्वा राघवः शोककर्षितः ।  
नोपधारयते व्यक्तं यदुक्तं तेन रक्षसा ॥ १
- ततो धैर्यमवष्टभ्य रामः परपुरञ्जयः ।  
विभीषणमुपासीनमुवाच कपिसन्निधौ ॥ २
- नैऋताधिपते वाक्यं यदुक्तं ते विभीषण ।  
भूयस्तच्छ्रोतुमिच्छामि ब्रुहि यत् ते विवक्षितम् ॥ ३
- राघवस्य वचः श्रुत्वा वाक्यं वाक्यविशारदः ।  
यत्तत्पुनरिदं वाक्यं बभाषे स विभीषणः ॥ ४
- यथाऽऽज्ञप्तं महाबाहो त्वया गुल्मनिवेशनम् ।  
तत्तथाऽनुष्ठितं वीर त्वद्वाक्यसमनन्तरम् ॥ ५
- तान्यनीकानि सर्वाणि विभक्तानि समन्ततः ।  
विन्यस्ता यूथपाश्चैव यथान्यायं विभागशः ॥ ६
- भूयस्तु मम विज्ञाप्यं तच्छृणुष्व महायशः ॥ ७
- त्वय्यकारणसन्तप्ते सन्तसहृदया वयम् ।  
त्यज राजन्निमं शोकं मिथ्यासन्तापमागतम् ॥ ८



- तदियं त्यज्यतां चिन्ता शत्रुहर्षविवर्धनी ।  
उद्यमः क्रियतां वीर हर्षः समुपसेव्यताम् ॥ ९
- प्राप्तव्या यदि ते सीता हन्तव्याश्च निशाचराः ।  
रघुनन्दन वक्ष्यामि श्रूयतां मे हितं वचः ॥ १०
- साध्वयं यातु सौमित्रिर्बलेन महता वृतः ।  
निकुम्भिलायां संप्राप्य हन्तुं रावणिमाहवे ॥ ११
- धनुर्मण्डलनिर्मुक्तैराशीविषविषोपमैः ।  
शरैर्हन्तुं महेष्वासो रावणिं समितिञ्जयः ॥ १२
- तेन वीर्येण तपसा वरदानात् स्वयम्भुवः ।  
अस्त्रं ब्रह्मशिरः प्राप्तं कामगाश्च तुरङ्गमाः ॥ १३
- स एष सह सैन्येन प्राप्तः किल निकुम्भिलाम् ।  
यद्युत्तिष्ठेत्कृतं कर्म हतान् सर्वाश्च विद्धि नः ॥ १४
- निकुम्भिलामसंप्राप्तमहुताग्निं च यो रिपुः ।  
त्वामाततायिनं हन्यादिन्द्रशत्रोः स ते वधः ॥ १५
- वरो दत्तो महाबाहो सर्वलोकेश्वरेण वै ॥ १६
- इत्येवं विहितो राजन् वधस्तस्यैष धीमतः ।  
वषायेन्द्रजितो राम सन्दिशस्व महाबल ॥ १७

हते तस्मिन् हतं विद्धि रावणं ससुहृज्जनम् ॥ १८

विभीषणवचः श्रुत्वा राघवो वाक्यमब्रवीत् ॥ १९

जानामि तस्य रौद्रस्य मायां सत्यपराक्रम ॥ २०

स हि ब्रह्मास्त्रवित्प्राज्ञो महामायो महाबलः ।  
करोत्यसंज्ञान् संग्रामे देवान्सवरुणानपि ॥ २१

तस्यान्तरिक्षे चरतो रथस्थस्य महायशः ।  
न गतिर्ज्ञायते तस्य सूर्यस्येवाभ्रसंग्रहे ॥ २२

राघवस्तु रिपोर्ज्ञात्वा मायावीर्यं दुरात्मनः ।  
लक्ष्मणं कीर्तिसम्पन्नमिदं वचनमब्रवीत् ॥ २३

यद्भानरेन्द्रस्य बलं तेन सर्वेण संवृतः ।  
हनुमत्प्रमुखैश्चैव यूथपैः सह लक्ष्मण ॥ २४

जाम्बवेनर्क्षपतिना सह सैन्येन संवृतः ।  
जहि तं राक्षसमुतं मायाबलविशारदम् ॥ २५

अयं त्वां सचिवैः सार्धं महात्मा रजनीचरः ।  
अभिज्ञस्तस्य देशस्य पृष्ठतोऽनुगमिष्यति ॥ २६

राघवस्य वचः श्रुत्वा लक्ष्मणः सविभीषणः ।  
जग्राह कार्मुकश्रेष्ठमत्यद्भुतपराक्रमः ॥ २७

सन्नद्धः कवची खड्गी सशरो हेमचापधृत् ।

रामपादावुपस्पृश्य हृष्टः सौमित्रिरब्रवीत् ॥ २८

अथ मत्कार्मुकोन्मुक्ताः शरा निर्दिभ्य रावणिम् ।

लङ्कामभिपतिष्यन्ति हंसाः पुष्करिणीमिव ॥ २९

अथैव तस्य रौद्रस्य शरीरं मामकाः शराः ।

विधमिष्यन्ति भित्वा तं महाचापगुणच्युतोः ॥ ३०

स एवमुक्त्वा द्युतिमान् वचनं भ्रातुरग्रतः ।

स रावणिवधाकांक्षी लक्ष्मणस्त्वरितो ययौ ॥ ३१

सोऽभिवाद्य गुरोः पादौ कृत्वा चापि प्रदक्षिणम् ।

निकुम्भिलामभिययौ चैत्यं रावणपालितम् ॥ ३२

विभीषणेन सहितो राजपुत्रः प्रतापवान् ।

कृतस्वस्त्ययनो भ्रात्रा लक्ष्मणस्त्वरितो ययौ ॥ ३३

वानराणां सहस्रैस्तु हनुमान् बहुभिर्वृतः ।

विभीषणश्च सामात्यस्तदा लक्ष्मणमन्वगात् ॥ ३४

महता हरिसैन्येन सवेगमभिसंवृतः ।

ऋक्षराजबलं चैव ददर्श पथि विष्ठितम् ॥ ३५

स गत्वा दूरमध्वानं सौमित्रिर्मित्रनन्दनः ।

राक्षसेन्द्रबलं दूरादपश्यद्व्यूहमास्थितम् ॥ ३६

स तं प्राप्य धनुष्पाणिर्मायायोगमरिन्दमः ।

तस्यौ ब्रह्मविधानेन विजेतुं रघुनन्दनः ॥ ३७

विभीषणेन सहितो राजपुत्रः प्रतापवान् ।

अङ्गदेन च वीरेण तथाऽनिलसुतेन च ॥ ३८


विविधममलशस्त्रमास्वरं तद्-

ध्वजगहनं विपुलं महारथैश्च ।

प्रतिभयतममप्रमेयवेगं

तिमिरमिव द्विषतां बलं विवेश ॥ ३९

इति पञ्चाशीतितमः सर्गः ॥



षडशीतितमः सर्गः ॥

अथ तस्यामवस्थायां लक्ष्मणं रावणानुजः ।

परेषामहितं वाक्यमर्थसाधकमब्रवीत् ॥ १

यदेतद्राक्षसानीकं मेघश्यामं विलोक्यते ।

एतदायोध्यतां शीघ्रं कपिभिः पादपायुधैः ॥ २

अस्यानीकस्य महतो भेदने यत लक्ष्मण ।  
राक्षसेन्द्रसुतोऽप्यत्र भिन्नो दृश्यो भविष्यति ॥ ३

सत्त्वमिन्द्राशनिपरुषैः शरैरवकिरन् परान् ।  
अभिद्रावाशु यावद्वै नैतत्कर्म समाप्यते ॥ ४

जहि वीर दुरात्मानं मायापरमधार्मिकम् ।  
रावणिं क्रूरकर्माणं सर्वलोकभयावहम् ॥ ५

विभीषणवचः श्रुत्वा लक्ष्मणः शुभलक्षणः ।  
ववर्ष शरवर्षाणि राक्षसेन्द्रसुतं प्रति ॥ ६

ऋक्षाः शाखामृगाश्चापि द्रुमाद्रिनखयोधिनः ।  
अभ्यधावन्त सहितास्तदनीकमवस्थितम् ॥ ७

राक्षसाश्च शितैर्बाणैरसिभिः शक्तितोमरैः ।  
उद्यतैः समवर्तन्त कपिसैन्यजिघांसवः ॥ ८

स संप्रहारस्तुमुलः सञ्जज्ञे कपिरक्षसाम् ।  
शब्देन महता लङ्कां नादयन् वै समन्ततः ॥ ९

शस्त्रैश्च बहुधाकारैः शितैर्बाणैश्च पादपैः ।  
उद्यतैर्गिरिशृङ्गैश्च घोरैराकाशमावृतम् ॥ १०



- ते राक्षसा वानरेषु विकृताननबाहवः ।  
निवेशयन्तः शस्त्राणि चक्रुस्ते सुमहद्भयम् ॥ ११
- तथैव सकलैर्वृक्षैर्गिरिशृङ्गैश्च वानराः ।  
अभिजघ्नुर्निजघ्नुश्च समरे राक्षसर्वभान् ॥ १२
- ऋक्षवानरमुख्यैश्च महाकायैर्महाबलैः ।  
राक्षसां वध्यमानानां महद्भयमजायत ॥ १३
- स्वमनीकं विषण्णं तु श्रुत्वा शत्रुभिरर्दितम् ।  
उदतिष्ठत दुर्धर्षस्तत्कर्मण्यननुष्ठिते ॥ १४
- वृक्षान्धकारान्निर्गत्य जातक्रोधः स रावणिः ।  
आरूरोह रथं सज्जं पूर्वयुक्तं स राक्षसः ॥ १५
- स भीमकार्मुकधरः कृष्णाञ्जनचयोपमः ।  
रक्तास्यनयनः क्रुद्धो बभौ मृत्युरिवान्तकः ॥ १६
- दृष्ट्वैव तु रथस्थं तं पर्यवर्तत तद्वलम् ।  
राक्षसां भीमवेगानां लक्ष्मणेन युयुत्सताम् ॥ १७
- तस्मिन् काले तु हनुमानुद्यम्य सुदुरासदम् ।  
धरणीधरसङ्काशो महावृक्षमरिन्दमः ॥ १८

स राक्षसानां तत्सैन्यं कालाग्निरिव निदहन् ।

चकार बहुभिर्वृक्षैर्निःसंज्ञं युधि वानरः ॥ १९

विध्वंसयन्तं तरसा दृष्ट्वैव पवनात्मजम् ।

राक्षसानां सहस्राणि हनुमन्तमवाकिरन् ॥ २०

शितशूलधराः शूलैरसिभिश्चासिपाणयः ।

शक्तिभिः शक्तिहस्ताश्च पट्टिशैः पट्टिषा युधाः ॥ २१

परिघैश्च गदाभिश्च चक्रैश्च शुभदर्शनैः ।

शतशश्च शतघ्नीभिरायसैरपि मुद्गरैः ॥ २२

घोरैः परश्वधैश्चैव मिन्दिपालैश्च राक्षसाः ।

मुष्टिभिर्वज्रकल्पैश्च तलैरशनिसन्निभैः ।

अभिजघ्नुः समासाद्य समन्तात्पर्वतोपमम् ॥ २३

तेषामपि च संक्रुद्धश्चकार कदनं महत् ॥

२४

स ददर्श कपिश्रेष्ठमचलोपममिन्द्रजित् ।

सूदयन्तममित्रघ्नममित्रान् पवनात्मजम् ॥ २५

स सारथिमुवाचेदं याहि यत्तैष वानरः ।

क्षयमेष हि नः कुर्याद्राक्षसानामुपेक्षितः ॥ २६

- इत्युक्तः सारथिस्तेन ययौ यत्र स मारुतिः ।  
वहन् परमदुर्धर्षं स्थितमिन्द्रजितं रथे ॥ २७
- अभ्युपेत्य शरान्खड्गान् पट्टिशसिपरश्वधान् ।  
अभ्यवर्षत दुर्धर्षः कपिमूर्ध्नि स राक्षसः ॥ २८
- तानि शस्त्राणि घोराणि प्रतिगृह्य स मारुतिः ।  
रोषेण महताविष्टो वाक्यं चेदमुवाच ह ॥ २९
- युध्यस्व यदि शूरोऽसि रावणात्मज दुर्मते ॥ ३०
- वायुपुत्रं समासाद्य जीवन् न प्रतियास्यसि ॥ ३१
- बाहुभ्यां प्रतियुध्यस्व यदि मे द्वन्द्वमाहवे ।  
वेगं सहस्व दुर्बुद्धे ततस्त्वं रक्षसां वरः ॥ ३२
- हनुमन्तं जिघांसन्तं समुद्यतशरासनम् ।  
रावणात्मजमाचष्टे लक्ष्मणाय विभीषणः ॥ ३३
- यः स वासवनिर्जेता रावणस्यात्मसंभवः ।  
स एष रथमास्थाय हनुमन्तं जिघांसति ॥ ३४
- तमप्रतिमसंस्थानैः शरैः शत्रुविदारणैः ।  
जीवितान्तकरैर्घोरैः सौमित्रे रावणिं जहि ॥ ३५

इत्येवमुक्तस्तु तदा महात्मा

विभीषणेनारिविभीषणेन ।

ददर्श तं पर्वतसन्निकाशं

रणे स्थितं भीमबलं नदन्तम् ॥

३६

इति षडशीतितमः सर्गः ॥



सप्ताशीतितमः सर्गः ॥

एवमुक्त्वा तु सौमित्रि जातहर्षो विभीषणः ।

धनुष्पाणिनमादाय त्वरमाणो जगाम ह ॥

१

अविदूरं ततो गत्वा प्रविश्य च महद्वनम् ।

दर्शयामास तत्कर्म लक्ष्मणाय विभीषणः ॥

२

नीलजीमूतसङ्काशं न्यग्रोधं भीमदर्शनम् ।

तेजस्वी रावणभ्राता लक्ष्मणाय न्यवेदयत् ॥

३

इहोपहारं भूतानां बलवान् रावणात्मजः ।

उपहत्य ततः पश्चात् संग्राममभिवर्तते ॥

४

अदृश्यः सर्वभूतानां ततो भवति राक्षसः ।

निहन्ति समरे शत्रून् बध्नाति च शरोत्तमैः ॥

५

तमप्रविष्टन्यग्रोधं बलिनं रावणात्मजम् ।  
विध्वंसय शरैस्तीक्ष्णैः सरथं साश्वसारथिम् ॥ ६

तथेत्युक्त्वा महातेजाः सौमित्रिर्मित्रनन्दनः ।  
बभूवावस्थितस्तत्र चित्रं विस्फारयन्धनुः ॥ ७

स रथेनाश्विवर्णेन बलवान् रावणात्मजः ।  
इन्द्रजित्कवची धन्वी सध्वजः प्रत्यदृश्यत ॥ ८

तमुवाच महातेजाः पौलस्त्यमपराजितम् ।  
समाह्वये त्वां समरे सम्यग्युद्धं प्रयच्छ मे ॥ ९

एवमुक्तो महातेजा मनस्वी रावणात्मजः ।  
अब्रवीत्पुरुषं वाक्यं तत्र दृष्ट्वा विभीषणम् ॥ १०

इह त्वं जातसंवृद्धः साक्षाद्भ्राता पितुर्मम ।  
कथं द्रुह्यसि पुत्रस्य पितृव्यो मम राक्षस ॥ ११

न ज्ञातित्वं न सौहार्दं न जातिस्तव दुर्मते ।  
प्रमाणं न च सौदर्यं न धर्मो धर्मदूषण ॥ १२

शोच्यस्त्वमसि दुर्वुद्धे निन्दनीयश्च साधुभिः ।  
यस्त्वं स्वजनमुत्सृज्य परभृत्यत्वमागतः ॥ १३



नैतच्छिथिलया बुद्ध्या त्वं वेत्सि महदन्तरम् ।

क्व च स्वजनसंवासः क्व च नीचपराश्रयः ॥ १४

गुणवान् वा परजनः स्वजनो निर्गुणोऽपि वा ।

निर्गुणः स्वजनः श्रेयान् यः परः पर एव सः ॥ १५

यः स्वपक्षं परित्यज्य परपक्षं निषेवते ।

स स्वपक्षे क्षयं प्राप्ते पश्चात्तैरेव हन्यते ॥ १६

तस्माच्छृणुष्व दुर्बुद्धे राक्षसानां कुलाधम ।

त्वां गृह्य बन्धुरूपेण रामो बुद्धिमतां वरः ।

ज्ञात्वोपायं त्वया पूर्वं जेतुमस्मान् स राघवः ॥ १७

जित्वाऽस्मान् युधि शक्तश्चेत्पश्चात् त्वां च वधिष्यति ॥

शत्रुस्त्वमसि रामस्य रावणस्यानुजोऽसि यत् ॥ १८

निरनुक्रोशता चेयं यादृशी ते निशाचर ।

स्वजनेन त्वया शक्यं परुषं रावणानुज ॥ २०

इत्युक्तो भ्रातृपुत्रेण प्रत्युवाच विभीषणः ॥ २१

अजानन्निव मच्छीलं किं राक्षस विकत्थसे ।

राक्षसेन्द्रसुतासाधो पारुष्यं त्यज गौरवात् ॥ २२

कुले यद्यप्यहं जातो रक्षसां क्रूरकर्मणाम् ।  
गुणोऽयं प्रथमो नृणां तन्मे शीलमराक्षसम् ॥ २३

न रमे दारुणेनाहं न चाधर्मेण वै रमे ।  
भ्रात्रा विषमशीलेन कथं भ्राता निरस्यते ॥ २४

धर्मात्प्रच्युतशीलं हि पुरुषं पापनिश्चयम् ।  
त्यक्त्वा सुखमवाप्नोति हस्तादाशीविषं यथा ॥ २५

हिंसापरस्वहरणे परदाराभिमर्शनम् ।  
त्याज्यमाहुर्दुराचारं वेश्म प्रज्वलितं यथा ॥ २६

परस्वानां च हरणं परदाराभिमर्शनम् ।  
सुहृदामतिशङ्का च त्रयो दोषाः क्षयावहाः ॥ २७

महर्षीणां वधो घोरः सर्वदेवैश्च विग्रहः ।  
अभिमानश्च क्रोधश्च वैरित्वं प्रतिकूलता ॥ २८


एते दोषा मम भ्रातुर्जोवितैश्चर्यनाशनाः ।  
गुणान् प्रच्छादयामासुः पर्वतानिव तोयदाः ॥ २९

दोषैरेतैः परित्यक्तो मया भ्राता पिता तव ।  
नेयमस्ति पुरी लङ्का न च त्वं न च ते पिता ॥ ३०

- अतिमानी च बालश्च दुर्विनीतश्च राक्षस ।  
 बद्धस्त्वं कालपाशेन ब्रूहि मां यद्यदिच्छसि ॥ ३१
- अद्य ते व्यसनं प्राप्तं किं मां त्वमिह वक्ष्यसि ।  
 प्रवेष्टुं न त्वया शक्यो न्यग्रोधो राक्षसाधम ॥ ३२
- घर्षयित्वा च काकुत्स्थौ न शक्यं जीवितुं त्वया ।  
 युध्यस्व नरदेवेन लक्ष्मणेन रणे सह ॥ ३३
- हतस्त्वं देवताकार्यं करिष्यसि यमक्षये ॥ ३४

निदर्शय स्वात्मबलं समुद्यतं  
 कुरुष्व सर्वायुधसायकव्ययम् ।  
 न लक्ष्मणस्यैत्य हि बाणगोचरं  
 त्वमद्य जीवन् सबलो गमिष्यसि ॥ ३५

इति सप्ताशीतितमः सर्गः ॥



अष्टाशीतितमः सर्गः ॥

विभीषणवचः श्रुत्वा रावणिः क्रोधमूर्च्छितः ।  
 अब्रवीत्परुषं वाक्यं वेगेनाभ्युत्पपात ह ॥ १

- उद्यतायुधनिस्त्रिशो रथे सुसमलंकृते ।  
कालाश्वयुक्ते महति स्थितः कालान्तकोपमः ॥ २
- महाप्रमाणमुद्यम्य विपुलं वेगवद्दृढम् ।  
धनुर्भीमं परामृश्य शरांश्चामित्रशातनान् ॥ ३
- तं ददर्श महेष्वासो रथे सुसमलंकृतः ।  
अलंकृतममित्रघ्नं राघवस्यानुजं बली ।  
इनुमत्पृष्ठमासीनमुदयस्तरविप्रभम् ॥ ४
- उवाचैनं समारब्धः सौमित्रिं सविभीषणम् ।  
तांश्च वानरशार्दूलान् पश्यध्वं मे पराक्रमम् ॥ ५
- अद्य मत्कार्मुकोत्सृष्टं शरवर्षं दुरासदम् ।  
मुक्तं वर्षमिवाकाशे वारयिष्यथ संयुगे ॥ ६
- अद्य वो मामका बाणा महाकार्मुकनिःसृताः ।  
विधमिष्यन्ति गात्राणि तूलराशिमिवानलः ॥ ७
- तीक्ष्णसायकनिर्भिन्नान् शूलशक्त्यृष्टितोमरैः ।  
अद्य वो गमयिष्यामि सर्वानेव यमक्षयम् ॥ ८
- क्षिपतः शरवर्षाणि क्षिप्रहस्तस्य मे युधि ।  
जीमूतस्येव नदतः कः स्थास्यति ममाग्रतः ॥ ९

रात्रियुद्धे मया पूर्वं वज्राशनिसमैः शरैः ।  
शायितौ स्थौ मया भूमौ विसंज्ञौ सपुरःसरौ ॥ १०

स्तुतिर्न तेऽस्ति वा मन्ये व्यक्तं वा यमसादनम् ।  
आशीविषमिव क्रुद्धं यन्मां योद्धुं व्यवस्थितः ॥ ११

तच्छ्रुत्वा राक्षसेन्द्रस्य गर्जितं लक्ष्मणस्तदा ।  
अभीतवदनः क्रुद्धो रावणिं वाक्यमब्रवीत् ॥ १२

उक्तश्च दुर्गमः पारः कार्याणां राक्षस त्वया ।  
कार्याणां कर्मणा पारं यो गच्छति स बुद्धिमान् ॥ १३

स त्वमर्थस्य हीनार्थो दुरवापस्य केनचित् ।  
वचो व्याहृत्य जानीषे कृतार्थोऽस्मीति दुर्मते ॥ १४

अन्तर्धानगतेनाजौ यस्त्वयाऽऽचरितस्तदा ।  
तस्कराचरितो मार्गो नैष वीरनिषेवितः ॥ १५

यथा बाणपथं प्राप्य स्थितोऽहं तव राक्षस ।  
दर्शयस्वाद्य तत्तेजो वाचा त्वं किं विकत्थसे ॥ १६

एवमुक्तो धनुर्भीमं परामृश्य महाबलः ।  
ससर्ज निशितान्बाणानिन्द्रजित्समितिञ्जयः ॥ १७



ते निसृष्टा महावेगाः शराः सर्पविषोपमाः ।  
संप्राप्य लक्ष्मणं पेतुः श्वसन्त इव पन्नगाः ॥ १८

शरैरतिमहावेगैर्वेगवान् रावणात्मजः ।  
सौमित्रिमिन्द्रजियुद्धे विव्याध शुभलक्षणम् ॥ १९

स शरैरतिविद्धाङ्गो रुधिरेण समुक्षितः ।  
शुशुभे लक्ष्मणः श्रीमान् विधूम इव पावकः ॥ २०

इन्द्रजित्त्वात्मनः कर्म प्रसमीक्ष्याधिगम्य च ।  
विनद्य सुमहानादमिदं वचनमब्रवीत् ॥ २१

पत्निः शितधारास्ते शरा मत्कार्मुकच्युताः ।  
आदास्यन्तेऽद्य सौमित्रे जीवितं जीवितान्तगाः ॥ २२

अद्य गोमायुसङ्घाश्च श्येनसङ्घाश्च लक्ष्मण ।  
गृध्राश्च निपतन्तु त्वां गतासुं निहतं मया ॥ २३

क्षत्रबन्धुं सदाऽनार्यं रामः परमदुर्मतिः ।  
भक्तं भ्रातरमद्यैव त्वां द्रक्ष्यति मया हतम् ॥ २४

विशस्तकवचं भूमौ व्यपविद्धशरासनम् ।  
हृतोत्तमाङ्गं सौमित्रे त्वामद्य निहतं मया ॥ २५

- इति ब्रुवाणं संरब्धं परुषं रावणात्मजम् ।  
हेतुमद्वाक्यमत्यर्थं लक्ष्मणः प्रत्युवाच ह ॥ २६
- वाग्बलं त्यज दुर्बुद्धे क्रूरकर्माऽसि राक्षस ।  
अथ कस्माद्ब्रूयसेतत् सम्पादय सुकर्मणा ॥ २७
- अकृत्वा कथसे कर्म किमर्थमिह राक्षस ॥ २८
- कुरु तत्कर्म येनाहं श्रद्दध्यां तव कथनम् ॥ २९
- अनुक्त्वा परुषं वाक्यं किञ्चिदप्यनवक्षिपन् ।  
अविकथन्वधिष्यामि त्वां पश्य पुरुषधम ॥ ३०
- इत्युक्त्वा पञ्च नाराचानाकर्णपूरिताञ्जितान् ।  
निजघान महावेगान् लक्ष्मणो राक्षसोपरि ॥ ३१
- सुपत्रवाजिता बाणा ज्वलिता इव पन्नगाः ।  
नैर्ऋतोरस्यमासन्त सवितू रश्मयो यथा ॥ ३२
- स शरैरहतस्तेन सरोषो रावणात्मजः ।  
सुवयुक्तैस्त्रिभिर्बाणैः प्रतिविज्याध लक्ष्मणम् ॥ ३३
- स बभूव तदा भीमो नरराक्षससिंहयोः ।  
विमर्दस्तुमुलो युद्धे परस्परजयैषिणोः ॥ ३४

उभौ हि बलसम्पन्नौ उभौ विक्रमशालिनौ ।  
उभावपि सुविक्रान्तौ सर्वशस्त्रस्त्रकोविदौ ॥ ३५

उभौ परमदुर्जयावदुत्थबलनेजसौ ॥ ३६

युयुधाते तदा वीरौ ग्रहाविव नभोगतौ ॥ ३७

बलवृत्राविवाभीतौ युधि तौ दुष्प्रधर्षणौ ।  
युयुधाते महात्मानौ तदा केसरिणाविव ॥ ३८

बहूनवसृजन्तौ हि मार्गणौघानवस्थितौ ।  
नरराक्षससिंहौ तौ प्रहृष्टावभ्ययुध्यताम् ॥ ३९

सुसंप्रहृष्टौ नरराक्षसोत्तमौ  
जयैषिणौ मार्गणचापधारिणौ ।  
परस्परं तौ प्रववर्षतुर्भृशं  
शरौघवर्षेण बलाहकाविव ॥ ४०

अभिप्रवृद्धौ युधि युद्धकोविदौ  
शरासिचण्डौ शितशस्त्रधारिणौ ।  
अभीक्ष्णमाविश्यधतुर्महाबलौ  
महाहवे शम्बरवासवाविव ॥ ४१

इति अष्टाशीतितमः सर्गः ॥



## एकोनवतितमः सर्गः ॥

- ततः शरं दाशरथिः सन्धायामित्रकर्शनः ।  
ससर्ज राक्षसेन्द्राय क्रुद्धः सर्प इव श्वसन् ॥ १
- तस्य ज्यातलनिर्घोषं स श्रुत्वा रावणात्मजः ।  
विवर्णददनो भूत्वा लक्ष्मणं समुदैक्षत ॥ २
- तं विवर्णमुखं दृष्ट्वा राक्षसं रावणात्मजम् ।  
सौमित्रि युद्धसंयुक्तं प्रत्युवाच विभीषणः ॥ ३
- निमित्तान्यनुरश्यामि यान्यस्मिन् रावणात्मजे ।  
त्वर तेन महाबाहो भग्न एष न संशयः ॥ ४
- ततः सन्धाय सौमित्रिर्बाणानग्निशिखोपमान् ।  
मुमोच निशितांस्तस्मिन् सर्पानिव महाविषान् ॥ ५
- शक्राशनिसमस्पर्शैर्लक्ष्मणेनाहतः शरैः ।  
मुहूर्तमभवन्मूढः सर्वसंक्षुभितेन्द्रियः ॥ ६
- उपलभ्य मुहूर्तेन संज्ञां प्रत्यागतेन्द्रियः ।  
ददर्शवस्थितं वीरं वीरो दशरथात्मजम् ॥ ७

- सोऽभिचक्राम सौमिलि रोषात्संरक्तलोचनः ॥ ८
- अब्रवीच्चैनमासाद्य पुनः स परुषं वचः ॥ ९
- किं न स्मरसि तद्युद्धे प्रथमे मत्पराक्रमम् ।  
निबद्धस्त्वं सह भ्रात्रा यदा भुवि विवेष्टसे ॥ १०
- युवां खलु महायुद्धे शक्राशनिसमैः शरैः ।  
शायितौ प्रथमं भूमौ विसंज्ञौ सपुरःसरौ ॥ ११
- स्मृतिर्वा नास्ति ते मन्ये व्यक्तं वा यमसादनम् ।  
गन्तुमिच्छसि यस्मात् त्वं मां धर्षयितुमिच्छसि ॥ १२
- यदि ते प्रथमे युद्धे न दृष्टो मत्पराक्रमः ।  
अद्य ते दर्शयिष्यामि तिष्ठेदानीं व्यवस्थितः ॥ १३
- इत्युक्त्वा सप्तभिर्बाणैरभिविव्याध लक्ष्मणम् ।  
दशभिस्तु हनूमन्तं तीक्ष्णधारैः शरोत्तमैः ॥ १४
- ततः शरशतेनैव सुप्रयुक्तेन वीर्यवान् ।  
क्रोधाद्विगुणसंरब्धो निर्विभेद विभीषणम् ॥ १५
- तददृष्ट्वेन्द्रजिता कर्म कृतं रामानुजस्तदा ।  
अचिन्तयित्वा प्रहसन् नैतत् किञ्चिदिति ब्रुवन् ।  
मुमोच स शरान्घोरान् संगृह्य नरपुङ्गवः ॥ १६



- अभीतवदनः क्रुद्धो रावणिं लक्ष्मणो युधि ।  
नैवं रणगताः शूराः प्रहरन्ते निशाचर ॥ १७
- लघवश्चाल्पवीर्याश्च सुखा हीमे शरास्तव ।  
नैवं शूरास्तु युध्यन्ते समरे जयकांक्षिणः ॥ १८
- इत्येवं तं ब्रुवाणस्तु शरवर्षैरवाकिरत् ॥ १९
- तस्य बाणैः सुविध्वस्तं कवचं हेमभूषितम् ।  
व्यशीर्यत रथोपस्थे ताराजालमिवाम्बरात् ॥ २०
- विधूतवर्मा नाराचैर्बभूव स कृतव्रणः ।  
इन्द्रजित्समरे वीरः प्ररूढ इव सानुमान् ॥ २१
- ततः शरसहस्रेण संक्रुद्धो रावणात्मजः ।  
बिभेद समरे वीरं लक्ष्मणं भीमविक्रमः ॥ २२
- व्यशीर्यत महादिव्यं कवचं लक्ष्मणस्य च ॥ २३
- कृतप्रतिकृतान्योन्यं बभूवतुरभिद्रुतौ ॥ २४
- अभीक्ष्णं निश्वसन्तौ तौ युध्येतां तुमुलं युधि ।  
शरसंकृतसर्वाङ्गौ सर्वतो रुधिरोक्षितौ ॥ २५
- सुदीर्घकालं तौ वीरावन्योन्यं निशितैः शरैः ।  
ततश्चतुर्मुहात्मानौ रणकर्मविशारदौ ॥ २६

बभूवतुश्चात्मजये यत्तौ भीमपराक्रमौ ।  
तौ शरौघैस्तदा कीर्णौ निवृत्तकवचध्वजौ ।  
स्रवन्तौ रुधिरं चोष्णं जलं प्रस्रवणाविव ॥ २७

शरवर्षं ततो घोरं मुञ्चतो भीमनिम्बनम् ।  
सासारयोरिवाकाशे नीलयोः कालमेघयोः ॥ २८

तयोरथ महान्कालो व्यत्ययाद्युध्यमानयोः ।  
न च तौ युद्धवैमुख्यं श्रमं वाऽप्युरज्जमतुः ॥ २९

अस्त्राण्यस्त्रविदां श्रेष्ठौ दर्शयन्तौ पुनः पुनः ।  
शरानुच्चावचाकारानन्तरिक्षे बबन्धतुः ॥ ३०

व्यपेतदोषावस्यन्तौ लघु चित्रं च सुष्ठु च ।  
उभौ तौ तुमुलं घोरं चक्रतुर्नरराक्षसौ ॥ ३१

तयोः पृथक् पृथग्भीमः शुश्रुवे तलनिम्बनः ।  
स कम्पं जनयामास निर्घात इव दारुणः ॥ ३२

स तयोर्भ्राजते शब्दस्तदा समरसक्तयोः ।  
सुघोरयोर्निम्बनतोर्गगने मेघयोर्यथा ॥ ३३

सुवर्णपुङ्खैर्नराचैर्बलवन्तौ कृतव्रणौ ।  
प्रसुस्रुवाते रुधिरं कीर्तिमन्तौ जये धृतौ ॥ ३४

ते गात्रयोर्निपतिता रुक्मपुङ्खाः शरा युधि ।  
असृग्दिग्धा विनिष्पेतुर्विविशुर्घरणीतलम् ॥ ३५

अन्ये सुनिशितैः शस्त्रैराकाशे सञ्जघट्टिरे ।  
बभञ्जुश्चिच्छिदुश्चान्ये तयोर्बाणाः सहस्रशः ॥ ३६

स बभूव रणो घोरस्तयोर्बाणमयश्चयः ।  
अग्निभ्यामिव दीप्ताभ्यां सत्वे कुशमयश्चयः ॥ ३७

तयोः कृतव्रणौ देहौ शुशुभाते महात्मनोः ।  
सपुष्पाविव निष्पत्तौ वने शार्वमलिक्रिशुकौ ॥ ३८

चक्रतुस्तुमुलं घोरं सन्निपातं मुहुर्मुहुः ।  
इन्द्रजिलक्ष्मणौ वीरौ परस्परजयैषिणौ ॥ ३९

लक्ष्मणो रावणि युद्धे रावणिश्चापि लक्ष्मणम् ।  
अन्योन्यं तावभिघ्नन्तौ न श्रमं प्रत्यपद्यताम् ॥ ४०

बाणजालैः शरीरस्थैरवगाढैस्तरस्विनौ ।  
शुशुभाते महावीर्यौ प्ररूढाविव पर्वतौ ॥ ४१

तयो रुधिरसिक्तानि संवृतानि शरैर्भृशम् ।  
बभ्राजुः सर्वगात्राणि ज्वलन्त इव पावकाः ॥ ४२

तयोरथ महान्कालो व्यत्ययाद्युध्यमानयोः ।

न च तौ युद्धवैमुख्यं श्रमं वाऽप्युपजग्मतुः ॥ ४३

अथ समरपरिश्रमं निहन्तुं

समरमुखेऽप्यजितस्य लक्ष्मणस्य ।

प्रियहितमुपपादयन्महौजाः

समरमुपेत्य विभीषणोऽवतस्थे ॥ ४४

इति एकोननवतितमः सर्गः ॥



## नवतितमः सर्गः ॥

युध्यमानौ तु तौ दृष्ट्वा प्रसक्तौ नरराक्षसौ ।

प्रभिन्नाविव मातङ्गौ परस्परजयैषिणौ ॥ १

तौ द्रष्टुकामः संग्रामे परस्परगतौ बली ।

शूरः स रावणभ्राता तस्थौ संग्राममूर्धनि ॥ २

ततो विस्फारयामास महद्भनुरवस्थितः ।

उत्ससर्ज च तीक्ष्णाग्रान् राक्षसेषु महाशरान् ॥ ३

ते शराः शिखिसङ्काशा निपतन्तः समाहिताः ।

राक्षसान्दारयामासुर्वज्राणीव महागिरीन् ॥ ४

विभीषणस्यानुचरास्तेऽपि शूलासिपट्टिशैः ।

चिच्छिदुः समरे वीरान् राक्षसान् राक्षसोत्तमाः ॥ ५

राक्षसैस्तैः परिवृतः स तदा तु विभीषणः ।

बभौ मध्ये प्रहृष्टानां कलभानामिव द्विपः ॥ ६

ततः सञ्चोदयानो वै हरीन् रक्षोवधप्रियान् ।

उवाच वचनं काले कालज्ञो रक्षसां वरः ॥ ७

एकोऽयं राक्षसेन्द्रस्य परायणमिव स्थितः ।

एतच्छेषं बलं तस्य किं तिष्ठत हरीश्वराः ॥ ८

तस्मिन्निनिहते पापे राक्षसे रणमूर्धनि ।

रावणं वर्जयित्वा तु शेषमस्य हतं बलम् ॥ ९

प्रहस्तो निहतो वीरो निकुम्भश्च महाबलः ।

कुम्भकर्णश्च कुम्भश्च धूम्राक्षश्च निशाचरः ॥ १०

जम्बुमाली महामाली तीक्ष्णवेगोऽशनिप्रभः ।

सुसप्तो यज्ञकोपश्च वज्रदंष्ट्रश्च राक्षसः ॥ ११

संहादी विकटो निघ्नस्तपनो मन्द एव च ।

प्रघासः प्रघसश्चैव प्रजङ्घो जङ्घ एव च ॥ १२



अग्निकेतुश्च दुर्धर्षो रश्मिकेतुश्च वीर्यवान् ।  
विद्युज्जिह्वो द्विजिह्वश्च सूर्यशत्रुश्च राक्षसः ॥ १३

अकम्पनः सुपार्श्वश्च चक्रमाली च राक्षसः ।  
कम्पनः सत्ववन्तौ तौ देवान्तकनरान्तकौ ॥ १४

एतान्निहत्यातिबलान् बहून्राक्षससत्तमान् ।  
बाहुभ्यां सागरं तीर्त्वा लंघ्यतां गोप्पदं लघु ॥ १५

एतावदेव शेषं वो जेतव्यमिह वानराः ।  
हताः सर्वे समागम्य राक्षसा बलदर्पिताः ॥ १६

अयुक्तं निधनं कर्तुं पुत्रस्य जनितुर्मम ।  
घृणामपास्य रामार्थे निहन्यां भ्रातुरात्मजम् ॥ १७

हन्तुकामस्य मे बाष्पं चक्षुश्चैव निरुध्यति ।  
तमेवैष महाबाहुर्लक्ष्मणः शमयिष्यति ॥ १८

वानरा घ्नत संभूय भृत्यानस्य समीपगान् ॥ १९

इति तेनातियशसा राक्षसेनाभिचोदिताः ।  
वानरेन्द्रा जहृषिरे लांगूलानि च विव्यधुः ॥ २०

ततस्ते कपिशार्दूलाः क्ष्वेलन्तश्च मुहुर्मुहुः ।  
मुमुचुर्विविधान्नदान् मेघान्दृष्ट्वैव बर्हिणः ॥ २१

- जाम्बवानपि तैः सर्वैः स्वयूथैरपि संवृतः ।  
अश्मभिस्ताडयामास नखैर्दन्तैश्च राक्षसान् ॥ २२
- निघ्नन्तमृक्षाधिपतिं राक्षसास्ते महाबलाः ।  
परिवत्रुर्भयं त्यक्त्वा तमनेकविधायुधाः ॥ २३
- शरैः परशुभिस्तीक्ष्णैः पट्टिशैर्यष्टितोमरैः ।  
जाम्बवन्तं मृधे जघ्नुर्निघ्नन्तं राक्षसीं चमूम् ॥ २४
- स संप्रहारस्तुमुलः सञ्जज्ञे कपिरक्षसाम् ।  
देवासुराणां क्रुद्धानां यथा भीमो महास्वनः ॥ २५
- हनुमानपि संक्रुद्धः सानुमुत्पद्य वीर्यवान् ।  
रक्षसां कदनं चक्रे समासाद्य सहस्रशः ॥ २६
- स दत्त्वा तुमुलं युद्धं पितृव्यस्येन्द्रजिद्युधि ।  
लक्ष्मणं परवीरघ्नं पुनरेवाभ्यधावत ॥ २७
- तौ प्रयुद्धौ तदा वीरौ मृधे लक्ष्मणराक्षसौ ।  
शरौघानभिर्वर्षन्तौ जघ्नतुस्तौ परस्परम् ॥ २८
- अभीक्षणमन्तर्दधतुः शरजालैर्महाबलौ ।  
चन्द्रादित्याविवोष्णान्ते यथा मेघैस्तरस्विनौ ॥ २९

न ह्यादानं न सन्धानं घनुषो वा परिग्रहः ।  
न विप्रमोक्षो बाणानां न विकर्षो न विग्रहः ॥ ३०

न मुष्टिप्रतिसन्धानं न लक्ष्यप्रतिपादनम् ।  
अदृश्यत तयोस्तत्र युध्यतोः पाणिनाघवात् ॥ ३१

चापवेगविनिर्मुक्तबाणजालैः समन्ततः ।  
अन्तरिक्षे हि संछन्ने न रूपाणि चकाशिरे ॥ ३२

लक्ष्मणो रावणिं प्राप्य रावणिश्चापि लक्ष्मणम् ।  
अव्यवस्था भवत्युग्रा ताभ्यामन्योन्यविग्रहे ॥ ३३

ताभ्यामुभाभ्यां तरसा विसृष्टैर्विशिखैः शितैः ।  
निरन्तरमिवाकाशं बभूव तमसाऽऽवृतम् ॥ ३४

तैः पतद्भिश्च बहुभिस्तयोः शरशतैः शितैः ।  
दिशश्च प्रदिशश्चैव बभूवुः क्षरसंकुलाः ॥ ३५

तमसा संवृतं सर्वमासीद्भीमतरं महत् ।  
अस्त्रं गते सहस्रांशौ संवृतं तमसेव हि ॥ ३६

रुधिरौघमहानद्यः प्रावर्तन्त सहस्रशः ।  
क्रव्यादा दारुणा वाग्भिश्चिक्षिपुर्भीमनिस्वनम् ॥ ३७

- न तदानीं ववौ वायुर्न च जज्वाल पावकः ॥ ३८
- स्वस्त्यस्तु लोकेभ्य इति जजरुपुश्च महर्षयः ॥ ३९
- संपेतुश्चात्र संप्राप्ता गन्धर्वाः सह चारणैः ॥ ४०
- अथ राक्षससिंहस्य कृष्णान्कनकभूषणान् ।  
शरैश्चतुर्भिः सौमिलिर्विव्याध चतुरो हयान् ॥ ४१
- ततोऽपरेण भल्लेन पीतेन निशितेन च ।  
संपूर्णायतमुक्तेन सुपलेण सुवर्चसा ॥ ४२
- महेन्द्राशनिकरूपेन सूतस्य विचरिष्यतः ।  
स तेन बाणाशनिना तलशब्दानुनादिना ।  
लाघवाद्राघवः श्रीमान् शिरः कायादपाहरत् ॥ ४३
- स यन्तरि महातेजा हते मन्दोदरीसुतः ।  
स्वयं सारथ्यमकरोत् पुनश्च धनुरस्पृशत् ॥ ४४
- तदद्भुतमभूत् तत्र सामर्थ्यं पश्यतां युधि ॥ ४५
- हयेषु व्यग्रहस्तं तं विव्याध निशितैः शरैः ।  
धमुष्यथ पुनर्व्यग्रे हयेषु मुमुचे शरान् ॥ ४६
- छिद्रेषु तेषु बाणेषु सौमिलिः शीघ्रकृत्तमः ।  
अर्दयामास समरे विचरन्तमभीतवत् ॥ ४७

निहतं सारथिं दृष्ट्वा समरे रावणात्मजः ।  
प्रजहौ समरोद्धर्षं विषण्णः स बभूव ह ॥ ४८

विषण्णवदनं दृष्ट्वा राक्षसं हरियूथपाः ।  
ततः परमसंहृष्टा लक्ष्मणं चाभ्यपूजयन् ॥ ४९

ततः प्रमथी शरभो रभसो गन्धमादनः ।  
अमृष्यमाणाश्चत्वारश्चक्रुर्वेगं हरीश्वराः ॥ ५०

ते चास्य हयमुख्येषु तूर्णमुत्प्लुत्य वानराः ।  
चतुर्षु सुमहावीर्या निपेतुर्भूमविक्रमाः ॥ ५१

तेषामधिष्ठितानां तैर्वानरैः पर्वतोपमैः ।  
मुखेभ्यो रुधिरं व्यक्तं हयानां समवर्तत ॥ ५२

ते हया मथिता भग्ना व्यसवो घर्णी गताः ॥ ५३

ते निहत्य हयांस्तस्य प्रमथ्य च महारथम् ।  
पुनरुत्पत्य वेगेन तस्थुर्लक्ष्मणपार्श्वतः ॥ ५४

स हताश्वादवप्लुत्य रथान्मथितसारथेः ।  
शरवर्षेण सौमित्रिमभ्यघावत रावणिः ॥ ५५


ततो महेन्द्रप्रतिमः स लक्ष्मणः  
पदातिनं तं निहतैर्हयोत्तमैः ।



सृजन्तमाजौ निशितान् शरोत्तमान्  
भृशं तदा बाणगणैर्न्यवारयत् ॥

५६

इति नवतितमः सर्गः ॥



एकनवतितमः सर्गः ॥

स हताश्वो महातेजा भूमौ तिष्ठन्निशाचरः ।  
इन्द्रजित्परमकुद्धः संप्रज्ज्वाल तेजसा ।

१

तौ धन्विनौ जिघांसन्तावन्योन्यमिषुभिर्भृशम् ।  
विजयेनाभिनिष्क्रान्तौ वने गजवृषाविव ॥

२

निर्बह्यन्तश्चान्योन्यं ते राक्षसवनौकसः ।  
भर्तारं न जहुर्युद्धे सम्पतन्तस्ततस्ततः ॥

३

ततस्तान् राक्षसान्सर्वान् हर्षयन् रावणात्मजः ।  
स्तुन्वानो हर्षमाणश्च इदं वचनमब्रवीत् ॥

४

तमसा बहुलेनेमाः संसक्ताः सर्वतो दिशः ।  
नेह विज्ञायते स्वो वा परो वा राक्षसोत्तमाः ॥

५

- दृष्टा भवन्तो युद्ध्यन्तु हरीणां मोहनाय वै ॥ ६
- अहं तु रथमास्थाय आगमिष्यामि संयुगे ॥ ७
- तथा भवन्तः कुर्वन्तु यथेमे काननौकसः ।  
न बुध्येयुर्दुरात्मानः प्रविष्टे नगरं मयि ॥ ८
- इत्युक्त्वा रावणसुतो वञ्चयित्वा वनौकसः ।  
प्रविवेश पुरीं लङ्कां रथहेतोरमित्रहा ॥ ९
- स रथं भूषयित्वा तु रुचिरं हेमभूषितम् ।  
प्रासासिशतसंपूर्णं युक्तं परमवाजिभिः ॥ १०
- अधिष्ठितं हयज्ञेन सूतेनाप्तोपदेशिना ।  
आरुरोह महातेजा रावणिः समितिञ्जयः ॥ ११
- स राक्षसगणैर्मुख्यैर्वृतो मन्दोदरीसुतः ।  
निर्ययौ नगरात्तूर्णं कृतान्तबलचोदितः ॥ १२
- सोऽभिनिष्क्रम्य नगरादिन्द्रजित्परवीरहा ।  
अभ्ययाज्जवनैरश्वैर्लक्ष्मणं सविभीषणम् ॥ १३
- ततो रथस्थमालोक्य सौमिली रावणात्मजम् ।  
वानराश्च महावीर्या राक्षसश्च विभीषणः ।  
विस्मयं परमं जग्मुर्लाघवात्तस्य धीमतः ॥ १४

- रावणिश्चापि संक्रुद्धो रणे वानरयूथपान् ।  
पातयामास बाणैर्धैः शतशोऽथ सहस्रशः ॥ १५
- स मण्डलीकृतधनू रावणिः समितिञ्जयः ।  
हरीनभ्यहनत् क्रुद्धः परं लाघवमास्थितः ॥ १६
- ते बध्यमाना हरयो नाराचैर्भूमविक्रमाः ।  
सौमित्रिं शरणं प्राप्ताः प्रजापतिमिव प्रजाः ॥ १७
- ततः समरकोपेन ज्वलितो रघुनन्दनः ।  
चिच्छेद कार्मुकं तस्य दर्शयन्पणिलाघवम् ॥ १८
- सोऽन्यत्कार्मुकमादाय सज्यं चक्रे त्वरन्निव ।  
तदप्यस्य त्रिभिर्बाणैर्लक्ष्मणो निरकृन्तत ॥ १९
- अथैनं छिन्नधन्वानमाशीविषविषोपमैः ।  
विव्याधोरसि सौमित्री रावणिं पञ्चभिः शरैः ॥ २०
- ते तस्य कायं निर्भिद्य महाकार्मुकनि सृताः ।  
निपेतुर्धरणीं बाणा रक्ता इव महोरगाः ॥ २१
- स भिन्नवर्मा रुधिरं वमन्वक्त्रेण रावणिः ।  
जग्राह कार्मुकश्रेष्ठं दृढज्यं बलवत्तरम् ॥ २२

- स लक्ष्मणं समुद्दिश्य परं लाघवमास्थितः ।  
ववर्ष शरवर्षाणि वर्षाणीव पुरन्दरः ॥ २३
- मुक्तमिन्द्रजिता तत्तु शरवर्षमरिन्दमः ।  
आवारयदसंभ्रान्तो लक्ष्मणः सुदुरासदम् ॥ २४
- दर्शयामास च तदा रावणि रघुनन्दनः ।  
असंभ्रान्तो महातेजास्तदद्भुतमिवाभवत् ॥ २५
- ततस्तान् राक्षसान्सर्वास्त्रिभिरेकैकमाहवे ।  
अविध्यत्परमक्रुद्धः शीघ्रास्त्रं संपदर्शयन् ॥ २६
- राक्षसेन्द्रसुतं चापि बाणौघैः समताडयत् ॥ २७
- सोऽतिविद्धो बलवता शत्रुणा शत्रुघातिना ।  
असक्तं प्रेषयामास लक्ष्मणाय बहून्शरान् ॥ २८
- तानप्राप्तान् शितैर्बाणैश्चिच्छेद रघुनन्दनः ॥ २९
- सारथेरस्य च रणे रथिनो रथसत्तमः ।  
शिरो जहार धर्मात्मा भलेनानतपर्वणा ॥ ३०
- असूतास्ते हयास्तत्र रथमूहुरविकृवाः ।  
मण्डलान्यभिधावन्तस्तदद्भुतमिवाभवत् ॥ ३१

अमर्षवशमापन्नः सौमित्रिर्दृढविक्रमः ।

प्रत्यविध्यद्वयांस्तस्य शरैर्वित्रासयन् रणे ॥ ३२

अमृष्यमाणस्तत्कर्म रावणस्य सुतो बली ।

विन्याध दशभिर्बाणैः सौमित्रि तममर्षणम् ॥ ३३

ते तस्य वज्रगतिमाः शराः सर्पविषोपमाः ।

विलयं जग्मुराहत्य कवचं काञ्चनप्रभम् ॥ ३४

अभेद्यकवचं मत्वा लक्ष्मणं रावणात्मजः ।

ललाटे राघवं बाणैः सुपुङ्खैस्त्रिभिरिन्द्रजित् ।

अविध्यत्परमक्रुद्धः शीघ्रास्त्रं च पदर्शयन् ॥ ३५

तैः पृषत्कैर्ललाटस्थैः शुशुभे रघुनन्दनः ।

रणाग्रे समरश्लाघी त्रिशृङ्ग इव पर्वतः ॥ ३६

स तथा ह्यर्दितो बाणैः राक्षसेन महामृधे ।

तमाशु प्रतिविन्याध लक्ष्मणः पञ्चभिः शरैः ।

विकृष्येन्द्रजितो युद्धे वदने शुभकुण्डले ॥ ३७

लक्ष्मणेन्द्रजितौ वीरो महाबलशरासनौ ।

अन्योन्यं जघ्नतुर्बाणैर्विशिखैर्भोमविक्रमौ ॥ ३८

ततः शोणितदिग्धाङ्गौ लक्ष्मणेन्द्रजितावुभौ ।

रणे तौ रेजतुर्वोरौ पुष्पिताविव किंशुकौ ॥ ३९



तौ परस्परमभ्येत्य सर्वगात्रेषु धन्विनौ ।  
घोरैर्विव्यधतुर्बाणैः कृतभावाबुभौ जये ॥ ४०

ततः समरकोपेन संयुक्तो रावणात्मजः ।  
विभीषणं त्रिभिर्बाणैर्विव्याध वदने शुभे ॥ ४१

अयोमुखैस्त्रिभिर्विध्वा राक्षसेन्द्रं विभीषणम् ।  
एकैकेनाभिविव्याध तान्सर्वान् हरियूथपान् ॥ ४२

तस्मै दृढतरं क्रुद्धो जघान गदया हयान् ।  
विभीषणो महातेजाः रावणेः स दुरात्मनः ॥ ४३

स हताश्वदवप्लुत्य रथान्निहतसारथेः ।  
अथ शक्तिं महातेजाः पितृव्याय मुमोच ह ॥ ४४

तामापतन्तीं संप्रेक्ष्य सुमित्रानन्दवर्धनः ।  
चिच्छेद निशितैर्बाणैर्दशधा साऽपतद्भुवि ॥ ४५

तस्मै दृढधनुः क्रुद्धो हताश्वाय विभीषणः ।  
वज्रस्पर्शसमान् पञ्च ससर्जोरसि मार्गणान् ॥ ४६

ते तस्य कायं निर्भिय रुक्मपुङ्खा निमित्तगाः ।  
बभूवुर्लोहितादिग्धा रक्ता इव महोरगाः ॥ ४७

- स पितृव्याय संक्रुद्ध इन्द्रजिच्छरमाददे ।  
उत्तमं रक्षसां मध्ये यमदत्तं महाबलः ॥ ४८
- सं समीक्ष्य महातेजा महेषु तेन संहितम् ।  
लक्ष्मणोप्याददे बाणमन्यं भीमपराक्रमः ॥ ४९
- कुबेरेण स्वयं स्वमे यदुत्तममितात्मना ।  
दुर्जयं दुर्विषह्यं च सेन्द्रैरपि सुरासुरैः ॥ ५०
- तयोस्ते धनुषी श्रेष्ठे बाहुभिः परिघोषमैः ।  
विकृष्यमाणे बलवत् क्रौञ्चाविव सुकूजतुः ॥ ५१
- ताभ्यां तौ धनुषी श्रेष्ठे संहितौ सायकोत्तमौ ।  
विकृष्यमाणौ वीराभ्यां भृशं जज्वलतुः श्रियाः ॥ ५२
- तौ भासयन्तावाकाशं धनुर्भ्यां विशिखौ च्युतौ ।  
मुखेन मुखमाहत्य सन्निपेततुरोजसा ॥ ५३
- सन्निपातस्तयोरासीत् शरयोर्घोररूपयोः ॥ ५४
- सधूमविस्फुलिङ्गश्च तज्जोमिर्दारुणोऽभवत् ॥ ५५
- तौ महाग्रहसङ्काशावन्योन्यं सन्निपत्य च ।  
संग्रामे शतधा यान्तौ मेदिन्यां विनिपेततुः ॥ ५६

- शरौ प्रतिहतौ दृष्ट्वा तावुभौ रणमूर्धनि ।  
 व्रीडितौ जातरोषौ च लक्ष्मणेन्द्रजितौ तदा ॥ ५७
- सुसंरब्धस्तु सौमित्रिरस्त्रं वारुणमाददे ॥ ५८
- रौद्रं महेन्द्रजिद्युद्धे व्यसृजद्युधि निष्ठितः ।  
 तेन तद्विहतं त्वस्त्रं वारुणं परमाद्भुतम् ॥ ५९
- ततः क्रुद्धो महातेजा इन्द्रजित्समितिञ्जयः ।  
 आग्नेयं संदधे दीप्तं स लोकं संक्षिपन्निव ॥ ६०
- सौरेणास्त्रेण तद्वीरो लक्ष्मणः प्रत्यवारयत् ॥ ६१
- अस्त्रं निवारितं दृष्ट्वा रावणिः क्रोधमूर्च्छितः ।  
 आसुरं शत्रुनाशाय घोरमस्त्रं समाददे ॥ ६२
- तस्माच्चापाद्विनिष्पेतुर्भास्वराः कूटमुद्गराः ।  
 शूलानि च भुशुण्ड्यश्च गदाः खड्गाः परश्वधाः ॥ ६३
- तद्दृष्ट्वा लक्ष्मणः संख्ये घोरमस्त्रमथासुरम् ।  
 अवार्यं सर्वभूतानां सर्वशत्रुविनाशनम् ।  
 महेश्वरेण द्युतिमांस्तदस्त्रं प्रत्यवारयत् ॥ ६४
- तयोः सुतुमुलं युद्धं संबभूवादभुतोपमम् ॥ ६५
- गगनस्थानि भूतानि लक्ष्मणं पर्यवारयन् ॥ ६६

भैरवाभिरुते भीमे युद्धे वानररक्षसाम् ।  
भूतैर्बहुभिराकाशं विस्मितैरावृतं बभौ ॥ ६७

ऋषयः पितरो देवा गन्धर्वा गरुडोरगाः ।  
शतक्रतुं पुरस्कृत्य ररक्षुर्लक्ष्मणं रणे ॥ ६८

अथान्यं मार्गणश्रेष्ठं संदधे राघवानुजः ।  
हुताशनसमस्पर्शं रावणात्मजदारणम् ॥ ६९

सुपत्रमनुवृत्ताङ्गं सुपर्वाणं सुसंस्थितम् ।  
सुवर्णविकृतं वीरः शरीरान्तकरं शरम् ॥ ७०

दुरावारं दुर्विषह्यं राक्षसानां भयावहम् ।  
आशीविषविषप्रख्यं देवसङ्घैः समर्चितम् ॥ ७१

येन शक्रो महातेजा दानवानजयत्प्रभुः ।  
पुरा दैवासुरे युद्धे वीर्यवान् हरिवाहनः ॥ ७२

तदैन्द्रमस्त्रं सौमित्रिः संयुगेष्वपराजितम् ।  
शरश्रेष्ठं धनुःश्रेष्ठे नरश्रेष्ठोऽभिसंदधे ॥ ७३

सन्धायामित्रदलनं विचकर्ष शरासनम् ।  
सज्यमायम्य दुर्धर्षं कालो लोकक्षये यथा ॥ ७४

सन्धाय धनुषि श्रेष्ठे विकर्षन्निदमब्रवीत् ।  
लक्ष्मीवान् लक्ष्मणो वाक्यमर्थसाधकमात्मनः ॥ ७५

धर्मात्मा सत्यसन्धश्च रामो दाशरथिर्यदि ।  
पौरुषे चाप्रतिद्वन्द्वः शरैर्न जहि रावणिम् ॥ ७६

इत्युक्त्वा बाणमाकर्णं विकृष्य तमजिह्वगम् ।  
सौमित्रिः समरे वीरः ससर्जेन्द्रजितं प्रति ।  
ऐन्द्रास्त्रेण समायोज्य लक्ष्मणः परवीरहा ॥ ७७

स शिरः सशिरस्त्राणं श्रीमज्ज्वलितकुण्डलम् ।  
प्रमथ्येन्द्रजितः कायात् पातयामास भूतले ॥ ७८

रुद्राक्षसतनूजस्य छिन्नस्कन्धं शिरो महत् ।  
तपनीयनिभं भूमौ ददृशे रुधिरोक्षितम् ॥ ७९

हतस्तु निपपाताशु धरण्यां रावणात्मजः ।  
कवची सशिरस्त्राणो विध्वस्तः सशरासनः ॥ ८०

चुक्रुशुस्ते ततः सर्वे वानराः सविभीषणाः ।  
हृष्यन्तो निहते तस्मिन् देवा वृत्रवधे यथा ॥ ८१

अथान्तरिक्षे देवानां ऋषीणां च महात्मनाम् ।  
अभिजज्ञे च सन्नादो गन्धर्वाप्सरसामपि ॥ ८२



पतितं तमभिज्ञाय राक्षसी सा महाचमूः ।  
बध्यमाना दिशो भेजे हरिभिर्जितकाशिभिः ॥ ८३

वानरैर्वध्यमानास्ते शस्त्राण्युत्सृज्य राक्षसाः ।  
लङ्कामभिमुखाः ससुर्नष्टसंज्ञाः प्रधाविताः ॥ ८४

दुद्रुवुर्बहुधा भीता राक्षसाः शतशो दिशः ।  
त्यक्त्वा प्रहरणान्सर्वे पट्टिशसिपरश्वधान् ॥ ८५

केचिल्लङ्कां परिलस्ताः प्रविष्टा वानरार्दिताः ॥ ८६

समुद्रे पतिताः केचित् केचित्पर्वतमाश्रिताः ॥ ८७

हतमिन्द्रजितं दृष्ट्वा शयानं समरक्षितौ ।  
राक्षसानां सहस्रेषु न कश्चित्पत्यदृश्यत ॥ ८८

यथास्तङ्गत आदित्ये नावतिष्ठन्ति रश्मयः ।  
तथा तस्मिन्निपतिते राक्षसास्ते गता दिशः ॥ ८९

शान्तरश्मिर्वादित्यो निर्वाण इव पावकः ।  
स बभूव महातेजा व्यपास्तगतजीवितः ॥ ९०

प्रशान्तपीडाबहुलो नष्टारिष्टः प्रतापवान् ।  
बभूव लोकः पतिते राक्षसेन्द्रसुते तदा ॥ ९१

हर्षं च शक्रो भगवान् सह सर्वैः सुरर्षभैः ।  
जगाम निहते तस्मिन् राक्षसे पापकर्मणि ॥ ९२

आकाशे चापि देवानां शुश्रुवे दुन्दुभिस्वनः ।  
नृत्यद्विरप्सरोभिश्च गन्धर्वैश्च महात्मभिः ॥ ९३

ववृषुः पुष्पवर्षाणि तदद्भुतमभुत्तदा ।  
प्रशशंसुर्हते तस्मिन् राक्षसे क्रूरकर्मणि ।  
शुद्धा आपो दिशश्चैव जहृषुर्देत्यदानवाः ॥ ९४

आजग्मुः पतिते तस्मिन् सर्वलोकभयावहे ।  
ऊचुश्च सहिताः सर्वे देवगन्धर्वदानवाः ।  
विज्वराः शान्तकलुषा ब्राह्मणा विचरन्त्विति ॥ ९५

ततोऽभ्यनन्दन् संहृष्टाः समरे हरियूथपाः ।  
तमप्रतिबलं दृष्ट्वा हतं नैऋतपुङ्गवम् ॥ ९६

विभीषणो हनूमांश्च जाम्बवांश्चर्क्षयूथपः ।  
विजयेनाभिनन्दन्तस्तुष्टुवुश्चापि लक्ष्मणम् ॥ ९७

क्ष्वेलन्तश्च नदन्तश्च गर्जन्तश्च प्लवङ्गमाः ।  
लब्धलक्षा रघुसुतं परिवार्योपतस्थिरे ॥ ९८

लांगूलानि प्रविध्यन्तः स्पोटयन्तश्च वानराः ।  
लक्ष्मणो जयतीत्येवं वाक्यं विश्रावयंस्तदा ॥ ९९

अन्योन्यं च समाश्लिष्य कपयो हृष्टमानसाः ।  
चक्रुरुच्चावचगुणा राघवाश्रयजाः कथाः ॥ १००

तदसुकरमथाभिवीक्ष्य हृष्टाः  
प्रियसुहृदो युधि लक्ष्मणस्य कर्म ।  
परममुपलभन्मनःप्रहर्षं  
विनिहतमिन्द्ररिपुं निशम्य देवाः ॥ १०१

इति एकवतितमः सर्गः ॥



द्विनवतितमः सर्गः ॥

रुधिरक्लिन्नगात्रस्तु लक्ष्मणः शुभलक्षणः ।  
बभूव हृष्टस्तं हत्वा शक्रजेतारमाहवे ॥ १

ततः स जाम्बवन्तं च हनुमन्तं च वीर्यवान् ।  
सन्निहत्य महातेजास्तांश्च सर्वान् वनौकसः ॥ २

आजगाम ततस्तीव्रं यत्र सुग्रीवराघवौ ।  
विभीषणमवष्टभ्य हनूमन्तं च लक्ष्मणः ॥ ३

ततो राममभिक्रम्य सौमित्रिरभिवाद्य च ।  
तस्यौ भ्रातृसमीपस्थ इन्द्रस्येव बृहस्पतिः ॥ ४

निष्टनन्निव चागम्य राघवाय महात्मने ।  
आचक्षे तदा वीरो घोरमिन्द्रजितो वधम् ॥ ५

रावणेस्तु शिरश्छिन्नं लक्ष्मणेन महात्मना ।  
न्यवेदयत रामाय तदा हृष्टो विभीषणः ॥ ६

श्रुत्वैतत्तु महावीर्यो लक्ष्मणेनेन्द्रजिद्वधम् ।  
प्रदुर्षमतुलं लेभे रामो वाक्यमुवाच ह ॥ ७

साधु लक्ष्मण तुष्टोऽस्मि कर्मणा सुकृतं कृतम् ।  
रावणेर्हि विनाशेन जितमित्युपधारय ॥ ८

स तं शिरस्युपाग्राय लक्ष्मणं लक्ष्मिवर्धनम् ।  
लज्जमानं बलात्स्नेहादङ्गमारोप्य वीर्यवान् ॥ ९

उपवेश्य तमुत्सङ्गे परिष्वज्यावपीडितम् ।  
भ्रातरं लक्ष्मणं स्निग्धं पुनःपुनरुदैक्षत ॥ १०

शल्यसम्पीडितं शस्तं निःश्वसन्तं तु लक्ष्मणम् ।  
रामस्तु दुःखसन्तप्तदा निःश्वसितो भृशम् ॥ ११

- मूर्ध्नि चैनमुपाग्राय भूयः संस्पृश्य च त्वरन् ।  
 उवाच लक्ष्मणं वाक्यमाश्वास्य पुरुषर्षभः ॥ १२
- कृतं परमकल्याणं कर्म दुष्करकर्मणा ॥ १३
- अद्य मन्ये हते पुत्रे रावणं निहतं युधि ॥ १४
- अद्याहं विजयी शलौ हते तस्मिन् दुरात्मनि ॥ १५
- रावणस्य नृशंसस्य दिष्ट्या वीर त्वया रणे ।  
 छिन्नो हि दक्षिणो बाहुः स हि तस्य व्यपाश्रयः ॥ १६
- विभीषणहनूमद्भ्यां कृतं कर्म महद्रणे ॥ १७
- अहोरात्रैस्त्रिभिर्वीरैः कथञ्चिद्विनिपातितः ॥ १८
- निरमित्रः कृतोऽस्म्यद्य निर्यास्यति हि रावणः ।  
 बलव्यूहेन महता श्रुत्वा पुत्रं निपातितम् ॥ १९
- तं पुत्रवधसन्तप्तं निर्यान्तं राक्षसाधिपम् ।  
 बलेनावृत्य महता निहनिष्यामि दुर्जयम् ॥ २०
- त्वया लक्ष्मण नाथेन सीता च पृथिवी च मे ।  
 न दुष्प्रापा हते त्वद्य शक्रजेतरि चाहवे ॥ २१
- स तं भ्रातरमाश्वास्य परिष्वज्य च राघवः ।  
 रामः सुषेणं मुदितः समाभाष्येदमब्रवीत् ॥ २२



सशल्योऽयं महाप्राज्ञ सौमित्रिर्मित्रवत्सलः ।  
यथा भवति सुस्वस्थस्तथा त्वं समुपाचर ॥ २३

विशल्यः क्रियतां क्षिप्रं सौमित्रिः सविभीषणः ।  
ऋक्षवानरसैन्यानां शूराणां द्रुमयोधिनाम् ॥ २४

ये चाप्यन्येऽत्र युध्यन्ति सशल्यो व्रणिनस्तथा ।  
तेऽपि सर्वे प्रयत्नेन क्रियन्तां सुखिनस्त्वया ॥ २५

एवमुक्तस्तु रामेण महात्मा हरियूथपः ।  
लक्ष्मणाय ददौ नस्तः सुषेणः परमौषधिम् ॥ २६

स तस्या गन्धमाघ्राय विशल्यः समपद्यत ।  
तथा निर्वेदनश्चैव संरूढव्रण एव च ॥ २७

विभीषणमुखानां च सुहृदां राघवाज्ञया ।  
सर्ववानरमुख्यानां चिकित्सां स तदाऽकरोत् ॥ २८

ततः प्रकृतिमापन्नो हृतशल्यो गतव्यथः ।  
सौमित्रिर्मुदितस्तत्र क्षणेन विगतज्वरः ॥ २९

तथैव रामः प्लवगाधिपस्तदा

विभीषणश्चर्क्षपतिश्च जाम्बवान् ।

अवेक्ष्य सौमित्रिमरोगमुत्थितं

मुदा ससैन्याः सुचिरं जहर्षिरे ॥ ३०

अपूजयत् कर्म स लक्ष्मणस्य

सुदुष्करं दाशरथिर्महात्मा ॥ ३१

दृष्ट्वा बभूवुर्युधि यूथपेन्द्रा

निपातितं शक्रजितं निशन्य ॥ ३२

इति द्विनवतितमः सर्गः ॥



त्रिनवतितमः सर्गः ॥

ततः पौलस्त्यसचिवाः श्रुत्वा चेन्द्रजितं हतम् ।

आचक्षुरभिज्ञाय दक्षग्रीवाय सव्यथाः ॥ १

युद्धे हतो महाराज लक्ष्मणेन तवात्मजः ।

विभीषणसहायेन मिषतां नो महाद्युतिः ॥ २

शूरः शूरेण सङ्गम्य संयुगेष्वपराजितः ।

लक्ष्मणेन हतः शूरः पुत्रस्तु विबुधेन्द्रजित् ।

गतः स परमान् लोकान् शरैः सन्ताप्य लक्ष्मणम् ॥ ३

स तं प्रतिभयं श्रुत्वा वधं पुत्रस्य दारुणम् ।  
घोरमिन्द्रजितः संख्ये कश्मलं चाविशन्महत् ॥ ४

उपलभ्य चिरात्संज्ञां राजा राक्षसपुङ्गवः ।  
पुत्रशोकार्दितो दीनो विललापाकुलेन्द्रियः ॥ ५

हा राक्षसचमूमुख्य मम वत्स महारथ ।  
जित्वेन्द्रं कथमद्य त्वं लक्ष्मणस्य वशं गतः ॥ ६

ननु त्वमिषुभिः क्रुद्धो भिन्द्याः कालान्तकावपि ।  
मन्दरस्यापि शृङ्गाणि किं पुनर्लक्ष्मणं युधि ॥ ७

अद्य वैवस्वतो राजा भूयो बहुमतो मम ।  
येनाद्य त्वं महाबाहो संयुक्तः कालधर्मणा ॥ ८

एष पन्थाः सुयोधानां सर्वामरगणेष्वपि ।  
यः कृते हन्यते भर्तुः स पुमान् स्वर्गमृच्छति ॥ ९

अद्य देवगणाः सर्वे लोकपालास्तथर्षयः ।  
हतमिन्द्रजितं श्रुत्वा सुखं स्वप्स्यन्ति निर्भयाः ॥ १०

अद्य लोकास्त्रयः कृत्स्ना पृथिवी च सकानना ।  
एकेनेन्द्रजिता हीना शून्येव प्रतिभाति मे ॥ ११

अद्य नैर्ऋतकन्यानां श्रोष्याम्यन्तःपुरे रवम् ।

करेणुसङ्घस्य यथा निनादं गिरिगह्वरे ॥ १२

यौवराज्यं च लङ्कां च रक्षांसि च परन्तप ।

मातरं मां च भार्यां च क्व गतोऽसि विहाय नः ॥ १३

मम नाम त्वया वीर गतस्य यमसादनम् ।

प्रेतकार्याणि कार्याणि विपरीते हि वर्तसे ॥ १४

स त्वं जीवति सुग्रीवे लक्ष्मणे च सराधवे ।

मम शल्यमनुद्धृत्य क्व गतोऽसि विहाय नः ॥ १५

एवमादि विलापार्तं रावणं राक्षसाधिपम् ।

आविवेश महान् कोपः पुत्रव्यसनसंभवः ॥ १६

प्रकृत्या कोपनं ह्येनं पुत्रस्य पुनराधयः ।

दीप्तं सन्दीपयामासुर्धर्मेऽर्कमिव रश्मयः ॥ १७

ललाटे भ्रुकुटीभिश्च सङ्गताभिर्यरोचत ।

युगान्ते सह नैकैस्तु महोर्मिभिरिवोदधिः ॥ १८

कोपाद्विजृम्भमाणस्य वक्त्राद्यक्तमभिज्वलन् ।

उत्पपात स भूयोऽग्निवृत्रस्य वदनादिव ॥ १९

- स पुत्रवधसन्तप्तः शूरः क्रोधवशं गतः ।  
समीक्ष्य रावणो बुध्या वैदेह्याऽरोचयद्वधम् ॥ २०
- तस्य प्रकृत्या रक्ते च रक्ते क्रोधाग्निनाऽपि च ।  
रावणस्य महाघोरे दीप्ते नेत्रे बभूवतुः ॥ २१
- घोरं प्रकृत्या रूपं तत् तस्य क्रोधाग्निमूर्च्छितम् ।  
बभूव रूपं क्रुद्धस्य रुद्रस्येव दुरासदम् ॥ २२
- तस्य क्रुद्धस्य नेत्राभ्यां प्रापतन्नलबिन्दवः ।  
दीप्ताभ्यामिव दीपाभ्यां सार्चिषः स्नेहबिन्दवः ॥ २३
- दन्तान् विदशतस्तस्य श्रूयते दशनस्वनः ।  
यन्त्रस्यावेष्ट्यमानस्य महतो दानवैरिव ॥ २४
- कालाग्निरिव संक्रुद्धो यां यां दिशमवैक्षत ।  
तस्यां तस्यां भयत्रस्ता राक्षसाः संविलिल्यिरे ॥ २५
- तमन्तकमिव क्रुद्धं चराचरचिखादिषुम् ।  
वीक्षमाणं दिशः सर्वा राक्षसा नोपचक्रमुः ॥ २६
- ततः परमसंक्रुद्धो रावणो राक्षसाधिपः ।  
अब्रवीत् रक्षसां मध्ये संस्तम्भयिषुराहवे ॥ २७



- मया वर्षसहस्राणि चरित्वा दुश्चरं तपः ।  
 तेषु तेष्ववकाशेषु स्वयम्भूः परितोषितः ॥ २८
- तस्यैव तपसो व्युष्ट्या प्रसादाच्च स्वयम्भुवः ।  
 नासुरेभ्यो न देवेभ्यो भयं मम कदाचन ॥ २९
- कवचं ब्रह्मदत्तं मे यदादित्यसमप्रभम् ।  
 देवासुरविमर्देषु न भिन्नं वज्रशक्तिभिः ॥ ३०
- तेन मामद्य संयुक्तं रथस्थमिह संयुगे ।  
 प्रतीयात् कोऽद्य मामाजौ साक्षादपि पुरन्दरः ॥ ३१
- यत्तदाभिप्रसन्नेन सशरं कार्मुकं महत् ।  
 देवासुरविमर्देषु मम दत्तं स्वयम्भुवा ॥ ३२
- अद्य तूर्यशतैर्भोमं धनुरुत्थाप्यतां मम ।  
 रामलक्ष्मणयोरेव वधाय परमाहवे ॥ ३३
- स पुत्रवधसन्तप्तः शूरः क्रोधवशं गतः ।  
 समीक्ष्य रावणो बुद्ध्या सीतां हन्तुं व्यवस्यत ॥ ३४
- प्रत्यवेक्ष्य तु ताम्राक्षः सुघोरो घोरदर्शनः ।  
 दीनो दीनस्वरान्सर्वान् तामुवाच निशाचरान् ॥ ३५

- मायया मम वत्सेन वञ्चनार्थं वनौकसाम् ।  
किञ्चिदेव हतं तत्र सीतेयमिति दर्शितम् ॥ ३६
- तदिदं तथ्यमेवाहं करिष्ये प्रियमात्मनः ॥ ३७
- वैदेहीं नाशयिष्यामि क्षत्रबन्धुमनुव्रताम् ॥ ३८
- इत्येवमुक्त्वा सचिवान् खड्गमाशु परामृशत् ॥ ३९
- उद्धृत्य गुणसम्पन्नं विमलाम्बरवर्चसम् ।  
निष्पपात स वेगेन सभार्यः सचिवैर्वृतः ॥ ४०
- रावणः पुत्रशोकेन भृशमाकुलचेतनः ।  
संकुद्धः खड्गमादाय सहसा यत्र मैथिली ॥ ४१
- व्रजन्तं राक्षसं प्रेक्ष्य सिंहनादं प्रचुकुशुः ।  
ऊचुश्चान्योन्यमाश्लिष्य संकुद्धं प्रेक्ष्य राक्षसाः ॥ ४२
- अद्यैनं तावुमौ दृष्ट्वा भ्रातरौ प्रव्यथिष्यतः ॥ ४३
- लोकपाला हि चत्वारः क्रुद्धेनानेन निर्जिताः ।  
बहवः शत्रवश्चापि संयुगेषु निपातिताः ॥ ४४
- त्रिषु लोकेषु रत्नानि भुंक्ते चाहृत्य रावणः ॥ ४५
- विक्रमे च बले चैव नास्त्यस्य सदृशो भुवि ॥ ४६

तेषां संजल्पमानानामशोकवनिकां गताम् ।  
अभिदुद्राव वैदेहीं रावणः क्रोधमूर्च्छितः ॥ ४७

वार्यमाणः सुसंकुद्धः सुहृद्भिर्हितबुद्धिभिः ।  
अभ्यधावत संक्रुद्धः खे ग्रहो रोहिणीमिव ॥ ४८

मैथिली रक्ष्यमाणा तु राक्षसीभिरनिन्दिता ।  
ददर्श राक्षसं क्रुद्धं निस्त्रिशवरधारिणम् ॥ ४९

तं निशाम्य सनिस्त्रिशं व्यथिता जनकात्मजा ।  
निवार्यमाणं बहुशः सुहृद्भिरनुवर्तिनम् ।  
सीता दुःखसमाविष्टा विलपन्तीदमब्रवीत् ॥ ५०

यथाऽयं मामभिक्रुद्धः समभिद्रवति स्वयम् ।  
वधिष्यति सनाथां मामनाथामिव दुर्मतिः ॥ ५१

बहुशश्चोदयामास भर्तारं मामनुव्रताम् ।  
भार्या भव रमस्वेति प्रत्याख्यातो ध्रुवं मया ॥ ५२

सोऽयं ममानुपस्थाने व्यक्तं नैराश्यमागतः ।  
क्रोधमोहसमाविष्टो निहन्तुं मां समुद्यतः ॥ ५३

अथवा तौ नरव्याघ्रौ भ्रातरौ रामलक्ष्मणौ ।  
मन्निमित्तमनार्येण समरेऽद्य निपातितौ ॥ ५४

अहो धिक्त्रिमित्तोऽयं विनाशो राजपुत्रयोः ॥ ५५

अथवा पुत्रशोकेन अहत्वा रामलक्ष्मणौ ।

विधमिष्यति मां रौद्रो राक्षसः पापनिश्चयः ॥ ५६

हनूमतोऽपि यद्वाक्यं न कृतं क्षुद्रया मया ॥ ५७

यद्यहं तस्य पृष्ठेन तदा यायामनिन्दिता ।

नाद्यैवमनुशोचेयं भर्तुरङ्कगता सती ॥ ५८

मन्ये तु हृदयं तस्याः कौसल्यायाः फलिष्यति ।

एकपुत्रा यदा पुत्रं विनष्टं श्रोष्यते युधि ॥ ५९

सा हि जन्म च बाल्यं च यौवनं च महात्मनः ।

धर्मकार्यानुरूपं च रुदन्ती संस्मरिष्यति ॥ ६०

निराशा निहते पुत्रे दत्त्वा श्राद्धमचेतना ।

अग्निमारोक्ष्यते नूनमपो वापि प्रवेक्ष्यति ॥ ६१

धिगस्तु कुब्जामसतीं मन्थरां पापनिश्चयाम् ।

यन्निमित्तमिदं दुःखं कौसल्या प्रतिपत्स्यते ॥ ६२

इत्येवं मैथिलीं दृष्ट्वा विलपन्तीं तपस्विनीम् ।

रोहिणीमिव चन्द्रेण विना ग्रहवशं गताम् ॥ ६३

एतस्मिन्नन्तरे तस्य अमात्यो बुद्धिमान् शुचिः ।

सुपाश्वो नाम मेधावी राक्षसो राक्षसेश्वरम् ।

निवार्यमाणं सचिवैरिदं वचनमब्रवीत् ॥ ६४

कथं नाम दशग्रीव साक्षाद्वैश्रवणानुज ।

हन्तुमिच्छसि वैदेहीं क्रोधाद्धर्ममपास्य हि ॥ ६५

वेदविद्याव्रतस्नातः स्वकर्मनिरतः सदा ।

स्त्रियाः कस्माद्द्वधं वीर मन्यसे राक्षसेश्वर ॥ ६६

मैथिलीं रूपसम्पन्नां प्रत्यवेक्षस्व पार्थिव ।

त्वमेव तु सहासामी राघवे क्रोधमुत्सृज ॥ ६७

अभ्युत्थानं त्वमद्यैव कृष्णपक्षचतुर्दशीम् ।

कृत्वा निर्याह्यमावास्यां विजयाय बलैर्वृतः ॥ ६८

सन्नद्धः कवची खड्गी रथप्रवरमास्थितः ।

हत्वा दाशरथिं रामं भवान् प्राप्स्यति मैथिलीम् ॥ ६९


स तद्दुरात्मा सुहृदा निवेदितं

वचः सुधर्म्यं प्रतिगृह्य रावणः ।

गृहं जगामाथ ततश्च वीर्यवान्

पुनः सभां च प्रययौ सुहृद्वृतः ॥ ७०

इति त्रिनवतितमः सर्गः ॥





## चतुर्नवतितमः सर्गः ॥

स प्रविश्य सदां राजा दीनः परमदुःखितः ।  
निषसादासने मुख्ये सिंहः क्रुद्धः इव श्वसन् ॥ १

अब्रवीच्च स तान्सर्वान् बलमुख्यान्महाबलः ।  
रावणः प्राञ्जलिर्वाक्यं पुत्रव्यसनकर्षितः ॥ २

सर्वे भवन्तः सर्वेण हस्त्यश्वेन समावृताः ।  
निर्याशु रथसङ्घैश्च पादातैश्चोपशोभिताः ॥ ३

एकं रामं परिक्षिप्य समरे हन्तुमर्हथ ।  
वर्षन्तः शरवर्षेण प्रावृट्काल इवाम्बुदाः ॥ ४

अथवाऽहं शरैस्तीक्ष्णैर्भिन्नगात्रं महारणे ।  
भवद्भिः श्वो निहन्तास्मि रामं लोकस्य पश्यतः ॥ ५

इत्येतद्राक्षसेन्द्रस्य वाक्यमादाय राक्षसाः ।  
निर्ययुस्ते रथैः शीघ्रैर्नानानीकैः सुसंवृताः ॥ ६

परिधान्पट्टिशांश्चैव शरखड्गपरश्वधान् ।  
शरीरान्तकरान्सर्वे चिक्षिपुर्वानरान्प्रति ॥ ७

वानराश्च द्रुमान् शैलान् राक्षसान्मति चिक्षिपुः ॥ ८

स संग्रामो महान् भीमः सूर्यस्योदयने प्रति ।

रक्षसां वानराणां च तुमुलः समपद्यत ॥ ९

ते गदाभिर्विचित्राभिः प्रासैः खड्गैः परध्वैः ।

अन्योन्यं समरे जघ्नुस्तदा वानरराक्षसाः ॥ १०

एवं प्रवृत्ते संग्रामे ह्युद्भूतं सुमहद्वजः ।

रक्षसां वानराणां च शान्तं शोणितविस्रवैः ॥ ११

मातङ्गरथकूलाश्च बाजिमत्स्या ध्वजद्रुमाः ।

शरीरसङ्घाटवहाः प्रससुः शोणितापगाः ॥ १२

ततस्ते वानरास्सर्वे शोणितौषपरिप्लुताः ।

ध्वजवर्मरथानध्वान् नानाप्रहरणानि च ।

अप्लुत्याप्लुत्य समरे राक्षसानां बभञ्जिरे ॥ १३

केशान् कर्णललाटांश्च नासिकाश्च प्लवङ्गमाः ।

रक्षसां दशनैस्तीक्ष्णैर्नखैश्चापि न्यकर्तयन् ॥ १४

एकैकं राक्षसं संख्ये शतं वानरपुङ्गवाः ।

अभ्यधावन्त फलिनं वृक्षं शकुनयो यथा ॥ १५

तथा गदाभिर्गुर्वोभिः प्रासैः खड्गैः परश्वधैः ।  
निजधनुर्वानरान् घोरान् राक्षसाः पर्वतोपमाः ॥ १६

राक्षसैर्युध्यमानानां वानराणां महाचमूः ।  
शरण्यं शरणं याता रामं दशरथात्मजम् ॥ १७

ततो रामो महातेजा धनुरादाय वीर्यवान् ।  
प्रविश्य राक्षसं सैन्यं शरवर्षं वर्षं ह ॥ १८

प्रविष्टं तु तदा रामं मेघाः सूर्यमिवाम्बरे ।  
नाभिजग्मुर्महाघोरं निर्दहन्तं शराम्निना ॥ १९

कृतान्येव सुघोराणि रामेण रजनीचराः ।  
रणे रामस्य ददृशुः कर्माण्यसुकराणि च ॥ २०

चालयन्तं महानीकं विधमन्तं महारथान् ।  
ददृशुस्ते न वै रामं वातं वनगतं यथा ॥ २१

छिन्नं भिन्नं शरैर्दग्धं प्रभञ्जं शस्त्रपीडितम् ।  
बलं रामेण ददृशुर्न रामं शीघ्रकारिणम् ॥ २२

प्रहरन्तं शरीरेषु न ते पश्यन्ति राघवम् ।  
इन्द्रियार्थेषु तिष्ठन्तं भूतात्मानमिव प्रजाः ॥ २३

एष हन्ति गजानीकमेष हन्ति महारथान् ।

एष हन्ति शरैस्तीक्ष्णैः पदातीन्वाजिभिः सह ॥ २४

इति ते राक्षसाः सर्वे रामस्य सदृशान् रणे ।

अन्योन्यं कुपिता जघ्नुः सादृश्याद्राघवस्य ते ॥ २५

न ते ददृशिरे रामं दहन्तमरिवाहिनीम् ।

मोहिताः परमास्त्रेण गान्धर्वेण महात्मना ॥ २६

ते तु रामसहस्राणि रणे पश्यन्ति राक्षसाः ।

पुनः पश्यन्ति काकुत्स्थमेकमेव महाहवे ॥ २७

भ्रमन्तीं काञ्चनीं कोटिं कार्मुकस्य महात्मनः ।

अलातचक्रप्रतिमां ददृशुस्ते न राघवम् ॥ २८

शरीरनाभि सत्त्वार्चिः शरारं नेमिकार्मुकम् ।

ज्याघोषतलनिर्घोषं तेजोबुद्धिगुणप्रभम् ॥ २९

दिव्यास्त्रगुणपर्यन्तं निघ्नन्तं युधि राक्षसान् ।

ददृशू रामचक्रं तत् कालचक्रमिव प्रजाः ॥ ३०

अनीकं दशसाहस्रं रथानां वातरंहसाम् ।

अष्टादशसहस्राणि कुञ्जराणां तरस्विनाम् ॥ ३१

- चतुर्दशसहस्राणि सारोहाणां च वाजिनाम् ।  
पूर्णे शतसहस्रे द्वे राक्षसानां पदातिनाम् ॥ ३२
- दिवसस्याष्टमे भागे शरैरग्निशिखोपमैः ।  
हतान्येकेन रामेण रक्षसां कामरूपिणाम् ॥ ३३
- ते हताश्वा हतरथाः शान्ता विमथितध्वजाः ।  
अभिपेतुः पुरीं लङ्कां हतशेषा निशाचराः ॥ ३४
- हतैर्गजपदात्यश्चैस्तद्वभूव रणाजिरम् ।  
अक्रीडमिव रुद्रस्य क्रुद्धस्य सुमहात्मनः ॥ ३५
- ततो देवाः सगन्धर्वाः सिद्धाश्च परमर्षयः ।  
साधु साध्विति रामस्य तत्कर्म समपूजयन् ॥ ३६
- अब्रवीच्च तदा रामः सुग्रीवं प्रत्यनन्तरम् ।  
विभीषणं च धर्मात्मा हनूमन्तं च वानरम् ॥ ३७
- जाम्बवन्तं हरिश्रेष्ठं मैन्दं द्विविदमेव च ।  
एतदस्त्रवलं दिव्यं मम वा त्र्यम्बकस्य वा ॥ ३८

निहत्य तां राक्षसवाहिनीं तु

रामस्तदा शक्रसमो महात्मा ।




अस्त्रेषु शस्त्रेषु जितक्लृप्तश्च

संस्तूयते देवगणैः प्रहृष्टैः ॥

३९

इति चतुर्नवतितमः सर्गः ॥



पञ्चनवतितमः सर्गः ॥



तानि तानि सहस्राणि सारोहाणां च वाजिनाम् ।

रथानां त्वग्निवर्णानां सध्वजानां सहस्रशः ॥ १

राक्षसानां सहस्राणि गदापरिघयोधिनाम् ।

काञ्चनध्वजचिताणां शूराणां कामरूपिणाम् ॥ २

निहतानि शरैस्तीक्ष्णैस्तप्तकाञ्चनभूषणैः ।

रावणेन प्रयुक्तानि रामेणाक्लिष्टकर्मणा ॥ ३

दृष्ट्वा श्रुत्वा च संभ्रान्ता हतशेषा निशाचराः ।

राक्षसीश्च समागम्य दीनाश्चिन्तापरिप्लुताः ॥ ४

विषवा हतपुत्राश्च क्रोशन्त्यो हतबान्धवाः ।

राक्षस्यः सह सङ्गम्य दुःखार्ताः पर्यदेवयन् ॥ ५

कथं शूर्पणखा वृद्धा कराला निर्णतोदरी ।  
आससाद वने रामं कन्दर्पमिव रूपिणम् ।  
सुकुमारं महासत्त्वं सर्वभूतहिते रतम् ॥ ६

तं दृष्ट्वा लोकनिन्द्या सा हीनरूपा प्रकामिता ।  
कथं सर्वगुणैर्हीना गुणवन्तं महौजसम् ।  
सुमुखं दुर्मुखी रामं कामयामास राक्षसी ॥ ७

जनस्यास्याल्पभाग्यत्वाद्बलिनी श्रेतमूर्धजा ।  
अकार्यमपहास्यं च सर्वलोकविगर्हितम् ॥ ८

राक्षसानां विनाशाय दूषणस्य खरस्य च ।  
चकाराप्रतिरूपा सा राघवस्य प्रधर्षणम् ॥ ९

तन्निमित्तमिदं वैरं रावणेन कृतं महत् ॥ १०

वधाय सीता साऽऽनीता दशग्रीवेण रक्षसा ॥ ११

न च सीतां दशग्रीवः प्राप्नोति जनकात्मजाम् ॥ १२

बद्धं बलवता वैरमक्षयं राघवेण च ॥ १३

बैदेहीं प्रार्थयानं तं विराधं प्रेक्ष्य राक्षसम् ।

हतमेकेन रामेण पर्याप्तं तन्निर्दर्शनम् ॥ १४

- चतुर्दश सहस्राणि रक्षसां भीमकर्मणाम् ।  
निहतानि जनस्थाने शरैरग्निशिखोपमैः ॥ १५
- खरश्च निहतः संख्ये दूषणस्त्रिशिरास्तथा ।  
शरैरादित्यसङ्काशैः पर्याप्तं तन्निदर्शनम् ॥ १६
- हतो योजनबाहुश्च कबन्धो रुधिराशनः ।  
क्रोधान्नादं नदन् सोऽथ पर्याप्तं तन्निदर्शनम् ॥ १७
- जघान बलिनं रामः सहस्रनयनात्मजम् ।  
वालिनं मेरुसङ्काशं पर्याप्तं तन्निदर्शनम् ॥ १८
- ऋश्यमूके वसन् शैले दीनो भग्नमनोरथः ।  
सुग्रीवः स्थापितो राज्ये पर्याप्तं तन्निदर्शनम् ॥ १९
- धर्मार्थसहितं वाक्यं सर्वेषां रक्षसां हितम् ।  
युक्तं विभीषणेनोक्तं मोहात् तस्य न रोचते ॥ २०
- विभीषणवचः कुर्याद्यदि स्म धनदानुजः ।  
श्मशानभूता दुःखार्ता नेयं लङ्का पुरी भवेत् ॥ २१
- कुम्भकर्णं हतं श्रुत्वा राघवेण महाबलम् ।  
अतिकायं च दुर्धर्षं लक्ष्मणेन हतं पुनः ।  
प्रियं चेन्द्रजितं पुत्रं रावणो नावबुध्यते ॥ २२

- मम पुत्रो मम भ्राता मम भर्ता रणे हतः ।  
इत्येवं श्रूयते शब्दो राक्षसानां कुले कुले ॥ २३
- रथाश्वाश्वाश्च नागाश्च हताः शतसहस्रशः ।  
रणे रामेण शूरेण राक्षसाश्च पदातयः ॥ २४
- रुद्रो वा यदि वा विष्णुर्महेन्द्रो वा शतक्रतुः ।  
हन्ति नो रामरूपेण यदि वा स्वयमन्तकः ॥ २५
- हतप्रवीरा रामेण निराशा जीविते वयम् ।  
अपश्यन्तो भयस्यान्तमनाथा विलपामहे ॥ २६
- रामहस्ताद्दशग्रीवः शूरो दत्तमहावरः ।  
इदं भयं महाघोरमुत्पन्नं नावबुध्यते ॥ २७
- न देवा न च गन्धर्वा न पिशाचा न राक्षसाः ।  
उपसृष्टं परित्रातुं शक्ता रामेण संयुगे ॥ २८
- उत्पाताश्चापि दृश्यन्ते रावणस्य निवेशने ॥ २९
- कथयिष्यन्ति रामेण रावणस्य निवर्हणम् ॥ ३०
- पितामहेन प्रीतेन देवदानवराक्षसैः ।  
रावणस्याभयं दत्तं मानुषेभ्यो न याचितम् ॥ ३१

- तदिदं मानुषं मन्ये प्राप्तं निःसंशयं भयम् ।  
जीवितान्तकरं घोरं रक्षसां रावणस्य च ॥ ३२
- पीड्यमानास्तु बलिना वरदानेन रक्षसा ।  
दीप्तैस्तपोभिर्विबुधाः पितामहमपूजयन् ॥ ३३
- देवतानां हितार्थाय महात्मा वै पितामहः ।  
उवाच देवताः सर्वा इदं तुष्टो महद्वचः ॥ ३४
- अद्यप्रभृति लोकांस्त्रीन् सर्वे दानवराक्षसाः ।  
भयेन प्रावृता नित्यं विचरिष्यन्ति शाश्वतम् ॥ ३५
- दैवतैस्तु समागम्य सर्वैश्चेन्द्रपुरोगमैः ।  
वृषध्वजस्त्रिपुरहा महादेवः प्रसादितः ॥ ३६
- प्रसन्नस्तु महादेवो देवानेतद्वचोऽब्रवीत् ॥ ३७
- उत्पत्स्यति हितार्थं वो नारी रक्षःक्षयावहा ॥ ३८
- एषा देवैः प्रयुक्ता तु क्षुद्यथा दानवान्पुरा ।  
भक्षयिष्यति नः सीता राक्षसघ्नी सरावणान् ॥ ३९
- रावणस्यापनीतेन दुर्विनीतस्य दुर्मतेः ।  
अयं निष्ठानको घोरः शोकेन समभिप्लुतः ॥ ४०



तं न पश्यामहे लोके यो नः शरणदो भवेत् ।  
राघवेणोपसृष्टानां कालेनेव युगक्षये ॥ ४१

नास्ति नः शरणं कश्चिद्भये महति तिष्ठताम् ।  
दवाग्निवेष्टितानां हि करेणूनां यथा वने ॥ ४२

प्राप्तकालं कृतं तेन पौलस्त्येन महात्मना ।  
यत एव भयं दृष्टं तमेव शरणं गतः ॥ ४३

इतीव सर्वा रजनीचरस्त्रियः

परस्परं सम्परिरभ्य बाहुभिः ।

विषेदुरार्ता भयभारपीडिता

विनेदुरुच्चैश्च तदा सुदारुणम् ॥ ४४

इति पञ्चनवतितमः सर्गः ॥



षण्णवतितमः सर्गः ॥

आर्तानां राक्षसीनां तु लङ्कायां वै कुले कुले ।  
रावणः करुणं शब्दं शुश्राव परिदेवितम् ॥ १

स तु दीर्घं विनिःश्वस्य मुहूर्तं ध्यानमास्थितः ।  
बभूव परमक्रुद्धो रावणो भीमदर्शनः ॥ २

संदश्य दशनैरोष्ठं क्रोधसंरक्तलोचनः ।

राक्षसैरपि दुर्दर्शः कालाग्निरिव मूर्च्छितः ॥ ३

उवाच च समीपस्थान् राक्षसान् राक्षसेश्वरः ।

भयाव्यक्तकथस्तत्र निर्दहन्निव चक्षुषा ॥ ४

महोदरमहापार्श्वौ विरूपाक्षं च राक्षसम् ।

शीघ्रं वदत सैन्यानि निर्यातेति ममाज्ञया ॥ ५

तस्य तद्वचनं श्रुत्वा राक्षसास्ते भयार्दिताः ।

चोदयामासुरव्यग्रान् राक्षसांस्तान् नृपाज्ञया ॥ ६

ते तु सर्वे तथेत्युक्त्वा राक्षसा घोरदर्शनाः ।

कृतस्वस्त्ययनाः सर्वे रणायाभिमुखा ययुः ॥ ७

प्रतिपूज्य यथान्यायं रावणं ते निशाचराः ।

तस्थुः प्राञ्जलयः सर्वे भर्तुर्विजयकांक्षिणः ॥ ८

अथोवाच प्रहस्यैतान् रावणः क्रोधमूर्च्छितः ।

महोदरमहापार्श्वौ विरूपाक्षं च राक्षसम् ॥ ९

अद्य बाणैर्धनुर्मुक्तैर्युगादित्यसन्निभैः ।

राघवं लक्ष्मणं चैव नेष्यामि यमसादनम् ॥ १०

खरस्य कुम्भकर्णस्य प्रहस्तेन्द्रजितोस्तथा ।  
करिष्यामि प्रतीकारमद्य शत्रुवधादहम् ॥ ११

नैवान्तरिक्षं न दिशो न नद्यो नापि सागराः ।  
प्रकाशत्वं गमिष्यन्ति मङ्गलजलदावृताः ॥ १२

अद्य वानरमुख्यानां तानि यूथानि भागशः ।  
धनुषा शरजालेन विधमिष्यामि पत्त्रिणा ॥ १३

अद्य वानरसैन्यानि रथेन पवनौजसा ।  
धनुःसमुद्रादुद्भूतैर्मथिष्यामि शरोर्मिभिः ॥ १४

व्याकोशपद्मवक्त्राणि पद्मकेसरवर्चसाम् ।  
अद्य यूथतटाकानि गजवत् प्रमथाम्यहम् ॥ १५

सशरैरद्य वदनैः संख्ये वानरयूथपाः ।  
मण्डयिष्यन्ति वसुधां सनालैरिव पङ्कजैः ॥ १६

अद्य यूथप्रचण्डानां हरीणां द्रुमयोधिनाम् ।  
मुक्तेनैकेषुणा युद्धे भेत्स्यामि च शतं शतम् ॥ १७

हतो भर्ता हतो भ्राता यासां च तनया हताः ।  
यधेनाद्य रिपोस्तासां करोम्यस्रप्रमार्जनम् ॥ १८

अद्य मद्भाणनिर्मितैः प्रकीर्णैर्गतचेतनैः ।

करोमि वानरैर्युद्धे यत्नावेक्ष्यतलां महीम् ॥ १९

अद्य गोमायवो गृध्रा ये च मांसाशिनोऽपरे ।

सर्वास्तांस्तर्पयिष्यामि शत्रुमांसैः शरादितैः ॥ २०

कल्प्यतां मे रथः शीघ्रं क्षिप्रमानीयतां धनुः ।

अनुप्रयान्तु मां सर्वे येऽवशिष्टा निशाचराः ॥ २१

तस्य तद्वचनं श्रुत्वा महापाश्वर्षोऽब्रवीद्वचः ।

बलाध्यक्षान् स्थितांस्तत्र बलं सन्त्वय्यतामिति ॥ २२

बलाध्यक्षास्तु संरब्धा राक्षसांस्तान् गृहाद्गृहात् ।

चोदयन्तः परिययुर्लङ्कां लघुपराक्रमाः ॥ २३

ततो मुहूर्तान्निष्पेतु राक्षसा भीमदर्शनाः ।

नर्दन्तो भीमवदना नानाप्रहरणैर्भुजैः ॥ २४

असिभिः पट्टिशैः शूलैर्गदाभिर्मुसलैः शरैः ।

शक्तिभिस्तीक्ष्णधाराभिर्महद्भिः कूटमुद्गरैः ॥ २५

यष्टिभिर्विमलैश्चकैर्निशितैश्च परश्वधैः ।

भिण्डिपालैः शतघ्नीभिरन्यैश्चापि वरायुधैः ॥ २६

- अथानयद्वलाध्यक्षः सत्वरो रावणाज्ञया ।  
रथानां नियुतं साग्रं नागानां नियुतत्रयम् ॥ २७
- अश्वानां षष्टिकोट्यस्तु खरोष्ट्राणां तथैव च ।  
पदातयस्त्वसंख्याता जग्मुस्ते राजशासनात् ।  
बलाध्यक्षाश्च संस्थाप्य राज्ञः सेनां पुरस्थिताम् ॥ २८
- एतस्मिन्नन्तरे सूतः स्थापयामास तं रथम् ।  
दिव्यास्त्रवरसम्पन्नं नानालङ्कारभूषितम् ॥ २९
- नानायुधसमाकीर्णं किङ्किणीजालसंयुतम् ।  
नानारत्नपरिक्षिप्तं रत्नस्तम्भैर्विराजितम् ॥ ३०
- जाम्बूनदमयैश्चैव सहस्रकलशैर्वृतम् ।  
तं दृष्ट्वा राक्षसाः सर्वे विस्मयं परमं गताः ॥ ३१
- तं दृष्ट्वा सहस्रोत्थाय रावणो राक्षसेश्वरः ।  
कोटिसूर्यप्रतीकाशं ज्वलन्तमिव पावकम् ॥ ३२
- द्रुतं सूतसमायुक्तं युक्ताष्टतुरगं रथम् ।  
आरुरोह स तं भीमो दीप्यमानं स्वतेजसा ॥ ३३
- ततः प्रयातः सहसा राक्षसैर्बहुभिर्वृतः ।  
रावणः सत्वगांभीर्याद्धारयन्निव मेदिनीम् ॥ ३४



- रावणेनाभ्यनुज्ञातौ महापार्श्वमहोदरौ ।  
 विरूपाक्षश्च दुर्घर्षो रथानारूढस्तदा ॥ ३५
- ते तु हृष्टा विनर्दन्तो भिन्दन्त इव मेदिनीम् ।  
 नादं घोरं विमुञ्चन्तो निर्ययुर्जयकांक्षिणः ॥ ३६
- ततो युद्धाय तेजस्वी रक्षोगणबलैर्वृतः ।  
 निर्ययावुद्यतधनुः कालान्तकयमोपमः ॥ ३७
- ततः प्रजविताश्वेन रथेन स महारथः ।  
 द्वारेण निर्ययौ तेन यत्नतौ रामलक्ष्मणौ ॥ ३८
- ततो नष्टप्रभः सूर्यो दिशश्च तिमिरावृताः ।  
 द्विजाश्च नेदुघोराश्च सञ्चचालेव मेदिनी ॥ ३९
- ववर्ष रुधिरं देवश्चस्खलुस्तुर्गगाः पथि ॥ ४०
- ध्वजाग्रे न्यपतद्गृध्रो विनेदुश्चाशिवं शिवाः ॥ ४१
- नयनं चास्फुरद्दामं सव्यो बाहुरकम्पत ॥ ४२
- विवर्णं वदनं चासीत् किञ्चिदभ्रश्यत स्वरः ॥ ४३
- ततो निष्पततो युद्धे दशग्रीवस्य रक्षसः ।  
 रणे निधनशंसीनि रूपाण्येतानि जज्ञिरे ॥ ४४

अन्तरिक्षात्पपातोल्का निर्घातसमनिःस्वना ।  
विनेदुरशिवा गृध्रा वायसैरनुनादिताः ॥ ४५

एतानचिन्तयन् घोरानुत्पातान्समुपस्थितान् ।  
निर्ययौ रावणो मोहाद्व्यथार्थो कालचोदितः ॥ ४६

तेषां तु रथघोषेण राक्षसानां महात्मनाम् ।  
वानराणामपि चमूर्युद्धायैवाभ्यवर्तत ॥ ४७

तेषां तु तुमुलं युद्धं बभूव कपिरक्षसाम् ।  
अन्योन्यमाह्वयानानां क्रुद्धानां जयमिच्छताम् ॥ ४८

ततः क्रुद्धो दशग्रीवः शरैः काञ्चनभूषणैः ।  
वानराणामनीकेषु चकार कदने महत् ॥ ४९

निकृत्तशिरसः केचित् रावणेन वलीमुखाः ।  
केचिद्विच्छिन्नहृदयाः केचिच्छ्रोत्रविवर्जिताः ॥ ५०

निरुच्छ्रासा हताः केचित् केचित्पार्श्वेषु दारिताः ।  
केचिद्विभिन्नशिरसः केचिच्छुर्विवर्जिताः ॥ ५१

दशाननः क्रोधनिवृत्तनेत्रो

यतो यतोऽभ्येति रथेन संख्ये ।

ततस्ततस्तस्य शरप्रवेगं

सोढुं न शेकुर्हरिपुङ्गवास्ते ॥

५२

इति षण्णवतितमः सर्गः ॥



सप्तनवतितमः सर्गः ॥

तथा तैः कृत्तगालैस्तु दशग्रीवेण मार्गणैः ।

बभूव वसुधा तत्र प्रकीर्णा हरिभिस्तदा ॥

१

रावणस्याप्रसह्यं तं शरसम्पातमेकतः ।

न शेकुः सहितुं दीप्तं पतङ्गा ज्वलनं यथा ॥

२

तेऽर्दिता निशितैर्बाणैः क्रोशन्तो विप्रदुद्रुवुः ।

पावकार्चिःसमाविष्टा दह्यमाना यथा गजाः ॥

३

प्लवङ्गानामनीकानि महाभ्राणीव मारुतः ।

स ययौ समरे तस्मिन् विधमन् रावणः शरैः ॥

४

कदनं तरसा कृत्वा राक्षसेन्द्रो वनौकसाम् ।

आससाद ततो युद्धे राघवं त्वरितस्तदा ॥

५

सुग्रीवस्तान्कपीन्दृष्ट्वा भग्नान् विद्रवतो रणे ।  
गुल्मे सुषेणं निक्षिप्य चक्रे युद्धे द्रुतं मनः ॥ ६

आत्मनः सदृशं वीरः स तं निक्षिप्य वानरम् ।  
सुग्रीवोऽभिमुखः शत्रुं प्रतस्थे पादपायुधः ॥ ७

पार्श्वतः पृष्ठतश्चास्य सर्वे यूथाधिपाः स्वयम् ।  
अनुजहुर्महाशैलान् विविधांश्च महाद्रुमान् ॥ ८

स नर्दन् युधि सुग्रीवः स्वरेण महता महान् ।  
पातयन् विविधांश्चान्यान् जगामोत्तमराक्षसान् ॥ ९

ममन्ध च महाकायो राक्षसान्वानरेश्वरः ।  
युगान्तसमये वायुः प्रवृद्धानगमानिव ॥ १०

राक्षसानामनीकेषु शैलवर्षं ववर्ष ह ।  
अश्मवर्षं यथा मेघः पक्षिसङ्घेषु कानने ॥ ११

कपिराजविमुक्तैस्तैः शैलवर्षैस्तु राक्षसाः ।  
विकीर्णशिरसः पेतुर्निःकृता इव पर्वताः ॥ १२

अथ संक्षीयमाणेषु राक्षसेषु समन्ततः ।  
सुग्रीवेण प्रभग्नेषु पतत्सु निनदत्सु च ॥ १३

विरूपाक्षः स्वकं नाम धन्वी विश्राव्य राक्षसः ।

रथादाप्लुत्य दुर्धर्षो गजस्कन्धमुपारुहत् ॥ १४

स तं द्विरदमारुह्य विरूपाक्षो महारथः ।

विनदन् भीमनिर्हादं वानरानभ्यधावत ॥ १५

सुग्रीवे स शरान्घोरान् विससर्ज चमूमुखे ।

स्थापयामास चोद्विग्नान् राक्षसान्संप्रहर्षयन् ॥ १६

स तु विद्धः शितैर्बाणैः कपीन्द्रस्तेन रक्षसा ।

चुक्रोध स महाक्रोधो वधे चास्य मनो दधे ॥ १७

ततः पादपमुद्धृत्य शूरः सम्प्रधनो हरिः ।

अभिपत्य जघानास्य प्रमुखे तु महागजम् ॥ १८

स तु प्रहाराभिहतः सुग्रीवेण महागजः ।

अपासर्पद्धनुर्मात्रं विषसाद ननाद च ॥ १९

गजात्तु मथितात्तूर्णमपक्रम्य स वीर्यवान् ।

राक्षसोऽभिमुखः शत्रुं प्रत्युद्गम्य ततः कपिम् ॥ २०

व्यार्षभं चर्म खड्गं च प्रगृह्य लघुविक्रमः ।

भर्त्सयन्निव सुग्रीवमाससाद व्यवस्थितम् ॥ २१



- स हि तस्याभिसंकुद्धः प्रगृह्य विपुलां शिलाम् ।  
विरूपाक्षाय चिक्षेप सुग्रीवो जलदोषमाम् ॥ २२
- स तां शिलामापतन्तीं दृष्ट्वा राक्षसपुङ्गवः ।  
अपक्रम्य सुविक्रान्तो खड्गेन प्राहरत्तदा ॥ २३
- तेन खड्गप्रहारेण रक्षसा बलिना हतः ।  
मुहूर्तमभवद्वीरो विसंज्ञ इव वानरः ॥ २४
- स तदा सहस्रोत्पत्य राक्षसस्य महाहवे ।  
मुष्टिं संवर्त्य वेगेन पातयामास वक्षसि ॥ २५
- मुष्टिप्रहाराभिहतो विरूपाक्षो निशाचरः ।  
तेन खड्गेन संकुद्धः सुग्रीवस्य चमूमुखे ।  
कवचं पातयामास पद्भ्यामभिहतोऽपतत् ॥ २६
- स समुत्थाय पतितः कपिस्तस्य व्यसर्जयत् ।  
तलप्रहारमशनेः समानं भीमनिःस्वनम् ॥ २७
- तलप्रहारं तद्रक्षः सुग्रीवेण समुद्यतम् ।  
नैपुण्यान्मोचयित्वैनं मुष्टिनोरस्यताडयत् ॥ २८
- ततस्तु संकुद्धतरः सुग्रीवो वानरेश्वरः ।  
मोक्षितं चात्मनो दृष्ट्वा प्रहारं तेन रक्षसा ।  
स ददर्शान्तरं तस्य विरूपाक्षस्य वानरः ॥ २९

ततो न्यपातयत् क्रोधात् शङ्खदेशे महत्तलम् ॥ ३०

महेन्द्राशनिकल्पेन तलेनाभिहतः क्षितौ ।

पपात रुधिरक्लिन्नः शोणितं च समुद्रमन् ।

स्रोतोभ्यस्तु विरूपाक्षो जलं प्रस्रवणादिव ॥ ३१

विवृत्तनयनं क्रोधात् सफेनं रुधिराप्लुनम् ।

ददृशुस्ते विरूपाक्षं विरूपाक्षतरं कृतम् ॥ ३२

स्फुरन्तं परिवर्तन्तं पार्श्वेन रुधिरोक्षितम् ।

करुणं च विनर्दन्तं ददृशुः कपयो रिपुम् ॥ ३३

तथा तु तौ संयति संप्रयुक्तौ

तरस्विनौ वानरराक्षसानाम् ।

बलार्णवौ सस्वनतुः सुभीमं

महार्णवौ द्वाविव भिन्नवेलौ ॥ ३४

विनाशितं प्रेक्ष्य विरूपनेत्रं

महाबलं तं हरिपार्थिवेन ।

बलं समस्तं कपिराक्षसाना-

मुन्मत्तगङ्गाप्रतिमं बभूव ॥ ३५

इति सप्तमवतितमः सर्गः ॥



## अष्टनवतितमः सर्गः ॥

हन्यमाने बले तूर्णमन्योन्यं ते महामृधे ।  
सरसीव महाघर्मे सोपक्षीणे बभूवतुः ॥ १

स्वबलस्य विघातेन विरूपाक्षवधेन च ।  
बभूव द्विगुणं क्रुद्धो रावणो राक्षसाधिपः ॥ २

प्रक्षीणं तु बलं दृष्ट्वा वध्यमानं वलीमुखैः ।  
बभूवास्य व्यथा युद्धे प्रेक्ष्य दैवविपर्ययम् ॥ ३

उवाच च समीपस्थं महोदरमरिन्दमम् ॥ ४

अस्मिन्काले महाबाहो जयाशा त्वयि मे स्थिता ॥ ५

जहि शत्रुचमूं वीर दर्शयाद्य पराक्रमम् ॥ ६

भर्तृपिण्डस्य कालोऽयं निर्देष्टुं साधु युध्यताम् ॥ ७

एवमुक्तस्तथेत्युक्त्वा राक्षसेन्द्रो महोदरः ।  
प्रविवेशारिसेनां तां पतङ्ग इव पावकम् ॥ ८

ततः स कदनं चक्रे वानराणां महाबलः ।  
भर्तृवाक्येन तेजस्वी स्वेन वीर्येण चोदितः ॥ ९

वानराश्च महासत्त्वाः प्रगृह्य विपुलाः शिलाः ।  
प्रविश्यारिबलं भीमं जघ्नुस्ते रजनीचरान् ॥ १०

महोदरस्तु संक्रुद्धः शरैः काञ्चनभूषणैः ।  
चिच्छेद पाणिपादोरून् वानराणां महाहवे ॥ ११

ततस्ते वानराः सर्वे राक्षसैरदिता भृशम् ।  
दिशो दश द्रुताः केचित् केचित्सुग्रीवमाश्रिताः ॥ १२

प्रभग्नां समरे दृष्ट्वा वानराणां महाचमूम् ।  
अभिदुद्राव सुग्रीवो महोदरमनन्तरम् ॥ १३

अगृह्य विपुलं घोरां महीधरसमां शिलाम् ।  
चिक्षेप च महातेजास्तद्वधाय हरीश्वरः ॥ १४

तामापतन्तीं सहसा शिलां दृष्ट्वा महोदरः ।  
असंभ्रान्तस्ततो बाणैर्निर्बिभेद दुरासदाम् ॥ १५

रक्षसा तेन बाणौघैर्निकृता सा सहस्रधा ।  
निपपात शिला भूमौ गृध्रचक्रमिवाकुलम् ॥ १६

तां तु भिन्नां शिलां दृष्ट्वा सुग्रीवः क्रोधमूर्च्छितः ।  
सालमुत्पात्य चिक्षेप राक्षसे रणमूर्धनि ॥ १७

शरैश्च विददारैनं शूरः परपुरञ्जयः ॥ १८

स ददर्श ततः क्रुद्धः परिघं पतितं भुवि ॥ १९

आविध्य तु स तं दीप्तं परिघं तस्य दर्शयन् ।  
परिघाग्रेण वेगेन जघानास्य हयोत्तमान् ॥ २०

तस्माद्धतहयाद्वीरः सोऽवप्लुत्य महारथात् ।  
गदां जग्राह संक्रुद्धो राक्षसोऽथ महोदरः ॥ २१

गदापरिघहस्तौ तौ युधि वीरौ समीयतुः ।  
नर्दन्तौ गोवृषप्रख्यौ घनाविव सविद्युतौ ॥ २२

ततः क्रुद्धो गदां तस्मै चिक्षेप रजनीचरः ।  
ज्वलन्तीं भास्कराभासां सुग्रीवाय महोदरः ॥ २३

गदां तां सुमहाघोरामापतन्तीं महाबलः ।  
सुग्रीवो रोषताम्रक्षुः समुद्यम्य महाहवे ।  
आजघान गदां तस्य परिघेण हरीश्वरः ॥ २४

पपात स गदोद्धिन्नः परिघस्तस्य भूतले ॥ २५

ततो जग्राह तेजस्वी सुग्रीवो वसुधातलात् ।  
आयसं मुसलं घोरं सर्वतो हेमभूषितम् ॥ २६



स तमुद्यन्य चिक्षेप सोऽप्यन्यां व्याक्षिपद्गदाम् ॥ २७

भिन्नावन्योन्यमासाद्य पेततुर्धरणीतले ॥ २८

ततो भग्नप्रहरणौ मुष्टिभ्यां तौ समीयतुः ।

तेजोबलसमाविष्टौ दीप्ताविव हुताशनौ ॥ २९

जग्नतुस्तौ तदाऽन्योन्यं नेदतुश्च पुनः पुनः ॥ ३०

तलैश्चान्योन्यमाहत्य पेततुर्धरणीतले ॥ ३१

उत्पेततुस्ततस्तूर्णं जग्नतुश्च परस्परम् ॥ ३२

भुजैश्चिक्षिपतुर्वोरावन्योन्यमपराजितौ ॥ ३३

जग्नतुस्तौ श्रमं वीरौ बाहुयुद्धे परन्तपौ ॥ ३४

आजहार ततः खड्गमदूरपरिवर्तिनम् ।

राक्षसश्चर्मणा सार्धं महावेगो महोदरः ॥ ३५

तथैव च महाखड्गं चर्मणा पतितं सह ।

जग्राह वानरश्रेष्ठः सुग्रीवो वेगवत्तरः ॥ ३६

तौ तु रोषपरीताङ्गौ नर्दन्तावभ्यधावताम् ।

उद्यतासी रणे हृष्टौ युधि शस्त्रविशारदौ ॥ ३७

दक्षिणं मण्डलं चोभौ सुतूर्णं सम्परीयतुः ।

अन्योन्यमभिसंकुद्धौ जये प्रणिहिताबुभौ ॥ ३८

स तु शूरो महावेगो वीर्यश्लाघी महोदरः ।  
महाचर्मणि तं खड्गं पातयामास दुर्मतिः ॥ ३९

लम्मुत्कर्षतः खड्गं खड्गेन कपिकुञ्जरः ।  
जहार सशिरस्त्राणं कुण्डलोपहितं शिरः ॥ ४०

निकृत्तशिरसस्तस्य पतितस्य महीतले ।  
तद्धलं राक्षसेन्द्रस्य दृष्ट्वा तत्र न तिष्ठते ॥ ४१

हत्वा तं वानरैः सार्धं ननाद मुदितो हरिः ॥ ४२

चुक्रोध च दशग्रीवो बभौ हृष्टश्च राघवः ॥ ४३

विषण्णवदनाः सर्वे राक्षसा दीनचेतसः ।  
विद्रवन्ति ततः सर्वे भयवित्रस्तचेतसः ॥ ४४

महोदरं तं विनिपात्य भूमौ  
महागिरेः कीर्णमिवैकदेशम् ।  
सूर्यात्मजस्तत्र रराज लक्ष्म्या  
सूर्यः स्वतेजोभिरिवाप्रधृप्यः ॥ ४५

अथ विजयमवाप्य वानरेन्द्रः  
समरमुखे सुरयक्षसिद्धसङ्घैः ।

अवनितलगतैश्च भूतसङ्घै-

र्हरुषसमाकुलितैः स्तुतो महात्मा ॥

४६

इति अष्टनवतितमः सर्गः ॥



एकोनशततमः सर्गः ॥

महोदरे तु निहते महापार्श्वो महाबलः ।

सुग्रीवेण समीक्षयाथ क्रोधात्संरक्तलोचनः ।

अङ्गदस्य चमूं भीमां क्षोभयामास सायकैः ॥

१

स वानराणां मुख्यानामुत्तमाङ्गानि सर्वशः ।

पातयामास कायेभ्यः फलं वृन्तादिवानिलः ॥

२

केषाञ्चिदिषुभिर्बाहून् स्कन्धांश्चिच्छेद राक्षसः ।

वानराणां सुसंकुद्धः पार्श्वं केषां व्यदारयत् ॥

३

तेऽर्दिता बाणवर्षेण महापार्श्वेन वानराः ।

विषादविमुखाः सर्वे बभूवुर्गतचेतसः ॥

४

निरीक्ष्य बलमुद्विग्नमङ्गदो राक्षसार्दितम् ।

वेगं चक्रे महाबाहुः समुद्र इव पर्वणि ॥

५

आयसं परिधं गृह्य सूर्यरश्मिसमप्रभम् ।  
समरे वानरश्रेष्ठो महापार्श्वे न्यपातयत् ॥ ६

स तु तेन प्रहारेण महापार्श्वो विचेतनः ।  
ससूतः स्यन्दनात्तस्माद्विसंज्ञः प्रापतद्भुवि ॥ ७

सर्क्षराजस्तु तेजस्वी नीलाञ्जनचयोपमः ।  
निष्पत्य सुमहावीर्यः स्वाद्यूहान्मेषसन्निभात् ॥ ८

प्रगृह्य गिरिशृङ्गाभां क्रुद्धः सुविपुलां शिलाम् ।  
अश्वान् जघान तरसा स्यन्दनं च बभञ्ज तम् ॥ ९

मुहूर्तल्लब्धसंज्ञस्तु महापार्श्वो महाबलः ।  
अङ्गदं बहुभिर्बाणैर्भूयस्तं प्रत्यविध्यत ॥ १०

जाम्बवन्तं त्रिभिर्बाणैराजघान स्तनान्तरे ।  
ऋक्षराजं गवाक्षं च जघान बहुभिः शरैः ॥ ११

जाम्बवन्तं गवाक्षं च स दृष्ट्वा शरपीडितौ ।  
जग्राह परिधं घोरमङ्गदः क्रोधमूर्च्छितः ॥ १२

तस्याङ्गदः प्रकुपितो राक्षसस्य तमायसम् ।  
दूरस्थितस्य परिधं रविरश्मिसमप्रभम् ॥ १३

- द्वाभ्यां भुजाभ्यां संगृह्य भ्रामयित्वा च वेगवान् ।  
 महापार्श्वस्य चिक्षेप वधार्थं वालिनः सुतः ॥ १४
- स तु क्षिप्तो बलवता परिघस्तस्य रक्षसः ।  
 धनुश्च सशरं हस्ताच्छिरस्त्रं चाप्यपातयत् ॥ १५
- तं समासाद्य वेगेन वालिपुत्रः प्रतापवान् ।  
 तलेनाभ्यहनत्क्रुद्धः कर्णमूले सकुण्डले ॥ १६
- स तु क्रुद्धो महावेगो महापार्श्वो महाद्युतिः ।  
 करेणैकेन जग्राह सुमहान्तं परश्वधम् ॥ १७
- तं तैलघौतं विमलं शैलसारमयं दृढम् ।  
 राक्षसः परमक्रुद्धो वालिपुत्रे न्यपातयत् ॥ १८
- तेन वामांसफलके भृशं प्रत्यवपादितम् ।  
 अङ्गदो मोक्षयामास सरोषः स परश्वधम् ॥ १९
- स वीरो वज्रसङ्काशमङ्गदो मुष्टिमात्मनः ।  
 संवर्तयत्सुसंक्रुद्धः पितुस्तुल्यपराक्रमः ॥ २०
- राक्षसस्य स्तनाभ्याशे घर्मज्ञो हृदयं प्रति ।  
 इन्द्राशनिसमस्पर्शं स मुष्टिं विन्यपातयत् ॥ २१



तेन तस्य निपातेन राक्षसस्य महामृधे ।	
पफाल हृदयं चाशु स पपात हतो भुवि ॥	२२
तस्मिन्निपतिते भूमौ तत्सैन्यं संप्रचुक्षुभे ॥	२३
अभवच्च महान्क्रोधः समरे रावणस्य तु ॥	२४
वानराणां च हृष्टानां सिंहनादश्च पुष्कलः ।	
स्फोटयन्निव शब्देन लङ्कां साट्टालगोपुराम् ।	
महेन्द्रेणेव देवानां नादः समभवन्महान् ॥	२५

अथेन्द्रशत्रुस्त्रिदिवालयानां

वनौकसां चैव महाप्रणादम् ।

श्रुत्वा सरोषं युधि राक्षसेन्द्रः

पुनश्च युद्धाभिमुखोऽवतस्थे ॥ २६

इति एकोनशततमः सर्गः ॥



शततमः सर्गः ॥

तस्मिंश्च निहते वीरे विरूपाक्षे महाबले ।

महोदरमहापार्श्वौ हतौ दृष्ट्वा तु राक्षसौ ।

आविवेश महान् क्रोधो रावणं तं महामृधे ॥ १

सूतं सञ्चोदयामास वाक्यं चेदमुवाच ह ॥ २

निहतानाममात्यानां रुद्धस्य नगरस्य च ।

दुःस्वमेषोऽपनेष्यामि हत्वा तौ रामलक्ष्मणौ ॥ ३

रामवृक्षं रणे हन्मि सीतापुष्पफलप्रदम् ।

प्रशाखा यस्य सुग्रीवो जाम्बवान्कुमुदो नलः ॥ ४

मैन्दश्च द्विविदश्चैव ह्यङ्गदो गन्धमादनः ।

हनूमांश्च सुषेणश्च सर्वे च हरियूथपाः ॥ ५

स दिशो दश घोषेण रथस्यातिरथो महान् ।

नादयन् प्रययौ तूर्णं राघवं चाभ्यवर्तत ॥ ६

पूरिता तेन शब्देन सनदीगिरिकानना ।

सञ्चचाल मही सर्वा सवराहमृगद्विपा ॥ ७

तामसं च महाघोरं चकारास्त्रं सुदारुणम् ।

निर्हृदाह कपीन्सर्वान् ते प्रपेतुः समन्ततः ॥ ८

उत्पपात रजो घोरं तैर्मग्नैः संप्रधावितैः ॥ ९

न हि तत् सहितुं शेकुर्ब्रह्मणा निर्मितं स्वयम् ॥ १०

तान्यनीकान्यनेकानि रावणस्य शरोत्तमैः ।

दृष्ट्वा भ्रमानि शतशो राघवः पर्यवस्थितः ॥ ११

ततो राक्षसशार्दूलो विद्राव्य हरिवाहिनीम् ।  
स ददर्श ततो रामं तिष्ठन्तमपराजितम् ॥ १२

लक्ष्मणेन सह भ्रात्रा विष्णुना वासवं यथा ।  
आलिखन्तमिवाकाशमवष्टभ्य महद्धनुः ।  
पद्मपत्रविशालाक्षं दीर्घबाहुमरिन्दमम् ॥ १३

ततो रामो महातेजाः सौमित्रिसहितो बली ।  
वानरांश्च रणे भग्नानापतन्तं च रावणम् ।  
समीक्ष्य राघवो हृष्टो मध्ये जग्राह कर्मुकम् ॥ १४

विस्फारयितुमारोभ ततः स धनुरुत्तमम् ।  
महावेगं महानादं निर्भिन्दन्निव मेदिनीम् ॥ १५

रावणस्य च बाणौघै रामविस्फारितेन च ।  
शब्देन राक्षसास्ते च पेतुश्च शतशस्तदा ॥ १६

तयोः शरपथं प्राप्तो रावणो राजपुत्रयोः ।  
स बभौ च यथा राहुः समीपे शशिसूर्ययोः ॥ १७

तमिच्छन् प्रथमं योद्धुं लक्ष्मणो निशितैः शरैः ।  
मुमोच धनुरायम्य शरानग्निशिखोपमान् ॥ १८

तान्मुक्तमात्रानाकाशे लक्ष्मणेन धनुष्मता ।  
बाणान्बाणैर्महातेजा रावणः प्रत्यवारयत् ॥ १९

एकमेकेन बाणेन त्रिभिल्लीन्दशभिर्दश ।  
लक्ष्मणस्य प्रचिच्छेद दर्शयन्पाणिलाघवम् ॥ २०

अभ्यतिक्रम्य सौमित्रिं रावणः समितिञ्जयः ।  
आससाद ततो रामं स्थितं शैलमिवाचलम् ॥ २१

स संख्ये राममासाद्य क्रोधसंरक्तलोचनः ।  
व्यसृजच्छरवर्षाणि रावणो राघवोपरि ॥ २२

शरधारास्ततो रामो रावणस्य धनुश्च्युताः ।  
दृष्ट्वापाततः शीघ्रं भल्लान्जग्राह सत्वरम् ॥ २३

तान्शरौघांस्ततो भल्लैस्तीक्ष्णैश्चिच्छेद राघवः ।  
दीप्यमानान्महाघोरान् कुद्धानाशीविषानिव ॥ २४

राघवो रावणं तूर्णे रावणो राघवं तदा ।  
अन्योन्यं विविधैस्तीक्ष्णैः शरैरभिववर्षतुः ॥ २५

चेरतुश्च चिरं चित्रं मण्डलं सव्यदक्षिणम् ।  
बाणवेगात्समुत्क्षिप्तावन्योन्यमपराजितौ ॥ २६

तयोर्भूतानि विलेसुर्युगपत्संप्रयुध्यतोः ।

रौद्रयोः सायकमुचोर्धमान्तकनिकाशयोः ॥ २७

सन्ततं विविधैर्बर्णैर्बभूव गगनं तदा ।

घनैरिवातपापाये वियुन्मालासमाकुलैः ॥ २८

गवाक्षितमिवाकाशं बभूव शरवृष्टिभिः ॥

२९

महावेगैः सुतीक्ष्णम्रैर्गृध्रपतैः सुवाजितैः ।

शरान्धकारं तौ भीमं चक्रतुः समरं तदा ।

गतेऽस्तं तपने चापि महामेघाविवोत्थितौ ॥ ३०

बभूव तुमुलं युद्धमन्योन्यवधकाक्षिणोः ।

अनासाद्यमचिन्त्यं च वृत्रवासवयोरिव ॥ ३१

उभौ हि परमेष्वासावुभौ शस्त्रविशारदौ ।

उभावस्त्रविदां मुख्यावुभौ युद्धे विचेरतुः ॥ ३२

उभौ हि येन व्रजतस्तेन तेन शरोर्मयः ।

ऊर्मयो वायुना विद्धा जग्मुः सागरयोरिव ॥ ३३

ततः संसक्तहस्तस्तु रावणो लोकरावणः ।

नाराचमालां रामस्य ललाटे प्रत्यमुञ्चत ॥ ३४



रौद्रचापप्रयुक्तां तां नीलोत्पलदलप्रभाम् ।

शिरसा धारयन् रामो न व्यथां प्रत्यपद्यत ॥ ३५

अथ मन्त्रानभिजपन् रौद्रमस्त्रमुदीरयन् ।

शरान्भूयः समादाय रामः क्रोधसमन्वितः ।

मुमोच च महातेजाश्चापमायम्य वीर्यवान् ॥ ३६

ते महामेषसङ्काशे कवचे पतिताः शराः ।

अवध्ये राक्षसेन्द्रस्य व्यथां नाजनयंस्तदा ॥ ३७

पुनरेवाथ तं रामो रथस्थं राक्षसाधिपम् ।

ललाटे परमास्त्रेण सर्वास्त्रकुशलो रणे ॥ ३८

ते भित्वा बाणरूपाणि पञ्चशीर्षा इवोरगाः ।

श्वसन्तो विविशुर्भूमिं रावणप्रतिकूलिताः ॥ ३९

निहत्य राघवस्यास्त्रं रावणः क्रोधमूर्च्छितः ।

आसुरं सुमहाघोरमस्त्रं प्रादुश्चकार ह ॥ ४०

सिंहव्याघ्रमुखांश्चान्यान् कङ्ककाकमुखानपि ।

गृध्रश्येनमुखांश्चापि सृगालवदनांस्तथा ॥ ४१

ईहामृगमुखांश्चान्यान् व्यादितास्यान्भयानकान् ।

पञ्चास्यान् लेलिहानांश्च ससर्ज निशितान् शरान् ॥ ४२

शरान्खरमुखांश्चान्यान् वराहमुखसंस्थितान् ।  
 श्वानकुक्कुटवक्त्रांश्च मकराशीविषाननान् ॥ ४३

एतानन्यांश्च मायावी ससर्ज निशितान्शरान् ।  
 रामं प्रति महातेजाः क्रुद्धः सर्प इव श्वसन् ॥ ४४

आसुरेण समाविष्टः सोऽस्त्रेण रघुनन्दनः ।  
 ससर्जस्त्रं महोत्साहः पावकं पावकोपमः ॥ ४५

अग्निदीप्तमुखान्बाणान् तथा सूर्यमुखानपि ।  
 चन्द्रार्धचन्द्रवक्त्रांश्च धूमकेतुमुखानपि ॥ ४६

महानक्षत्रवक्त्रांश्च महोरकामुखसंस्थितान् ।  
 विद्युज्जिह्वोपमांश्चान्यान् ससर्ज निशितान्शरान् ॥ ४७

ते रावणशरा घोरा राघवास्त्रसमाहताः ।  
 विरूयं जग्मुराकाशे जग्मुश्चैव सहस्रशः ॥ ४८

तदस्त्रं निहतं दृष्ट्वा रामेणाक्लिष्टकर्मणा ।  
 दृष्ट्वा नेदुस्ततःसर्वे कपयः कामरूपिणः ।  
 सुग्रीवप्रमुखा वीराः परिवार्य तु राघवम् ॥ ४९


ततस्तदस्त्रं विनिहत्य राघवः

प्रसह्य तद्रावणबाहुनिःसृतम् ।

मुदान्वितो दाशरथिर्महाहवे  
विनेदुरुच्चैर्मुदिताः कपीश्वराः ॥

५०

इति शततमः सर्गः ॥



एकोत्तरशततमः सर्गः ॥

तस्मिन्प्रतिहतेऽस्त्रे तु रावणो राक्षसाधिपः ।  
क्रोधं च द्विगुणं चक्रे क्रोधाच्चामनन्तरम् ॥

१

मयेन विहितं रौद्रमन्यदस्त्रं महाद्युतिः ।  
उत्सृष्टुं रावणो घोरं राघवाय प्रचक्रमे ॥

२

ततः शूलानि निश्चेरुर्गदाश्च मुसलानि च ।  
कार्मुकाद्दीप्यमानानि वज्रसाराणि सर्वशः ॥

३

मुद्गराः कूटपाशाश्च दीप्ताश्चाशनयस्तथा ।  
निष्पेतुर्विविधास्तीक्ष्णा वाता इव युगक्षये ॥

४

तदस्त्रं राघवः श्रीमानुत्तमास्त्रविदां वरः ।  
जघान परमास्त्रेण गान्धर्वेण महाद्युतिः ॥

५

तस्मिन्प्रतिहतेऽस्त्रे तु राघवेण महात्मना ।  
रावणः क्रोधताम्राक्षः सौरमल्लमुदैरयत् ॥ ६

ततश्चक्राणि निष्पेतुर्मास्वराणि महान्ति च ।  
कार्मुकाद्भीमवेगस्य दशग्रीवस्य धीमतः ॥ ७

तैरासीद्गगनं दीप्तं सम्पतद्भिरितस्ततः ।  
पतद्भिश्च दिशो दीप्ताश्चन्द्रसूर्यग्रहैरिव ॥ ८

तानि चिच्छेद बाणौघैश्चक्राणि स तु राघवः ।  
आयुधानि च चित्राणि रावणस्य चमूमुखे ॥ ९

तदस्त्रं तु हतं दृष्ट्वा रावणो राक्षसाधिपः ।  
विव्याध दशभिर्बाणै रामं सर्वेषु मर्मसु ॥ १०

स विद्धो दशभिर्बाणैर्महाकार्मुकनिःसृतैः ।  
रावणेन महातेजा न प्राकम्पत राघवः ॥ ११

ततो विव्याध गात्रेषु सर्वेषु समितिञ्जयः ।  
राघवस्तु सुसंकुद्धो रावणं बहुभिः शरैः ॥ १२

एतस्मिन्नन्तरे क्रुद्धो राघवस्यानुजो बली ।  
लक्ष्मणः सायकान्सप्त जग्राह परवीरहा ॥ १३

- तैः सायकैर्महावेगैः रावणस्य महाद्युतिः ।  
ध्वजं मनुष्यशीर्षं तु तस्य चिच्छेद नैकधा ॥ १४
- सारथेश्चापि बाणेन शिरो ज्वलितकुण्डलम् ।  
जहार लक्ष्मणः श्रीमान् नैर्ऋतस्य महाबलः ॥ १५
- तस्य बाणैश्च चिच्छेद घनुर्गजकरोपमम् ।  
लक्ष्मणो राक्षसेन्द्रस्य पञ्चभिर्निशितै शरैः ॥ १६
- नीलमेषनिभांशस्य सदश्वान्पर्वतोपमान् ।  
जघानाप्लुत्य गदया रावणस्य विभीषणः ॥ १७
- हताश्वद्वेगवान्वेगादवप्लुत्य महारथात् ।  
क्रोधमाहारयत् तीव्रं भ्रातरं प्रति रावणः ॥ १८
- ततः शक्तिं महाशक्तिर्दोस्तां दीप्ताशनीमिव ।  
विभीषणाय चिक्षेप राक्षसेन्द्रः प्रतापवान् ॥ १९
- अप्राप्तामेव तां बाणैस्त्रिभिश्चिच्छेद लक्ष्मणः ॥ २०
- अथोदतिष्ठत्सन्नादो वानराणां तदा रणे ॥ २१
- सा पपात त्रिधा छिन्ना शक्तिः काञ्चनमालिनी ।  
सविस्फुलिङ्गा ज्वलिता महोरकेव दिवश्च्युता ॥ २२



- ततः संभाविततरां कालेनापि दुरासदाम् ।  
जग्राह विपुलां शक्तिं दीप्यमानां स्वतेजसा ॥ २३
- सा वेगिता बलवता रावणेन दुरासदा ।  
ज्वाल सुमहाघोरा शक्राशनिसमप्रभा ॥ २४
- एतस्मिन्नन्तरे वीरो लक्ष्मणस्तं विभीषणम् ।  
प्राणसंशयमापन्नं तूर्णमभ्यवपद्यत ॥ २५
- तं विमोक्षयितुं वीरश्चापमायम्य लक्ष्मणः ।  
रावणं शक्तिहस्तं वै शरवर्षैरवाकिरत् ॥ २६
- कीर्यमाणः शरौघेण विसृष्टेन महात्मना ।  
स प्रहर्तुं मनश्चक्रे विमुखीकृतविक्रमः ॥ २७
- मोक्षितं भ्रातरं दृष्ट्वा लक्ष्मणेन स रावणः ।  
लक्ष्मणाभिमुखस्तिष्ठन्निदं वचनमब्रवीत् ॥ २८
- मोक्षितस्ते बलश्लाघिन् यस्मादेवं विभीषणः ।  
विमुच्य राक्षसं शक्तिस्त्वयीयं विनिपात्यते ॥ २९
- एषा ते हृदयं भित्वा शक्तिर्लोहितलक्षणा ।  
मद्बाहुपरिघोत्सृष्टा प्राणानादाय यास्यति ॥ ३०

इत्येवमुक्त्वा तां शक्तिमष्टघण्टां महास्वनाम् ।

मयेन मायाविहिताममोघां शत्रुघातिनीम् ॥ ३१

लक्ष्मणाय समुद्दिश्य ज्वलन्तीमिव तेजसा ।

रावणः परमक्रुद्धश्चिक्षेप च ननाद च ॥ ३२

सा क्षिप्ता भीमवेगेन शक्राशनिसमस्वना ।

शक्तिरभ्यपतद्वेगालक्ष्मणं रणमूर्धनि ॥ ३३

तामनुव्याहरच्छक्तिमापतन्तीं स राघवः ।

स्वस्त्यस्तु लक्ष्मणायेति मोघा भव हतोद्यमा ॥ ३४

रावणेन रणे शक्तिः क्रुद्धेनाशीविषोपमा ।

मुक्ताऽशूरस्यभीतस्य लक्ष्मणस्य ममज्ज सा ॥ ३५

न्यपतत् सा महावेगा लक्ष्मणस्य महोरसि ।

जिह्वोरगराजस्य दीप्यमाना महाद्युतिः ॥ ३६

ततो रावणवेगेन सुदूरमवगाढया ।

शक्त्या निर्भिन्नहृदयः पपात भुवि लक्ष्मणः ॥ ३७

तदवस्थं समीपस्थो लक्ष्मणं प्रेक्ष्य राघवः ।

भ्रातृस्नेहान्महातेजा विषण्णहृदयोऽभवत् ॥ ३८

स मुहूर्तमनुध्याय बाष्पव्याकुललोचनः ।  
बभूव संरब्धतरो युगान्त इव पावकः ॥ ३९

न विषादस्य कालोऽयमिति सञ्चिन्त्य राघवः ।  
चक्रे सुतुमुलं युद्धं रावणस्य वधे धृतः ।  
सर्वयत्नेन महता लक्ष्मणं संनिरीक्ष्य च ॥ ४०

स ददर्श ततो रामः शक्त्या भिन्नं महाहवे ।  
लक्ष्मणं रुधिरादिग्धं सपन्नगमिवाचलम् ॥ ४१

तामपि प्रहितां शक्तिं रावणेन बलीयसा ।  
यत्नतस्ते हरिश्रेष्ठा न शेकुरवमर्दितुम् ।  
अर्दिताश्चैव बाणौघैः क्षिप्रहस्तेन रक्षसा ॥ ४२

सौमित्रि सा विनिर्भिद्य प्रविष्टा घरणीतलम् ॥ ४३

तां कराभ्यां परामृश्य रामः शक्तिं भयावहाम् ।  
बभञ्ज समरे क्रुद्धो बलवान् विचकर्ष च ॥ ४४

तस्य निष्कर्षतः शक्तिं रावणेन बलीयसा ।  
शराः सर्वेषु गात्रेषु पातिता मर्मभेदिनः ॥ ४५

अचिन्तयित्वा तान्बाणान् समाश्लिष्य च लक्ष्मणम् ।  
अब्रवीच्च हनूमन्तं सुग्रीवं चैव राघवः ॥ ४६

- लक्ष्मणं परिवार्येह तिष्ठध्वं वानरोत्तमाः ॥ ४७
- पापात्माऽयं दशग्रीवो बध्यतां पापनिश्चयः ॥ ४८
- पराक्रमस्य कालोऽयं संप्राप्तो मे चिरेप्सितः ।  
कांक्षतश्चातकस्येव घर्मान्ते मेघदर्शनम् ॥ ४९
- अस्मिन्मुहूर्ते नचिरात् सत्यं प्रतिशृणोमि वः ॥ ५०
- अरावणमरामं वा जगद्द्रक्ष्यथ वानराः ॥ ५१
- राज्यनाशं वने वासं दण्डके परिधावनम् ।  
वैदेह्याश्च परामर्शं रक्षोभिश्च समागमम् ॥ ५२
- प्राप्तं दुःखं महद्घोरं क्लेशं च निरयोपमम् ।  
अद्य सर्वमहं त्यक्ष्ये निहत्वा रावणं रणे ॥ ५३
- यदर्थं वानरं सैन्यं समानीतमिदं मया ।  
सुग्रीवश्च कृतो राज्ये निहत्वा वालिनं रणे ॥ ५४
- यदर्थं सागरः क्रान्तः सेतुर्बद्धश्च सागरे ।  
सोऽयमद्य रणे पापश्चक्षुर्विषयमागतः ॥ ५५
- चक्षुर्विषयमागम्य नायं जीवितुमर्हति ।  
दृष्टिं दृष्टिविषस्येव सर्पस्य मम रावणः ॥ ५६

स्वस्थाः पश्यत दुर्धर्षा युद्धं वानरपुङ्गवाः ।

आसीनाः पर्वताग्रेषु ममेदं रावणस्य च ॥

५७

अद्य रामस्य रामत्वं पश्यन्तु मम संयुगे ।

त्रयो लोकाः सगन्धर्वाः सदेवाः सर्षिचारणाः ॥

५८

अद्य कर्म करिष्यामि यलोकाः सचराचराः ।

सदेवाः कथयिष्यन्ति यावद्भूमिर्धरिष्यति ।

समागम्य सदा लोके यथा युद्धं प्रवर्तितम् ॥

५९

एवमुक्त्वा शितैर्बाणैस्तप्तकाञ्चनभूषणैः ।

आजघान दशग्रीवं रणे रामः समाहितः ॥

६०

अथ प्रदीप्तैर्नाराचैर्मुसलैश्चापि रावणः ।

अभ्यवर्षत् तदा रामं धाराभिरिव तोयदः ॥

६१

रामरावणमुक्तानामन्योन्यमभिनिघ्नताम् ।

वराणां च शराणां च बभूव तुमुलः स्वनः ॥

६२

ते भिन्नाश्च विकीर्णाश्च रामरावणयोः शराः ।

अन्तरिक्षात्प्रदीप्ताग्रा निपेतुर्धरणीतले ॥

६३

तयोज्यातलनिर्घोषो रामरावणयोर्महान् ।

प्रासनः सर्वभूतानां संबभूवादभुतोपमः ॥

६४



स कीर्यमाणः शरजालवृष्टिभि-  
र्महात्मना दीप्तधनुष्मताऽर्दितः ।

भयात्प्रदुद्राव समेत्य रावणो

यथाऽनिलेनाभिहतो बलाहकः ॥

६५

इति एकोत्तरशततमः सर्गः ॥



द्व्युत्तरशततमः सर्गः ॥

शक्त्या विनिहतं दृष्ट्वा रावणेन बलीयसा ।

लक्ष्मणं समरे शूरं रुधिरौघपरिप्लुतम् ॥

१

स दत्त्वा तुमुलं युद्धं रावणस्य दुरात्मनः ।

विसृजन्नेव बाणौघान् सुषेणं वाक्यमब्रवीत् ॥

२

एष रावणवीर्येण लक्ष्मणः पतितः क्षितौ ।

सर्ववद्वेष्टते वीरो मम शोकमुदीरयन् ॥

३

शोणितार्द्रमिमं वीरं प्राणैरिष्टतमं मम ।

पश्यतो मम का शक्त्योर्दुधुं पर्याकुलात्मनः ॥

४

अयं स समरश्लाघी भ्राता मे शुभलक्षणः ।

यदि पञ्चत्वमापन्नः प्राणैर्मे किं सुखेन च ॥

५

लज्जतीव हि मे वीर्यं भ्रश्यतीव कराद्धनुः ।  
सायका व्यवसीदन्ति दृष्टिर्वाष्पवशं गता ।  
अवसीदन्ति गात्राणि स्वप्नयाने नृणामिव ॥ ६

चिन्ता मे वर्धते तीव्रा मुमूर्षा चोपजायते ।  
भ्रातरं निहतं दृष्ट्वा रावणेन दुरात्मना ॥ ७

विनिष्टनन्तं दुःखार्तं मर्मण्यभिहतं भृशम् ।  
राघवो भ्रातरं दृष्ट्वा प्रियं प्राणं बहिश्चरम् ।  
दुःखेन महताऽऽविष्टो ध्यानशोकपरायणः ॥ ८

परं विषादमापन्नो विललापाकुलेन्द्रियः ॥ ९

न हि युद्धेन मे कार्यं नैव प्राणैर्न सीतया ।  
भ्रातरं निहतं दृष्ट्वा लक्ष्मणं रणपांसुषु ॥ १०

किं मे राज्येन किं प्राणैर्युद्धे कार्यं न विद्यते ।  
यत्रायं निहतः शेते रणमूर्धनि लक्ष्मणः ॥ ११

देशे देशे कलत्राणि देशे देशे च बान्धवाः ।  
तं तु देशं न पश्यामि यत्र भ्राता सहोदरः ॥ १२

इत्येवं विलपन्तं तं शोकविह्वलितेन्द्रियम् ।  
विवेष्टमानं करुणमुच्छ्वसन्तं पुनः पुनः ।  
राममाश्वासयन् वीरः सुपेणो वाक्यमब्रवीत् ॥ १३

न मृतोऽयं महाबाहो लक्ष्मणो लक्ष्मिवर्धनः ॥ १४

न चास्य विकृतं वक्त्रं नापि श्यावं न निष्प्रभम् ॥ १५

सुप्रभं च प्रसन्नं च मुखमस्याभिलक्ष्यते ॥ १६

षड्भरक्ततलौ हस्तौ सुप्रसन्ने च लोचने ॥ १७

एवं न विद्यते रूपं गतासूनां विशां पते ॥ १८

दीर्घायुषस्तु ये मर्त्यास्तेषां तु मुखमीदृशम् ॥ १९

नायं प्रेतत्वमापन्नो लक्ष्मणो लक्ष्मिवर्धनः ॥ २०

मा विषादं कृथा वीर सप्राणोऽयमरिन्दमः ॥ २१

आख्यास्यते प्रसुप्तस्य सस्तगात्रस्य भूतले ।

सोच्छ्वासं हृदयं वीर कम्पमानं मुहुर्मुहुः ॥ २२

एषमुक्त्वा तु वाक्यज्ञः सुषेणो राघवं वचः ।

समीपस्थमुवाचेदं हनूमन्तं महाकपिम् ॥ २३

सौम्य शीघ्रमितो याहि शैलमोषधिपर्वतम् ।

पूर्वं ते कथितो योऽसौ वीर जाम्बवता शुभः ॥ २४

दक्षिणे शिखरे तस्य जातमोषधिमानय ।

विशल्यकरणीं नाम विशल्यकरणीं शुभाम् ॥ २५

सावर्णकरणीं चापि तथा सञ्जीवनीमपि ।  
सन्धानकरणीं चापि गत्वा शीघ्रमिहानय ।  
सञ्जीवनार्थं वीरस्य लक्ष्मणस्य महात्मनः ॥ २६

इत्येवमुक्तो हनुमान् गत्वा चौषधिपर्वतम् ।  
चिन्तामभ्यगमच्छीमानजानंस्तां महौषधिम् ॥ २७

तस्य बुद्धिः समुत्पन्ना मारुतेरमितौजसः ।  
इदमेव गमिष्यामि गृहीत्वा शिखरं गिरेः ॥ २८

अस्मिन् हि शिखरे जातामोषधीं तां सुखावहाम् ।  
प्रतर्केणावगच्छामि सुषेणोऽप्येवमब्रवीत् ॥ २९

अगृह्य यदि गच्छामि विशल्यकरणीमहम् ।  
कालात्ययेन दोषः स्यात् वैक्लव्यं च महद्भवेत् ॥ ३०

इति सञ्चिन्त्य हनुमान् गत्वा क्षिप्रं महाबलः ।  
आसाद्य पर्वतश्रेष्ठं त्रिः प्रक्रम्य गिरेस्तटम् ॥ ३१

फुल्लनानातरुगणं समुत्पाद्य महाबलः ।  
गृहीत्वा हरिशार्दूलो हस्ताभ्यां समतोलयत् ॥ ३२

स नीलमिव जीमूतं तोयपूर्णं नभःस्थलात् ।  
आपपात गृहीत्वा तु हनुमान् शिखरं गिरेः ॥ ३३

- समागम्य महावेगः संन्यस्य शिखरं गिरेः ।  
विश्रम्य किञ्चिद्धनुमान् सुषेणमिदमब्रवीत् ॥ ३४
- ओषधीं नावगच्छामि तामहं हरिपुङ्गव ॥ ३५
- तदिदं शिखरं कृत्स्नं गिरेस्तस्याहृतं मया ॥ ३६
- एवं कथयमानं तं प्रशस्य पवनात्मजम् ।  
सुषेणो वानरश्रेष्ठो जग्राहोत्पाद्य चौषधीम् ॥ ३७
- विस्मितास्तु बभूवुस्ते रणे वानरराक्षसाः ।  
दृष्ट्वा हनुमतः कर्म सुरैरपि सुदुष्करम् ॥ ३८
- ततः संक्षोदयित्वा तामोषधीं वानरोत्तमः ।  
लक्ष्मणस्य ददौ नस्तः सुषेणः सुमहाद्युतेः ॥ ३९
- सशल्यस्तां समाग्राय लक्ष्मणः परवीरहा ।  
विशल्यो विरुजः शीघ्रमुदतिष्ठन्महीतलात् ॥ ४०
- तमुत्थितं ते हरयो भूतलात्प्रेक्ष्य लक्ष्मणम् ।  
साधु साध्विति सुप्रीताः सुषेणं प्रत्यपूजयन् ॥ ४१
- एह्येहीत्यब्रवीद्रामो लक्ष्मणं परवीरहा ॥ ४२
- सस्त्रजे स्नेहगाढं च बाष्पपर्याकुलेक्षणः ॥ ४३



अब्रवीच्च परिष्वज्य सौमित्रि राघवस्तदा ॥ ४४

दिष्ट्या त्वां वीर पश्यामि मरणात्पुनरागतम् ॥ ४५

न हि मे जीवितेनार्थः सीतया चापि लक्ष्मण ।

को हि मे विजयेनार्थस्त्वयि पञ्चत्वमागते ॥ ४६

इत्येवं वदतस्तस्य राघवस्य महात्मनः ।

खिन्नः शिथिलया वाचा लक्ष्मणो वाक्यमब्रवीत् ॥ ४७

तां प्रतिज्ञां प्रतिज्ञाय पुरा सत्यपराक्रम ।

लघुः कश्चिदिवासत्वो नैवं वक्तुमिदार्हसि ॥ ४८

न हि प्रतिज्ञां कुर्वन्ति वितथां साधवोऽनघ ।

लक्षणं हि महत्त्वस्य प्रतिज्ञापरिपालनम् ॥ ४९

नैराश्यमुपगन्तुं वै तदलं मत्कृतेऽनघ ॥ ५०

वधेन रावणस्याद्य प्रतिज्ञामनुपालय ॥ ५१

न जीवन् यास्यते शत्रुस्तव बाणपथं गतः ।

नर्दतस्तीक्ष्णदंष्ट्रस्य सिंहस्येव महागजः ॥ ५२

अहं तु वधमिच्छामि शीघ्रमस्य दुरात्मनः ।

यावदस्तं न यात्येषः कृतकर्मा दिवाकरः ॥ ५३

यदि वधमिच्छसि रावणस्य संख्ये

यदि च कृतां त्वमिहेच्छसि प्रतिज्ञाम् ।

यदि तव राजसुताऽभिलाषः

कुरु च वचो मम शीघ्रमद्य वीर ॥

५४

इति द्रव्युत्तरशततमः सर्गः ॥



अ्युत्तरशततमः सर्गः ॥



लक्ष्मणेन तु तद्वाक्यमुक्तं श्रुत्वा स राघवः ।

संदधे परवीरघ्नो धनुरादाय वीर्यवान् ॥

१

रावणाय शरान् घोरान् विससर्ज चमूमुखे ॥

२

अथान्यं रथमारुह्य रावणो राक्षसाधिपः ।

अभ्यद्रवत काकुत्स्थं स्वर्भानुरिव भास्करम् ॥

३

दशग्रीवो रथस्थस्तु रामं वज्रोपमैः शरैः ।

आजघान महाघोरैर्धाराभिरिव तोयदः ॥

४

दीप्तपावकसङ्काशैः शरैः काञ्चनभूषणैः ।

निर्विभेद रणे रामो दशग्रीवं समाहितम् ॥

५

भूमौ स्थितस्य रामस्य रथस्थस्य च रक्षसः ।

न समं युद्धमित्याहुर्देवगन्धर्वदानवाः ॥ ६

ततः काञ्चनचित्राङ्गः किङ्किणीशतभूषितः ।

करुणादित्यसङ्काशो वैडूर्यमयकूबरः ॥ ७

सदश्वैः काञ्चनापीडैर्युक्तः श्वेतप्रकीर्णकैः ।

हरिभिः सूर्यसङ्काशैर्हमजालविभूषितैः ।

रुक्मवेणुध्वजः श्रीमान् देवराजरथो वरः ॥ ८

देवसजेन सन्दिष्टो रथमारुह्य मातलिः ।

अभ्यवर्तत काकुत्स्थमवतीर्य त्रिविष्टपात् ॥ ९

अब्रवीच्च तदा रामं सप्रतोदो रथे स्थितः ।

प्राञ्जलिर्मातलिर्वाक्यं सहस्राक्षस्य सारथिः ॥ १०

सहस्राक्षेण काकुत्स्थ रथोऽयं विजवाय ते ।

दत्तस्तव महासत्त्व श्रीमान् शत्रुनिर्बहण ॥ ११

इदमैन्द्रं महच्चापं कवचं चाग्निसन्निभम् ।

शराश्चादित्यसङ्काशाः शक्तिश्च विमला शिता ॥ १२

आरुह्येमं रथं वीर राक्षसं जहि रावणम् ।

मया सारथिना राजन् महेन्द्र इव दानवान् ॥ १३

इत्युक्तः सम्परिक्रम्य रथं समभिवाद्य च ।

आरुरोह तदा रामो लोकान् लक्ष्म्या विराजयन् ॥ १४

तद्वभूवादभुतं युद्धं द्वैरथं रोमहर्षणम् ।

रामस्य च महाबाहो रावणस्य च रक्षसः ॥ १५

स गान्धर्वेण गान्धर्वे दैवं दैवेन राघवः ।

अस्त्रं राक्षसराजस्य जघान परमास्त्रवित् ॥ १६

अस्त्रं तु परमं घोरं राक्षसं राक्षसाधिपः ।

ससर्ज परमक्रुद्धः पुनरेव निशाचरः ॥ १७

ते रावणघनुमुक्ताः शराः काञ्चनभूषणाः ।

अभ्यवर्तन्त काकुत्स्थं सर्पा भूत्वा महाविषाः ॥ १८

ते दीप्तवदना दीप्तं वमन्तो ज्वलनं मुखैः ।

राममेवाभ्यवर्तन्त व्यादितास्या भयानकाः ॥ १९

तैर्वासुकिसमस्पर्शैर्दीप्तभोगैर्महाविषैः ।

दिशश्च सन्तताः सर्वाः प्रदिशश्च समावृताः ॥ २०

तान्दृष्ट्वा पन्नगान् रामः समापतत आहवे ।

अस्त्रं गारुत्मतं घोरं प्रादुश्चक्रे भयावहम् ॥ २१

- ते राघवशरा मुक्ता रुक्मपुङ्खाः शिखिप्रभाः ।  
सुपर्णाः काञ्चना भूत्वा विचेरुः सर्पशत्रवः ॥ २२
- ते तान्सर्वान्शरान् जघ्नुः सर्परूपान्महाजवान् ।  
सुपर्णरूपा रामस्य विशिखाः कामरूपिणः ॥ २३
- अस्त्रे प्रतिहते क्रुद्धो रावणो राक्षसाधिपः ।  
अभ्यवर्षत्तदा रामं घोराभिः शरवृष्टिभिः ॥ २४
- ततः शरसहस्रेण राममक्लिष्टकारिणम् ।  
अर्दयित्वा शरौघेण मातलिं प्रत्यविध्यत ॥ २५
- चिच्छेद केतुमिन्द्रस्य शरेणैकेन रावणः ॥ २६
- पातयित्वा रथोपस्थे रथात्केतुं च काञ्चनम् ।  
ऐन्द्रानपि जघानाश्वान् शरजालेन रावणः ॥ २७
- तद्दृष्ट्वा सुमहत्कर्म रावणस्य दुरात्मनः ।  
विषेदुर्देवगन्धर्वा दानवाश्चारणैः सह ॥ २८
- राममार्ते तदा दृष्ट्वा सिद्धाश्च परमर्षयः ।  
व्यथिता वानरेन्द्राश्च बभूवुः सविभीषणाः ॥ २९
- रामचन्द्रमसं दृष्ट्वा प्रसन्नं रावणराहुणा ।  
प्राजापत्यं च नक्षत्रं रोहिणीं शशिनः प्रियम् ।  
समाक्रम्य बुधस्तस्यै प्रजानामशुभाबहः ॥ ३०



सधूमपरिवृतोर्मिः प्रज्वलन्निव सागरः ।

उत्पपात तदा क्रुद्धः स्पृशन्निव दिवाकरम् ॥ ३१

शस्त्रवर्णः सुपरुषो मन्दरश्मिर्दिवाकरः ।

अदृश्यत कबन्धाङ्कः संसक्तो धूमकेतुना ॥ ३२

कोसलानां च नक्षत्रं व्यक्तमिन्द्राग्निदैवतम् ।

आक्रम्याङ्गारकस्तस्थौ विशाखामपि चाम्बरे ॥ ३३

दशास्यो विंशतिभुजः प्रगृहीतशरासनः ।

अदृश्यत दशग्रीवो मैनाक इव पर्वतः ॥ ३४


निरस्यमानो रामस्तु दशग्रीवेण रक्षसा ।

नाशक्रोदभिसन्धातुं सायकान् रणमूर्द्धनि ॥ ३५

स कृत्वा भ्रुकुटिं क्रुद्धः किञ्चित्संरक्तलोचनः ।

जगाम सुमहाक्रोधं निर्दहन्निव चक्षुषा ॥ ३६

इति त्र्युत्तरशततमः सर्गः ॥



## चतुरुत्तरशततमः सर्गः ॥

- तस्य क्रुद्धस्य वदनं दृष्ट्वा रामस्य धीमतः ।  
सर्वभूतानि विलेपुः प्राकम्पत च मेदिनी ॥ १
- सिंहशार्दूलवान् शैलः सञ्चाल चलद्रुमः ॥ २
- बभूव चातिक्षुभितः समुद्रः सरितांपतिः ॥ ३
- खगाश्च खरनिर्घोषा गगने परुषा घनाः ।  
औत्पातिकानि नर्दन्तः समन्तात्परिचक्रमुः ॥ ४
- रामं दृष्ट्वा सुसंक्रुद्धमुत्पातांश्च सुदारुणान् ।  
विलेपुः सर्वभूतानि रावणस्याभवद्भयम् ॥ ५
- विमानस्थास्तदा देवा गन्धर्वाश्च महोरगाः ।  
ऋषिदानवदैत्याश्च गरुत्मन्तश्च खेचराः ॥ ६
- ददृशुस्ते तदा युद्धं लोकसंवर्तसंस्थितम् ।  
नानाप्रहरणैर्भीमैः शूरयोः संप्रयुध्यतोः ॥ ७
- ऊचुः सुरासुराः सर्वे तदा विग्रहमागताः ।  
प्रेक्षमाणा महद्युद्धं वाक्यं भक्त्या प्रहृष्टवत् ॥ ८

- दशग्रीवं जयेत्याहुरसुराः समवस्थिताः ॥ ९
- देवा राममथोचुस्ते त्वं जयेति पुनः पुनः ॥ १०
- एतस्मिन्नन्तरे क्रोधाद्राघवस्य स रावणः ।  
प्रहर्तुकामो दुष्टात्मा स्पृशन् प्रहरणं महत् ॥ ११
- वज्रसारं महानादं सर्वशत्रुनिवर्हणम् ।  
शैलशृङ्गनिभैः कूटैश्चितं दृष्टिभयावहम् ॥ १२
- सधूममिव तीक्ष्णाग्रं युगान्ताग्निचयोपमम् ।  
अतिरौद्रमनासाद्यं कालेनापि दुरासदम् ॥ १३
- त्रासनं सर्वभूतानां दारणं भेदनं तदा ।  
प्रदीप्तमिव रोषेण शूलं जग्राह रावणः ॥ १४
- तच्छूलं परमक्रुद्धो जग्राह युधि वीर्यवान् ।  
अनेकैः समरे शूरैः राक्षसैः परिवारितः ॥ १५
- समुद्यम्य महाकायो ननाद युधि भैरवम् ।  
संरक्तनयनो रोषात् स्वसैन्यमभिहर्षयन् ॥ १६
- पृथिवीं चान्तरिक्षं च दिशश्च प्रदिशस्तथा ।  
प्राक्प्रयत्तदा शब्दो राक्षसेन्द्रस्य दारुणः ॥ १७

अतिनादस्य नादेन तेन तस्य दुरात्मनः ।

सर्वभूतानि वित्तुसुः सागरश्च प्रचुक्षुभे ॥ १८

स गृहीत्वा महावीर्यः शूलं तद्रावणो महत् ।

विनद्य सुमहानादं रामं परुषमब्रवीत् ॥ १९

शूलोऽयं वज्रसारस्ते राम रोषान्मयोद्यतः ।

तव भ्रातृसहायस्य सद्यः प्राणान् हरिष्यति ॥ २०

रक्षसामद्य शूराणां निहतानां चमूमुखे ।

त्वां निहत्य रणश्लाघिन् करोमि तरसा समम् ॥ २१

तिष्ठेदानीं निहन्मि त्वामेष शूलेन राघव ॥ २२

एवमुक्त्वा स चिक्षेप तच्छूलं राक्षसाधिपः ॥ २३

तद्रावणकरान्मुक्तं विद्युज्वालासमाकुलम् ।

अष्टघण्टं महानादं वियद्गतमशोभत ॥ २४

तच्छूलं राघवो दृष्ट्वा ज्वलन्तं घोरदर्शनम् ।

ससर्ज विशिखान् रामश्चापमायम्य वीर्यवान् ॥ २५

आपतन्तं शरौघेण वारयामास राघवः ।

उत्पतन्तं युगान्ताग्निं जलौघैरिव वासवः ॥ २६

निर्ददाह स तान्बाणान् रामकार्मुकनिःसृतान् ।

रावणस्य महाशूलः पतङ्गानिव पावकः ॥ २७

दृष्ट्वा तान् भस्मसाद्भूतान् शूलसंस्पर्शचूर्णितान् ।

सायकानन्तरिक्षस्थान् राघवः क्रोधमाहरत् ॥ २८

स तां मातलिनाऽऽनीतां शक्तिं वासवनिर्मिताम् ।

जग्राह परमक्रुद्धो राघवो रघुनन्दनः ॥ २९

सा तोलिता बलवता शक्तिर्घण्टाकृतस्वना ।

नभः प्रज्वालयामास युगान्तोरकेव सप्रभा ॥ ३०

सा क्षिप्ता राक्षसेन्द्रस्य तस्मिन् शूले पपात ह ॥ ३१

भिन्नः शक्त्या महान् शूलो निपपात हतद्युतिः ॥ ३२

साधु साध्विति भूतानि प्रशशंसू रघूत्तमम् ॥ ३३

निर्विभेद ततो बाणैर्हयानस्य महाजवान् ।

रामस्तीक्ष्णैर्महावेगैर्वज्रकरूपैः शितैः शरैः ॥ ३४

निर्विभेदोरसि ततो रावणं निशितैः शरैः ।

राघवः परमायत्तो ललाटे पत्रिभिस्त्रिभिः ॥ ३५

स शरैर्भिन्नसर्वाङ्गो गात्रप्रसृतशोणितः ।

राक्षसेन्द्रः समूहस्थः फुलाशोक इवाबभौ ॥ ३६



स रामबाणैरभिविद्धगात्रो

निशाचरेन्द्रः क्षतजार्द्रगात्रः ।

जगाम खेदं च समाजमध्ये

क्रोधं च चक्रे सुभृशं तदानीम् ॥

३७

इति चतुरुत्तरशततमः सर्गः ॥



पञ्चोत्तरशततमः सर्गः ॥

स तेन तु तथा क्रोधात् काकुत्स्थेनार्दितो रणे ।

रावणः समरश्लाघी महाक्रोधमुपागमत् ॥

१

स दीप्तनयनो रोषात् चापमायम्य वीर्यवान् ।

अभ्यर्दयत् सुसंकुद्धो राघवं परमाहवे ॥

२

बाणधारासहस्रैस्तैः स तोयद इवाम्बरात् ।

राघवं रावणो बाणैस्तटाकमिव पूरयत् ॥

३

पूरितः शरजालेन धनुर्मुक्तेन संयुगे ।

महागिरिरिवाकम्प्यः काकुत्स्थो न प्रकम्पते ॥

४

स शरैः शरजालानि वारयन्समरे स्थितः ।

गभस्तीनिव सूर्यस्य प्रतिजग्राह वीर्यवान् ॥

५

ततः शरसदृशाणि क्षिप्रहस्तो निशाचरः ।  
निजघानोरसि क्रुद्धो राघवस्य महात्मनः ॥ ६

स शोणितसमादिग्धः समरे लक्ष्मणाग्रजः ।  
दृष्टः फुल्ल इवारण्ये सुमहान् किशुकद्रुमः ॥ ७

शराभिघातसंरब्धः सोऽपि जग्राह सायकान् ।  
काकुत्स्थः सुमहातेजा युगान्तादित्यतेजसः ॥ ८

ततोऽन्योन्यं सुसंरब्धायुधौ तौ रामरावणौ ।  
शरान्धकारे समरे नोपलक्षयतां तदा ॥ ९

ततः क्रोधसमाविष्टो रामो दशरथात्मजः ।  
उवाच रावणं वीरः प्रहस्य परुषं वचः ॥ १०

मम भार्या जनस्थानादज्ञानाद्राक्षसाधम ।  
हता ते विवशा यस्मात् तस्मात्त्वं नासि वीर्यवान् ॥ ११

मया विरहितां दीनां वर्तमानां महावने ।  
वैदेहीं प्रसभं हत्वा शूरोऽहमिति मन्यसे ॥ १२

स्त्रीषु शूर विनाथासु परदारभिमर्शक ।  
कृत्वा कापुरुषं कर्म शूरोऽहमिति मन्यसे ॥ १३

- भिन्नमर्याद निर्लज्ज चारित्र्येष्वनवस्थित ।  
दर्पान्मृत्युमुपादाय शूरोऽहमिति मन्यसे ॥ १४
- शूरेण घनदभ्रात्रा बलैः समुदितेन च ।  
श्लाघनीयं यशस्यं च कृतं कर्म महत्त्वया ॥ १५
- उत्सेकेनाभिपन्नस्य गर्हितस्याहितस्य च ।  
कर्मणः प्राप्नुहीदानीं तस्याद्य सुमहत्फलम् ॥ १६
- शूरोऽहमिति चात्मानमवगच्छसि दुर्मते ।  
नैव लज्जाऽस्ति ते सीतां चोरवद्व्यकर्षणः ॥ १७
- यदि मत्सन्निधौ सीता धर्षिता स्यात्त्वया बलात् ।  
भ्रातरं तु खरं पश्येस्तदा मत्सायकैर्हतः ॥ १८
- दिष्ट्याऽसि मम दुष्टात्मन् चक्षुर्विषयमागतः ॥ २०
- अद्य त्वां सायकैस्तीक्ष्णैर्नयामि यमसादनम् ॥ २१
- अद्य ते मच्छरैश्छिन्नं शिरो ज्वलितकुण्डलम् ।  
क्रव्यादा व्यपकर्षन्तु विकीर्णं रणपांसुषु ॥ २२
- निपत्योरसि गृध्रास्ते क्षिनौ क्षितस्य रावण ।  
पिबन्तु रुधिरं तर्षात् शरशल्यान्तरोत्थितम् ॥ २३

अद्य मद्द्वानभिन्नस्य गतासोः पतितस्य ते ।  
कर्षन्त्वन्त्राणि पतगा गरुत्मन्त इवोरगान् ॥ २४

दुष्टोऽसि महतः कालाद्दिष्ट्या दृष्टिपथं गतः ।  
अद्य क्रोधं विमोक्षयामि सीताहरणसंभवम् ॥ २५

इत्येवं संवदन्वीरो रामः शत्रुनिर्वहणः ।  
राक्षसेन्द्रं समीपस्थं शरवर्षैरवाकिरत् ॥ २६

बभूव द्विगुणं वीर्यं बलं हर्षश्च संयुगे ।  
रामस्यास्त्रबलं चैव शत्रोर्निधनकाक्षिणः ॥ २७

प्रादुर्बभूवुस्त्राणि सर्वाणि विदितात्मनः ।  
प्रहर्षाच्च महातेजाः शीघ्रहस्ततरोऽभवत् ॥ २८

शुभान्येतानि चिह्नानि विज्ञायात्मगतानि सः ।  
भूय एवार्दयद्रामो रावणं राक्षसान्तकृत् ॥ २९

हरीणां चाश्मनिकरैः शरवर्षैश्च राघवात् ।  
हन्यमानो दशग्रीवो विघूर्णहृदयोऽभवत् ॥ ३०

यदा च शस्त्रं नारेभे न व्यकर्षच्छरासनम् ।  
नास्य प्रत्यकरोद्वीर्यं विल्लबेनान्तरात्मना ॥ ३१

क्षिप्ताश्चापि शरास्तेन शस्त्राणि विविधानि च ।

न रणार्थाय वर्तन्ते मृत्युकालेऽभिवर्ततः ॥ ३२

सूतस्तु रथनेताऽस्य तदवस्थं समीक्ष्य तम् ।

शनैर्युद्धादसंभ्रान्तो रथं तस्यापवाहयत् ॥ ३३

इति षड्भोत्तरशततमः सर्गः ॥



षडुत्तरशततमः सर्गः ॥

स तु मोहात् सुसंकुद्धः कृतान्तबलचोदितः ।

क्रोधसंरक्तनयनो रावणः सूतमब्रवीत् ॥ १

हीनवीर्यमिवाशक्तं पौरुषेण विवर्जितम् ।

भीरुं लघुमिवासत्वं विहीनमिव तेजसा ॥ २

विमुक्तमिव मायाभिरलैरिव बहिष्कृतम् ।

मामवज्ञाय दुर्बुद्धे स्वया बुध्या विचेष्टसे ॥ ३

किमर्थं मामवज्ञाय मच्छन्दमनवेक्ष्य च ।

त्वया शत्रोः समक्षं मे रथोऽयमपवाहितः ॥ ४



त्वयाऽद्य हि ममानार्य चिरकालसमार्जितम् ।

यशो वीर्यं च तेजश्च प्रत्ययश्च विनाशितः ॥ ५

शत्रोः परुषातवीर्यस्य रञ्जनीयस्य विक्रमैः ।

पश्यतो युद्धलुब्धोऽहं कृतः कापुरुषस्त्वया ॥ ६

यस्त्वं रथमिमं मोहान्नचोद्वहसि दुर्मते ।

सत्योऽयं प्रतितर्को मे परेण त्वमुपस्कृतः ॥ ७

न हि तद्विद्यते कर्म सुहृदो हितकांक्षिणः ।

रिपूणां सदृशं चैतन्न त्वयैतत्स्वनुष्ठितम् ॥ ८

निवर्तय रथं शीघ्रं यावन्नोपैति मे रिपुः ।

यदि वाऽध्युषितो वाऽसि स्मर्यन्ते यदि वा गुणाः ॥ ९

एवं पुरुषमुक्तस्तु हितबुद्धिरबुद्धिना ।

अब्रवीद्रावणं सूतो हितं सानुनयं वचः ॥ १०

न भीतोऽस्मि न मूढोऽस्मि नोपजप्तोऽस्मि शत्रुभिः ।

न प्रमत्तो न निःस्नेहो विस्मृता न च सत्क्रिया ॥ ११

मया तु हितकामेन यशश्च परिरक्षता ।

स्नेहप्रस्कन्नमनसा प्रियमित्यप्रियं कृतम् ॥ १२

नास्मिन्नर्थे महाराज त्वं मां प्रियहिते रतम् ।  
कश्चिल्लघुरिवानार्यो दोषतो गन्तुमर्हसि ॥ १३

श्रूयतां त्वमिधास्यामि यन्निमित्तं मया रथः ।  
नदीवेग इवाभोगे संयुगे विनिवर्तितः ॥ १४

श्रमं तवावगच्छामि महता रणकर्मणा ।  
न हि ते वीर सौमुख्यं प्रहर्षं वोपधारये ॥ १५

रथोद्वहनखिन्नाश्च त इमे रथवाजिनः ।  
दीना घर्मपरिश्रान्ता गावो वर्षहता इव ॥ १६

निमित्तानि च भूयिष्ठं यानि प्रादुर्मवन्ति नः ।  
तेषु तेष्वभिपन्नेषु लक्षयाम्यप्रदक्षिणम् ॥ १७

देशकालौ च विज्ञेयौ लक्षणानीङ्गितानि च ।  
दैन्यं खेदश्च हर्षश्च रथिनश्च बलाबलम् ॥ १८

स्थलनिम्नानि भूमेश्च समानि विषयानि च ।  
युद्धकालश्च विज्ञेयः परस्यान्तरदर्शनम् ॥ १९

उपायानापयाने च स्थानं प्रत्यपसर्पणम् ।  
सर्वमेतद्रथस्थेन ज्ञेयं रथकृदुम्बिना ॥ २०

- तव विश्रमहेतोश्च तथैषां रथवाजिनाम् ।  
 रौद्रं वर्जयता खेदं क्षमं कृतमिदं मया ॥ २१
- न मया स्वेच्छया वीर रथोऽयमपवाहितः ॥ २२
- भर्तृस्नेहपरीतेन मयेदं यत्कृतं विभो ॥ २३
- आज्ञापय यथातत्त्वं वक्ष्यस्यरिनिषूदन ।  
 तत्करिष्याम्यहं वीर गतानृण्येन चेतसा ॥ २४
- सन्तुष्टस्तेन वाक्येन रावणस्तस्य सारथेः ।  
 प्रशस्यैनं बहुविधं युद्धलुब्धोऽब्रवीदितम् ॥ २५
- रथं शीघ्रमिमं सूत राघवाभिमुखं कुरु ।  
 नाहत्वा समरे शत्रून् निवर्तिष्यति रावणः ॥ २६
- एवमुक्त्वा ततस्तुष्टो रावणो राक्षसेश्वरः ।  
 ददौ तस्मै शुभं ह्येकं हस्ताभरणमुत्तमम् ॥ २७
- श्रुत्वा रावणवाक्यं तु सारथिः संन्यवर्तत ॥ २८


ततो द्रुतं रावणवाक्यचोदितः

प्रचोदयामास हयान् स सारथिः ।

स राक्षसेन्द्रस्य ततो महारथः

क्षणेन रामस्य रणाग्रतोऽभवत् ॥ २९

इति षडुत्तरशततमः सर्गः ॥



## सप्तोत्तरशततमः सर्गः ॥

- ततो युद्धपरिश्रान्तं समरे चिन्तया स्थितम् ।  
रावणं चाग्रतो दृष्ट्वा युद्धाय समुपस्थितम् ॥ १
- दैवतैश्च समागम्य द्रष्टुमभ्यागतो रणम् ।  
उपगम्याब्रवीद्राममगस्त्यो भगवानृषिः ॥ २
- राम राम महाबाहो शृणु गुह्यं सनातनम् ।  
येन सर्वानरीन् वत्स समरे विजयिष्यसि ॥ ३
- आदित्यहृदयं पुण्यं सर्वशत्रुविनाशनम् ।  
जयावहं जपेन्नित्यमक्षय्यं परमं शिवम् ॥ ४
- सर्वमङ्गलमाङ्गल्यं सर्वपापप्रणाशनम् ।  
चिन्ताशोकप्रशमनमायुर्वर्धनमुत्तमम् ॥ ५
- रश्मिमन्तं समुद्यन्तं देवासुरनमस्कृतम् ।  
पूजयस्व विवस्वन्तं भास्करं भुवनेश्वरम् ॥ ६
- सर्वदेवात्मको ह्येष तेजस्वी रश्मिभावनः ।  
एष देवासुरगणान् लोकान्पाति गमस्तिभिः ॥ ७

एष ब्रह्मा च विष्णुश्च शिवः स्कन्दः प्रजापतिः ।  
महेन्द्रो घनदः कालो यमः सोमो ह्यपाम्पतिः ॥ ८

पितरो वसवः साध्या ह्यशिनौ मरुतो मनुः ।  
वायुर्वह्निः प्रजाप्राण ऋतुकर्ता प्रभाकरः ॥ ९

आदित्यः सविता सूर्यः खगः पूषा गमस्तिमान् ।  
सुवर्णसदृशो भानुर्हिरण्यरेता दिवाकरः ॥ १०

हरिदश्वः सहस्रार्चिः सप्तसप्तिर्मरीचिमान् ।  
तिमिरोन्मथनः शम्भुस्त्वष्टा मार्तण्ड अंशुमान् ॥ ११

हिरण्यगर्भः शिशिरस्तपनो भास्करो रविः ।  
अग्निगर्भोऽदितेः पुत्रः शङ्खः शिशिरनाशनः ॥ १२

व्योमनाथस्तमोभेदी ऋग्यजुःसामपारगः ।  
घनवृष्टिरपांमितो विन्ध्यवीथी प्लवङ्गमः ॥ १३

आतपी मण्डली मृत्युः पिङ्गलः सर्वतापनः ।  
कविर्विश्वो महातेजा रक्तः सर्वभवोद्भवः ॥ १४

नक्षत्रग्रहताराणामधिपो विश्वभावनः ।  
तेजसामपि तेजस्वी द्वादशात्मनमोऽस्तु ते ॥ १५



नमः पूर्वाय गिरये पश्चिमायाद्रये नमः ।  
ज्योतिर्गणानां पतये दिनाधिपतये नमः ॥ १६

जयाय जयभद्राय हर्यश्वाय नमो नमः ।  
नमो नमः सहस्रांशो आदित्याय नमो नमः ॥ १७

नम उग्राय वीराय सारङ्गाय नमो नमः ।  
नमः पद्मबोधाय मार्ताण्डाय नमो नमः ॥ १८

ब्रह्मेशानाच्युतेशाय सूर्यायादित्यवर्चसे ।  
भास्वते सर्वभक्षाय रौद्राय वपुषे नमः ॥ १९

तमोग्नाय हिमघ्नाय शत्रुघ्नायामितात्मने ।  
कृतघ्नघ्नाय देवाय ज्योतिषां पतये नमः ॥ २०

तप्तचामीकराभाय वह्नये विश्वकर्मणे ।  
नमस्तमोऽभिनिघ्नाय रुचये लोकसाक्षिणे ॥ २१

नाशयत्येष वै भूतं तदेव सृजति प्रभुः ।  
पायत्येष तपत्येष वर्षत्येष गभस्तिभिः ॥ २२

एष सुप्तेषु जागर्ति भूतेषु परिनिष्ठितः ।  
एष एवाग्निहोत्रं च फलं चैवाग्निहोत्रिणाम् ॥ २३

वेदाश्च कर्तव्यैव कर्तॄणां फलमेव च ।

यानि कृत्यानि लोकेषु सर्व एष रविः प्रभुः ॥ २३

एनमापत्सु कृच्छ्रेषु कान्तारेषु भयेषु च ।

कीर्तयन्पुरुषः कश्चिन्नावसीदति राघव ॥ २५

पूजयस्वैनमेकाग्रो देवदेवं जगत्पतिम् ।

एतत् त्रिगुणितं जप्त्वा युद्धेषु विजयिष्यसि ॥ २६

अस्मिन् क्षणे महाबाहो रावणं त्वं बधिष्यसि ।

एवमुक्त्वा तद्दाऽगस्त्यो जगाम च यथागतम् ॥ २७

एतच्छ्रुत्वा महातेजा नष्टशोकोऽभवत्तदा ।

धारयामास सुप्रीतो राघवः प्रयतात्मवान् ॥ २८

आदित्यं प्रेक्ष्य जप्त्वा तु परं हर्षमवाप्तवान् ।

तिराचम्य शुचिर्भूत्वा धनुरादाय वीर्यवान् ॥ २९

रावणं प्रेक्ष्य हृष्टात्मा युद्धाय समुपागमत् ।

सर्वयत्नेन मूढा बधे तस्य धृतोऽभवत् ॥ ३०

अथ राविरपदन्निरीक्ष्य रामं

मुदितमेनाः परमं प्रहृष्यमाणः ।

निशिचरपतिसंक्षयं विदित्वा

सुरगणमध्यगतो वचस्त्वरेति ॥

३१

इति सप्तोत्तरशततमः सर्गः ॥



अष्टोत्तरशततमः सर्गः ॥

स रथं सारथिर्हृष्टः परसैन्यप्रधर्षणम् ।

गन्धर्वनगराकारं समुच्छिन्नपताकिनम् ॥

१

युक्तं परमसम्पन्नैर्वाजिभिर्हेममालिभिः ।

युद्धोपहरणैः पूर्णं पताकाध्वजमालिनम् ॥

२

प्रसन्तमिव चाकाशं नादयन्तं वसुन्धराम् ।

प्रणाशं परसैन्यानां स्वसैन्यानां प्रहर्षणम् ।

रावणस्य रथं क्षिप्रं चोदयामास सारथिः ॥

३

तमापतन्तं सहसा स्वनवन्तं महास्वनम् ।

रथं राक्षसराजस्य नरराजो ददर्श ह ॥

४

कृष्णवाजिसमायुक्तं युक्तं रौद्रेण वर्चसा ।

दीप्यमानमिवाकाशे विमानं सूर्यवर्चसम् ॥

५

तटित्पताकागहनं दर्शितेन्द्रायुधायुधम् ।

शरधाराविजृम्भन्तं धारासारमिवाम्बुदम् ॥

तं दृष्ट्वा मेघसङ्काशमापतन्तं रथं रिपोः ।

गिरेर्वज्राभिवृष्टस्य दीर्यतः सहशस्वनम् ॥

विस्फारयन् वै वेगेन बालचन्द्रनतं धनुः ।

उवाच मातलिं रामः सहस्राक्षस्य सारथिम् ॥

मातले पश्य संरब्धमापतन्तं रथं रिपोः ॥

यथापसव्यं पतता वेगेन महता पुनः ।

समरे हन्तुमात्मानं तथा तेन कृता मतिः ॥ १०

तदप्रमादमातिष्ठन् प्रत्युद्गच्छ रथं रिपोः ।

विध्वंसयितुमिच्छामि वायुर्मेघमिवोत्थितम् ॥ ११

अविक्लबमसंभ्रान्तमव्यक्तहृदयेक्षणम् ।

रश्मिसञ्चारनियतं प्रचोदय रथं द्रुतम् ॥ १२

कामं न त्वं समाधेयः पुरन्दररथोचितः ।

युयुत्सुरहमेकाग्रः सारथे त्वां न शिक्षये ॥ १३

परितुष्टः स रामस्य तेन वाक्येन मातलिः ।

प्रचोदयामास रथं सुरसारथिसत्तमः ॥ १४

अपसव्यं ततः कुर्वन् रावणस्य महारथम् ।  
चक्रोत्क्षिप्तेन रजसा रावणं व्यवधानयत् ॥ १५

ततः क्रुद्धो दशग्रीवस्ताम्रविस्फारितेक्षणः ।  
रथप्रतिमुखं रामं सायकैरवधूनयत् ॥ १६

धर्षणामर्षितो रामो धैर्यं रोषेण लम्बयन् ।  
जग्राह सुमहावेगमैन्द्रं युधि शरासनम् ।  
शरांश्च सुमहातेजाः सूर्यरश्मिसमप्रभान् ॥ १७

तदोपोढं महद्युद्धमन्योन्यवधकांक्षिणोः ।  
परस्पराभिमुखयोर्दृप्तयोरिव सिंहयोः ॥ १८

ततो देवाः सगन्धर्वाः सिद्धाश्च परमर्षयः ।  
समेयुर्द्वैरथं द्रष्टुं रावणक्षयकांक्षिणः ॥ १९

समुत्पेतुरथोत्पाता दारुणा रोमहर्षणाः ।  
रावणस्य विनाशाय राघवस्य जयाय च ॥ २०

ववर्ष रुधिरं देवो रावणस्य रथोपरि ॥ २१

वाता मण्डलिनस्तीक्ष्णा ह्यपसव्यं प्रचक्रमुः ॥ २२

महद्गृध्रकुलं चास्य भ्रममाणं दमस्तुते ।  
येन येन रथो याति तेन तेन प्रधावति ॥ २३



सन्ध्यया चावृता लङ्का जपापुष्पनिकाशया ।

दृश्यते संप्रदीप्तेव दिवसेऽपि वसुन्धरा ॥ २४

सनिर्घाता महोल्काश्च संप्रचेरुर्महास्वनाः ॥ २५

व्यषादयंस्ता रक्षांसि रावणस्य तदाऽहिताः ॥ २६

रावणश्च यतस्तत्र सञ्चचाल वसुन्धरा ।

रक्षसां च प्रहरतां गृहीता इव बाहवः ॥ २७

ताम्राः पीताः सिताऽश्वेताः पतिताः सूर्यरश्मयः ।

दृश्यन्ते रावणस्याङ्गे पर्वतस्येव धातवः ॥ २८

गृध्रैरनुगताश्चास्य वमन्त्यो ज्वलनं मुखैः ।

प्रणेदुर्मुखमीक्षन्त्यः संरब्धमशिवं शिवाः ॥ २९

प्रतिकूलं ययौ वायू रणे पांसून्समुत्किरन् ।

तस्य राक्षसराजस्य कुर्वन्दृष्टिविलोपनम् ॥ ३०

निपेतुरिन्द्राशनयः सैन्ये चास्य समन्ततः ।

दुर्विषह्यस्वना घोरा विना जलधरस्वनम् ॥ ३१

दिशश्च प्रदिशः सर्वा बभूवुस्तिमिरावृताः ॥ ३२

पांसुवर्षेण महता दुर्दर्शं च नभोऽभवत् ॥ ३३

कुर्वन्त्यः कलहं घोरं शारिकास्तद्रथं प्रति ।

निपेतुः शतशस्तत्र दारुणं दारुणारुताः ॥ ३४

जघनेभ्यः स्फुलिङ्गांश्च नेत्रेभ्योऽश्रूणि सन्ततम् ।

मुमुचुस्तस्य तुरगास्तुल्यमग्निं च वारि च ॥ ३५

एवंप्रकारा बहवः समुत्पाता भयावहाः ।

रावणस्य विनाशाय दारुणाः संप्रजज्ञिरे ॥ ३६

रामस्यापि निमित्तानि सौम्यानि च शुभानि च ।

बभूवुर्जयशंसीनि प्रादुर्भूतानि सर्वशः ॥ ३७

निमित्तानि च सौम्यानि राघवः स्वजयाय च ।

दृष्ट्वा परमसंहृष्टो हतं मेने च रावणम् ॥ ३८

ततो निरीक्ष्यात्मगतानि राघवो

रणे निमित्तानि निमित्तकोविदः ।

जगाम हर्षं च परां च निर्वृतिं

चकार युद्धे ह्यधिकं च विक्रमम् ॥ ३९

इति अष्टोत्तरशततमः सर्गः ।



## नवोत्तरशततमः सर्गः ॥

ततः प्रवृत्तं सुक्रूरं रामरावणयोस्तदा ।

सुमहदूद्वैरथं युद्धं सर्वलोकभयावहम् ॥ १

ततो राक्षससैन्यं च हरीणां च महद्वलम् ।

प्रगृहीतप्रहरणं निश्चेष्टं समतिष्ठत ॥ २

संप्रयुद्धौ ततो दृष्ट्वा बलवन्नरराक्षसौ ।

व्याक्षिप्तहृदयाः सर्वे परं विस्मयमागताः ॥ ३

नानाप्रहरणैर्व्यग्रैर्भुजैर्विस्मितबुद्धयः ।

तस्थुः प्रेक्ष्य च संग्रामं नाभिजग्मुः परस्परम् ॥ ४

रक्षसां रावणं चापि वानराणां च राघवम् ।

पश्यतां विस्मिताक्षाणां सैन्यं चित्रमिवाबभौ ॥ ५

तौ तु तत्र निमित्तानि दृष्ट्वा रावणराघवौ ।

कृतबुद्धौ स्थिरामर्षौ युयुधाते ह्यभीतवत् ॥ ६

जेतव्यमिति काकुत्स्थो मर्तव्यमिति रावणः ।

धृतौ स्ववीर्यसर्वस्वं युद्धेऽदर्शयतां तदा ॥ ७

ततः क्रोधाद्दशग्रीवः शरान्सन्धाय वीर्यवान् ।  
मुमोच ध्वजमुद्दिश्य राघवस्य रथे स्थितम् ॥ ८

ते शरास्तमनासाद्य पुरन्दररथध्वजम् ।  
रथशक्तिं परामृश्य निपेतुर्धरणीतले ॥ ९

ततो रामोऽभिसंकुद्धश्चापमायम्य वीर्यवान् ।  
कृतप्रतिकृतं कर्तुं मनसा संप्रचक्रमे ॥ १०

राघणध्वजमुद्दिश्य मुमोच निशितं शरम् ।  
महासर्पमिवासह्यं ज्वलन्तं स्वेन तेजसा ॥ ११

जगाम स महीं छित्वा दशग्रीवध्वजं शरः ॥ १२

स निकृतोऽपतद्भूमौ रावणस्य रथध्वजः ॥ १३

ध्वजस्योन्मथनं दृष्ट्वा रावणः सुमहाबलः ।  
सम्प्रदीप्तोऽभवत्क्रोधादमर्षात् प्रदहन्निव ॥ १४

स रोषवशमापन्नः शरवर्षं महद्वमन् ।  
रामस्य तुरगान्दीप्तैः शरैर्विव्याध रावणः ॥ १५

ते विद्धा हरयस्तत्र नास्वलन्नापि बभ्रमुः ।  
बभ्रुवुः स्वस्थहृदयाः पद्मनालैरिवाहताः ॥ १६

तेषामसंभ्रमं दृष्ट्वा वाजिनां रावणस्तदा ।

भूय एव सुसंकुद्धः शरवर्षं मुमोच ह ॥ १७

गदाश्च परिधाधैव चक्राणि मुसलानि च ।

गिरिशृङ्गाणि वृक्षांश्च तथा शूलपरश्वधान् ॥ १८

मायाविहितमेतत्तु शस्त्रवर्षमपातयत् ।

तुमुलं त्रासजननं भीमं भीमप्रतिस्वनम् ॥ १९

तद्वर्षमभवद्युद्धे नैकशस्त्रमयं महत् ।

विमुच्य राघवरथं समन्ताद्धानरे बले ॥ २०

सायकैरन्तरिक्षं च चकाराशु निरन्तरम् ॥ २१

सहस्रशस्ततो बाणानश्रान्तहृदयोद्यमः ।

मुमोच च दशग्रीवो निःसङ्गेनान्तरात्मना ॥ २२

व्यायच्छमानं तं दृष्ट्वा तत्परं रावणं रणे ।

प्रहसन्निव काकुत्स्थः संदधे सायकान् शितान् ॥ २३

स मुमोच ततो बाणान् रणे शतसहस्रशः ।

तान्दृष्ट्वा रावणश्चक्रे स्वशरैः खं निरन्तरम् ॥ २४

ततस्ताभ्यां प्रमुक्तेन शरवर्षेण भास्वता ।

शरबद्धमिवाभाति द्वितीयं भास्वदम्बरम् ॥ २५



नानिमित्तोऽभवद्वाणो नातिमेत्ता न निष्फलः ।

तथा विसृजतोर्बाणान् रामरावणयोर्मृधे ॥ २६

प्रायुष्यतामविच्छिन्नमस्यन्तौ सज्यदक्षिणम् ।

चक्रतुश्च शरौघैस्तौ निरुच्छ्वासमिवाम्बरम् ॥ २७

नान्तरं ददृशे किञ्चित् पश्यद्भिरनिमेषणम् ।

भूमिष्ठैः कपिरक्षोभिः स्वस्थैर्वा देवदानवैः ॥ २८

रावणस्य हयान् रामो हयान् रामस्य रावणः ।

जघ्नतुस्तौ तथाऽन्योन्यं कृतानुकृतकारिणौ ॥ २९

एवं तौ तु सुसंकुद्धौ चक्रतुर्युद्धमदूभुतम् ।

मुहूर्तमभवद्युद्धं तुमुलं रोषहर्षणम् ॥ ३०


प्रयुध्यमानौ समरे महाबलौ

शितैः शरै रावणलक्ष्मणाग्रजौ ।

ध्वजावपातेन स राक्षसाधिपः

भृशं प्रस्रुकोध तदा रघूत्तमे ॥ ३१

इति नवोत्तरशततमः सर्गः ॥



## दशोत्तरशततमः सर्गः ॥

तौ तदा युध्यमानौ तु समरे रामरावणौ ।  
ददृशुः सर्वभूतानि विस्मितेनान्तरात्मना ॥ १

अर्दयन्तौ तु समरे तयोस्तौ स्यन्दनोत्तमौ ।  
परस्परमभिक्रुद्धौ परस्परमभिद्रुतौ ।  
परस्परवधे युक्तौ घोररूपौ बभूवतुः ॥ २

मण्डलानि च वीथीश्च गतप्रत्यागतानि च ।  
दर्शयन्तौ बहुविधां सूतसारथ्यजां गतिम् ॥ ३

अर्दयन् रावणं रामो राघवं चापि रावणः ।  
गतिवेगं समापन्नौ प्रवर्तननिवर्तने ॥ ४

क्षिपतोः शरजालानि तयोस्तौ स्यन्दनोत्तमौ ।  
चेरतुः संयुगमहीं सासारौ जलदौ यथा ॥ ५

दर्शयित्वा तथा तौ तु गतिं बहुविधां रणे ।  
परस्परस्याभिमुखौ पुनरेवावतस्थतुः ॥ ६

धुरं धुरेण रथयोर्वक्त्रं वक्त्रेण वाजिनाम् ।  
पताकाश्च पताकाभिः समेयुः स्थितयोस्तदा ॥ ७

रावणस्य ततो रामो धनुर्मुक्तैः शितैः शरैः ।

चतुर्भिश्चतुरो दीप्तैर्हयान् प्रत्यपसर्पयत् ॥ ८

स क्रोधवशमापन्नो हयानामपसर्पणे ।

मुमोच निशितान्बाणान् राघवाय निशाचरः ॥ ९

सोऽतिविद्धो बलवता दशग्रीवेण राघवः ।

जगाम न विकारं च न चापि व्यथितोऽभवत् ॥ १०

चिक्षेप च पुनर्बाणान् वज्रपातसमस्वनान् ।

सारथिं वज्रहस्तस्य समुद्दिश्य निशाचरः ॥ ११

मातलेस्तु महावेगाः शरीरे पतिताः शराः ।

न सूक्ष्ममपि संमोहं व्यथां वा प्रददुर्युधि ॥ १२

तथा धर्षणया क्रुद्धो मातलेर्न तथाऽऽत्मनः ।

चकार शरजालेन राघवो विमुखं रिपुम् ॥ १३

विंशतं त्रिंशतं षष्टिं शतशोऽथ सहस्रशः ।

मुमोच राघवो वीरः सायकान् स्यन्दने रिपोः ॥ १४

रावणोऽपि ततः क्रुद्धो रथस्थो राक्षसेश्वरः ।

गदामुसलवर्षेण रामं प्रत्यर्दयद्रणे ॥ १५

तत्प्रवृत्तं महद्युद्धं तुमुलं रोमहर्षणम् ॥ १६

गदानां मुसलानां च परिघाणां च निःस्वनैः ।

शराणां पुङ्खपातैश्च क्षुभिताः सप्तसागराः ॥ १७

क्षुब्धानां सागराणां च पातालतलवासिनः ।

व्यथिताः पन्नगाः सर्वे दानवाश्च सहस्रशः ॥ १८

चक्रम्पे मेदिनी कृत्स्ना सशैलवनकानना ।

भास्करो निष्प्रभश्चासीन्न ववौ चापि मारुतः ॥ १९

ततो देवाः सगन्धर्वाः सिद्धाश्च परमर्षयः ।

चिन्तामापेदिरे सर्वे सकिन्नरमहोरगाः ॥ २०

स्वस्ति गोब्राह्मणेभ्यस्तु लोकास्तिष्ठन्तु शाश्वताः ।

जयतां राघवः संख्ये रावणं राक्षसेश्वरम् ॥ २१

एवं जपन्तोऽपश्यंस्ते देवाः सर्षिगणास्तदा ।

रामरावणयोर्युद्धं सुघोरं रोमहर्षणम् ॥ २२

गन्धर्वाप्सरसां सङ्घा ददृशुर्युद्धमद्भुतम् ॥ २३

गगनं गगनाकारं सागरः सागरोपमः ।

रामरावणयोर्युद्धं रामरावणयोरिव ॥ २४

एवमूचुस्तदालोक्य युद्धं ते रोमहर्षणम् ॥ २५

ततः क्रुद्धो महाबाहु रघूणां कीर्तिवर्धनः ।  
सन्धाय धनुषा रामः शरमाशीविषोऽयम् ॥ २६

रावणस्य शिरोऽच्छिन्दच्छ्रीमज्ज्वलितकुण्डलम् ।  
तच्छिरः पतितं भूमौ दृष्टं लोकैस्त्रिभिस्तदा ॥ २७

तस्यैव सदृशं चान्यद्रावणस्योत्थितं शिरः ।  
तत्क्षिप्रं क्षिमहस्तेन रामेण क्षिमकारिणा ॥ २८

द्वितीयं रावणशिरश्छिन्नं संयति सायकैः ।  
छिन्नमात्रं तु तच्छीर्षं पुनरन्यत् स्म दृश्यते ॥ २९

तदप्यशनिसङ्काशैश्छिन्नं रामेण सायकैः ।  
एवमेकशतं छिन्नं शिरसां तुल्यवर्चसाम् ॥ ३०

न चैव रावणस्यान्तो दृश्यते जीवितक्षये ॥ ३१

ततः सर्वास्त्रविद्वीरः कौसल्यानन्दवर्धनः ।  
मार्गणैर्बहुभिर्युक्तश्चिन्तयामास राघवः ॥ ३२

मारीचो निहतो यैस्तु खरो यैस्तु सदूषणः ।  
क्रौञ्चावने विराघस्तु कबन्धो दण्डकावने ॥ ३३



त इमे सायकाः सर्वे युद्धे प्रात्ययिका मम ।  
किं नु तत्कारणं येन रावणे मन्दतेजसः ॥ ३४

इति चिन्तापरश्चासीदप्रमत्तश्च संयुगे ।  
ववर्ष शरवर्षाणि राघवो रावणोरसि ॥ ३५

रावणोऽपि ततः क्रुद्धो रथस्थो राक्षसेश्वरः ।  
गदामुसलवर्षेण रामं प्रत्यर्हयद्रणे ॥ ३६

तत्प्रवृत्तं महद्युद्धं तुमुलं रोमहर्षणम् ।  
अन्तरिक्षे च भूमौ च पुनश्च गिरिमूर्धनि ॥ ३७

देवदानवयक्षाणां पिशाचोरगरक्षसाम् ।  
पश्यतां तन्महद्युद्धं सर्वरात्रमवर्तत ॥ ३८

नैव रात्रं न दिवसं न मुहूर्तं न च क्षणम् ।  
रामरावणयोर्युद्धं विराममुपगच्छति ॥ ३९

दशरथसुतराक्षसेन्द्रयो-

र्जयमनवेक्ष्य रणे स राघवस्य ।

सुरवररथसारथिर्महान्

रणगतमेनमुवाच वाक्यमाशु ॥ ४०

इति दशोत्तरशततमः सर्गः ॥



## एकादशोत्तरशततमः सर्गः ॥



- अथ संस्मारयामास राघवं मातलिस्तदा ।  
अजानन्निव किं वीर त्वमेनमनुवर्तसे ॥ १
- विसृजास्मै वधाय त्वमस्त्रं पैतामहं प्रभो ।  
विनाशकालः कथितो यः सुरैः सोऽद्य वर्तते ॥ २
- ततः संस्मारितो रामस्तेन वाक्येन मातलेः ।  
जग्राह सशरं दीप्तं निश्चसन्तमिदोरगम् ॥ ३
- यमस्मै प्रथमां प्रादादगस्त्यो भगवानृषिः ।  
ब्रह्मदत्तं महाबाणममोघं युधि वीर्यवान् ॥ ४
- ब्रह्मणा निर्मितं पूर्वमिन्द्रार्थममितौजसा ।  
दत्तं सुरपतेः पूर्वं त्रिलोकजयकांक्षिणः ॥ ५
- यस्य वाजेषु पवनः फले पावकभास्करौ ।  
शरीरमाकाशमयं गौरवे मेरुमन्दरौ ॥ ६
- जाज्वल्यमानं वपुषा सुपुङ्खं ह्येभूषितम् ।  
तेजसा सर्वभूतानां कृतं भास्करवर्चसम् ॥ ७

सधूममिव कालाग्निं दीप्तवाग्नीविषं यथा ।

परनागाश्ववृन्दानां भेदनं क्षिप्रकाग्निम् ॥ ८

द्वाराणां परिघाणां च गिरीणामपि भेदनम् ।

नानारुधिरसिक्ताङ्गं मेदोदिग्धं सुदारुणम् ॥ ९

वज्रसारं महानादं नानासमितिदारणम् ।

सर्वविश्रासनं भीमं श्वसन्तमिव पन्नगम् ॥ १०

कङ्कगृध्रबलानां च गोमायुगणरक्षसाम् ।

नित्यं भक्ष्यप्रदं युद्धे यमरूपं भयावहम् ॥ ११

नन्दनं वानरेन्द्राणां रक्षसामवसादनम् ।

वाजितं विविधैर्वाजैश्चारुचितैर्गरुत्मतः ॥ १२

तमुत्तमेषुं लोकानामिक्ष्वाकुभयनाशनम् ।

द्विषतां कीर्तिहरणं प्रहर्षकरमात्मनः ॥ १३

अभिमन्त्र्य ततो रामस्तं महेषुं महाबलः ।

वेदप्रोक्तेन विधिना संदधे कार्मुके बली ॥ १४

तस्मिन् सन्धीयमाने तु राषवेण शरोत्तमे ।

सर्वभूतानि विलेपुश्च चाल च वसुन्धरा ॥ १५

स रावणाय संकुद्धो भृशमायम्य कार्मुकम् ।  
चिक्षेप परमायत्तस्तं शरं मर्मघातिनम् ॥ १६

स वज्र इव दुर्धर्षो वज्रिबाहुविसर्जितः ।  
कृतान्त इव चात्रार्यो न्यपतद्रावणोरसि ॥ १७

स विसृष्टो महावेगः शरीरान्तकरः शरः ।  
बिभेद हृदयं तस्य रावणस्य दुरात्मनः ॥ १८

रुधिराक्तः स वेगेन जीवितान्तकरः शरः ।  
रावणस्य हरन्प्राणान् विवेश धरणीतलम् ॥ १९

स शरो रावणं हत्वा रुधिरार्द्रोऽकृतच्छविः ।  
कृतकर्मा निभृतवत् स्वतूर्णी पुनरागमत् ॥ २०

तस्य हस्ताद्धतस्याशु कार्मुकं तत् ससायकम् ।  
निपपात सहप्राणैर्भ्रश्यमानस्य जीवितात् ॥ २१

गतासुर्भीमवेगस्तु नैर्ऋतेन्द्रो महाद्युतिः ।  
पपात स्यन्दनाद्भूमौ वृत्तो वज्रहतो यथा ॥ २२

तं दृष्ट्वा पतितं भूमौ हतशेषा निशाचराः ।  
हतनाथा भयत्रस्ताः सर्वतः संप्रदुद्रुवुः ॥ २३

नर्दन्तश्चाभिपेतुस्तान् वानरा द्रुमयोधिनः ॥ २४

दशग्रीववधं दृष्ट्वा विजयं राघवस्य च ।

अर्दिता वानरैर्हृष्टैर्लङ्कामभ्यपतन् भयात् ।

गताश्रयत्वात् करुणैर्बाष्पप्रस्रवणैर्मुखैः ॥ २५

ततो विनेदुः संहृष्टा वानरा जितकाशिनः ।

वदन्तो राघवजयं रावणस्य च तं वधम् ॥ २६

अथान्तरिक्षे व्यनदत् सौम्यस्त्रिदशदुन्दुभिः ।

दिव्यगन्धवहस्तत्र मारुतः ससुखो ववौ ॥ २७

निपपातान्तरिक्षाच्च पुष्पवृष्टिस्तदा भुवि ।

किरन्ती राघवरथं दुरवापा मनोरमा ॥ २८

राघवस्तवसंयुक्तं गगनेऽपि च शुश्रुवे ।

साधु साध्विति वागग्र्या दैवतानां महात्मनाम् ॥ २९

आविवेश महान् हर्षो देवानां चारणैः सह ।

रावणे निहते रौद्रे सर्वलोकभयङ्करे ॥ ३०

ततः सकामं सुग्रीवमङ्गदञ्च महाबलम् ।

चकार राघवः प्रीतो हत्वा राक्षसपुङ्गवम् ॥ ३१



ततः प्रजग्मुः प्रशमं मरुदूणा

दिशः प्रसेदुर्विमलं नभोऽभवत् ।

मही चकम्पे न हि मारुतो ववौ

स्थिरप्रभश्चाप्यभवद्दिवाकरः ॥

३२

ततस्तु सुग्रीवविभीषणादयः

सुहृद्विशेषाः सहलक्ष्मणास्तदा ।

समेत्य हृष्टा विजयेन राघवं

रणेऽभिरामं विधिनह्य पूजयन् ॥

३३

स तु निहतरिपुः स्थिरप्रतिज्ञः

स्वजनबलाभिवृतो रणे रराज ।

रघुकुलनृपनन्दनो महौजा-

स्त्रिदशगणैरभिसंवृतो यथेन्द्रः ॥

३४

इति एकादशोत्तरशततमः सर्गः ॥



द्वादशोत्तरशततमः सर्गः ॥

भ्रातरं निहतं दृष्ट्वा शयानं रामनिर्जितम् ।

शोकवेगपरीतात्मा विललाप विभीषणः ॥

१

- वीर विक्रान्तविख्यात विनीत नयकोविद ।  
महार्हशयनोपेत किं शेषेऽद्य हतो भुवि ॥ २
- विक्षिप्य दीर्घौ निश्चेष्टौ भुजावङ्गदभूषितौ ।  
मुकुटेनापवृत्तेन भास्कराकारवर्चसा ॥ ३
- तदिदं वीर संप्राप्ता मया पूर्वं समीरितम् ।  
काममोहपरीतस्य यत्ते न रुचितं वचः ॥ ४
- यन्न दर्पात्प्रहस्तो वा नेन्द्रजित्नापरे जनाः ।  
न कुम्भकर्णोऽतिरथो नातिकायो नरान्तकः ।  
न स्वयं त्वममन्येथास्तस्योदकोऽयमागतः ॥ ५
- गतः सेतुः सुनीतानां गतो धर्मस्य विग्रहः ।  
गतः सत्वस्य संक्षेपः प्रस्तावानां गतिर्गता ॥ ६
- आदित्यः पतितो भूमौ मग्नस्तमसि चन्द्रमाः ।  
चित्रभानुः प्रशान्तार्चिर्व्यवसायो निरुद्यमः ।  
अस्मिन्निपतिते भूमौ वीरे शस्त्रभृतां वरे ॥ ७
- किं शेषमिव लोकस्य हतवीरस्य साम्प्रतम् ।  
रणे राक्षसशार्दूले प्रसुप्त इव पांसुषु ॥ ८

धृतिप्रवालः प्रसहाग्र्यपुष्प-

स्तपोबलः शौर्यनिबद्धमूलः ।

रणे महान् राक्षसराजवृक्षः

संमर्दितो राघवमारुतेन ॥

९

तेजोविषाणः कुलवंशवंशः

कोपप्रसादापरगात्रहस्तः ।

इक्ष्वाकुसिंहावगृहीतदेहः

सुप्तः क्षितौ गवणगन्धहस्ती ॥

१०

पराक्रमोत्साहविजृम्भितार्चि-

र्निःश्वासधूमः स्वबलप्रतापः ।

प्रतापवान् संयति राक्षसग्नि-

र्निर्वापितो रामपयोधरेण ॥

११

सिंहर्क्षलांगूलककुद्विषाणः

परामिजिद्वन्धनगन्धहस्ती ।

रक्षोवृषश्चापलकर्णचक्षुः

क्षितीश्वरव्याघ्रहतोऽवसन्नः ॥

१२

वदन्तं हेतुमद्वाक्यं परिमृष्टार्थनिश्चयम् ।

रामः शोकसमाविष्टमित्युवाच विभीषणम् ॥

१३

नायं विनष्टो निश्चेष्टः समरे चण्डविक्रमः ।

अत्युन्नतमहोत्साहः पतितोऽयमशङ्कितः ॥

१४

नैवं विनष्टाः शोच्यन्ते क्षत्रधर्ममवस्थिताः ।  
वृद्धिमाशंसमाना ये निपतन्ति रणाजिरे ॥ १५

येन सेन्द्रास्त्रयो लोकास्त्रासिता युधि धीमता ।  
तस्मिन्कालसमायुक्ते न कालः परिशोचितुम् ॥ १६

नैकान्तविजयो युद्धे भूतपूर्वः कदाचन ।  
परैर्वा हन्यते वीरः परान् वा हन्ति संयुगे ॥ १७

इयं हि पूर्वेः सन्दिष्टा गतिः क्षत्रियसम्मता ॥ १८

क्षत्रियो निहतः संख्ये न शोच्य इति निश्चयः ॥ १९

तदेवं निश्चयं दृष्ट्वा तत्त्वमास्थाय विज्वरः ।  
यदिहानन्तरं कार्यं कल्प्यं तदनुचिन्तय ॥ २०

तमुक्तवाक्यं विक्रान्तं राजपुत्रं विभीषणः ।  
उवाच शोकसन्तप्तो भ्रातुर्हितमनन्तरम् ॥ २१

योऽयं विमर्देषु न भग्नपूर्वः

सुरैः समेतैः सह वासवेन ।

भवन्तमासाद्य रणे विभग्नो

वेलामिवासाद्य यथा समुद्रः ॥

२२

अनेन दत्तानि सुपूजितानि

भुक्ताश्च भोगा निभृताश्च भृत्याः ।

धनानि मिलेषु समर्पितानि

वैराण्यमिलेषु च यापितानि ॥

२३

एषोहिताग्निश्च महातपाश्च

वेदान्तगः कर्मसु चाग्र्यवीर्यः ।

एतस्य यत्प्रेतगतस्य कृत्यं

तत्कर्तुमिच्छामि तव प्रसादात् ॥

२४

स तस्य वाक्यैः करुणैर्महात्मा

संबोधितः साधु विभीषणेन ।

आज्ञापयामास नरेन्द्रसूनुः

स्वर्गीयमाधानमदीनसत्त्वः ॥

२५

मरणान्तानि वैराणि निर्वृत्तं नः प्रयोजनम् ।

क्रियतामस्य संस्कारो ममाप्येष यथा तव ॥

२६

इति द्वादशोत्तरशततमः सर्गः ॥





## तयोदशोत्तरशततमः सर्गः ॥

- रावणं निहतं श्रुत्वा राघवेण महात्मना ।  
अन्तःपुराद्विनिष्पेतू राक्षस्यः शोककर्षिताः ॥ १
- वार्यमाणाः सुबहुशो वेष्टन्त्यः क्षितिपांसुषु ।  
विमुक्तकेश्यो दुःखार्ता गावो वत्सहता इव ॥ २
- उत्तरेण विनिष्क्रम्य द्वारेण सह राक्षसैः ।  
प्रविश्यायोधनं घोरं विचिन्वन्त्यो हतं पतिम् ॥ ३
- आर्यपुत्रेति वादिन्यो हा नाथेति च सर्वशः ।  
परिपेतुः कबन्धाङ्गां महीं शोणितकर्दमाम् ॥ ४
- ता बाष्पपरिपूर्णाक्ष्यो भर्तृशोकपराजिताः ।  
करेण्व इव नर्दन्त्यो न रेजुर्हतयूथपाः ॥ ५
- ददृशुस्तं महावीर्यं महाकायं महाद्युतिम् ।  
रावणं निहतं भूमौ नीलाञ्जनचयोपमम् ॥ ६
- ताः पतिं सहसा दृष्ट्वा शयानं रणपांसुषु ।  
निपेतुस्तस्य गात्रेषु छिन्ना वनलता इव ॥ ७

बहुमानात्परिष्वज्य काचिदेनं रुरोद ह ॥ ८

चरणौ काचिदालिङ्ग्य काचित्कण्ठेऽवलम्ब्य च ॥ ९

उद्धृत्य च भुजौ काचित् भूमौ स्म परिवर्तते ॥ १०

हतस्य वदनं दृष्ट्वा काचिन्मोहमुपागमत् ॥ ११

काचिदङ्के शिरः कृत्वा रुरोद मुखमीक्षति ।

स्नापयन्ती मुखं बाष्पैस्तुषारैरिव पङ्कजम् ॥ १२

एवमार्ताः पतिं दृष्ट्वा रावणं निहतं भुवि ।

चुक्रुशुर्बहुधा शोकाद्भूयस्ताः पर्यदेवयन् ॥ १३

येन वित्रासितः शक्रो येन वित्रासितो यमः ।

येन वैश्रवणो राजा पुष्पकेण वियोजितः ॥ १४

गन्धर्वाणामृषीणां च सुराणां च महात्मनाम् ।

भयं येन महद्दत्तं सोऽयं शेते रणे हतः ॥ १५

असुरेभ्यः सुरेभ्यो वा पन्नगेभ्योऽपि वा तथा ।

न भयं यो विजानाति तस्येदं मानुषाद्भयम् ॥ १६

अवध्यो देवतानां यस्तथा दानवरक्षसाम् ।

हतः सोऽयं रणे शेते मानुषेण पदातिना ॥ १७

यो न शक्यः सुरैर्हन्तुं न यक्षैर्नासुरैस्तथा ।

सोऽयं कश्चिदिवासत्वो मृत्युं मर्त्येन लम्बितः ॥ १८

एवं वदन्त्यो बहुधा रुरुदुस्तस्य ताः स्त्रियः ।

भूय एव च दुःखार्ता विलेपुश्च पुनः पुनः ॥ १९

अशृण्वता च सुहृदां सततं हितवादिनाम् ।

मरणायाहता सीता घातिताश्च निशाचराः ॥ २०

एताः सममिदानीं ते वयमात्मा च पातिताः ।

ब्रूणोऽपि हितं वाक्यमिष्टो भ्राता विभीषणः ।

धृष्टं परुषितो मोहात्त्वयाऽऽत्मवधकांक्षिणा ॥ २१

यदि निर्यातिता ते स्यात् सीता रामाय मैथिली ।

न नः स्याद्यसनं घोरमिदं मूलहरं महत् ॥ २२

वृत्तकामो भवेद्भ्राता रामो मित्रकुलं भवेत् ।

वयं चाविधवाः सर्वाः सकामा न च शत्रवः ॥ २३

त्वया पुनर्नृश सेन सीतां संरुन्धता बलात् ।

राक्षसा वयमात्मा च त्रयं तुल्यं निपातितम् ॥ २४

न कामकारः कामं वा तव राक्षसपुङ्गव ।

दैवं चेष्टयते सर्वं हतं दैवेन हन्यते ॥ २५

वानराणां विनाशोऽयं रक्षसां च महाहवे ।

तव चैव महाबाहो दैवयोगादुपागतः ॥ २६

नैवार्थेन न कामेन विक्रमेण न चाज्ञया ।

शक्या दैवगतिर्लोके निवर्तयितुमुद्यता ॥ २७

विलेपुरेवं दीनास्ता राक्षसाधिपयोषितः ।

कुर्य इव दुःखार्ता बाष्पपर्याकुलेक्षणाः ॥ २८

इति त्रयोदशोत्तरशततमः सर्गः ॥



चतुर्दशोत्तरशततमः सर्गः ॥

तासां विलपमानानां तथा राक्षसयोषिताम् ।

ज्येष्ठा पत्नी प्रिया दीना भर्तारं समुदैक्षत ॥ १

दशग्रीवं हतं दृष्ट्वा रामेणाचिन्त्यकर्मणा ।

पतिं मण्डोदरी तत्र कृपणा पर्यदेवयत् ॥ २

ननु नाम महाभाग तव वैश्रवणानुज ।

क्रुद्धस्य प्रमुखे स्थातुं तस्यत्यपि पुरन्दरः ॥ ३

त्रस्यन्ति ऋषयश्चैव गन्धर्वाश्च यशस्विनः ॥ ४

ननु नाम तवोद्वेगाच्चारणाश्च दिशो गताः ।  
स त्वं मानुषमात्रेण रामेण युधि निर्जितः ॥ ५

न व्यपत्रपसे राजन् किमिदं राक्षसर्षभ ॥ ६

कथं त्वैलोक्यमाक्रम्य श्रिया वीर्येण चान्वितम् ।  
अविषह्यं जघान त्वां मानुषो वनगोचरः ॥ ७

मानुषाणामविषये चरतः कामरूपिणः ।  
विनाशस्तव रामेण संयुगे नोपपद्यते ॥ ८

न चैतत्कर्म रामस्य श्रद्दधामि चमूमुखे ।  
सर्वतः समुपेतस्य तव तेनाभिमर्शनम् ॥ ९

यदैव च जनस्थाने राक्षसैर्बहुभिर्वृतः ।  
खरस्तव हतो भ्राता तदेवासौ न मानुषः ॥ १०

यदैव नगरीं लङ्कां दुष्प्रवेशां सुरैरपि ।  
प्रविष्टो हनुमान् वीर्यात्तदैव व्यथिता वयम् ॥ ११

यदैव वानरैर्घोरैर्बद्धः सेतुर्महार्णवे ।  
तदैव हृदयेनाहं शङ्के रामममानुषम् ॥ १२



अथवा रामरूपेण कृतान्तः स्वयमागतः ।

मायां तव विनाशाय विधायाम्रतितर्किताम् ॥ १३

अथवा वासवेन त्वं घर्षितोऽसि महाबल ॥ १४

वासवस्य कुतः शक्तिस्त्वां द्रष्टुमपि संयुगे ॥ १५

व्यक्तमेष महायोगी परमात्मा सनातनः ।

अनादिमध्यनिधनो महतः परमो महान् ॥ १६

तमसः परमो धाता शङ्खचक्रगदाधरः ।

श्रीवत्सवक्षा नित्यश्रीरजयः शाश्वतो ध्रुवः ॥ १७

मानुषं रूपमास्थाय विष्णुः सत्यपराक्रमः ।

सर्वैः परिवृतो देवैर्वानरत्वमुपागतैः ॥ १८

सर्वलोकेश्वरः साक्षालोकानां हितकाम्यया ।

सराक्षसपरीवारं हतवांस्त्वां महायुतिः ॥ १९

इन्द्रियाणि पुरा जित्वा जितं त्रिभुवनं त्वया ।

स्मरद्भिरिव तद्वैरमिन्द्रियैरेव निर्जितः ॥ २०

क्रियतामविरोधश्च राघवेणेति यन्मया ।

उच्यमानो न गृह्णासि तस्येयं व्युष्टिरागता ॥ २१

अकस्माच्चामिकामोऽसि सीतां राक्षसपुङ्गव ।

ऐश्वर्यस्य विनाशाय देहस्य स्वजनस्य च ॥ २२

अरुन्धत्या विशिष्टां तां रोहिण्याच्चापि दुर्मते ।

सीतां धर्षयता मान्यां त्वया ह्यसदृशं कृतम् ॥ २३

वसुधायाश्च वसुधां श्रियः श्रीं भर्तृवत्सलाम् ।

सीतां सर्वानवद्याङ्गीमरण्ये विजने शुभाम् ॥ २४

आनयित्वा तु तां दीनां छद्मनाऽऽत्मस्वदूषण ।

अप्राप्य चैव तं कामं मैथिलीसङ्गमे कृतम् ।

पतिव्रतायास्तपसा नूनं दग्धोऽसि मे प्रभो ॥ २५

तदैव यत्र दग्धस्त्वं धर्षयंस्तनुमध्यमाम् ।

देवा बिभ्येति ते सर्वे सेन्द्राः साम्निपुरोगमाः ॥ २६

अवश्यमेव लभते फलं पापस्य कर्मणः ।

घोरं पर्यागते काले कर्ता नास्त्यत्र संशयः ॥ २७

शुभकृच्छुभमामोति पापकृत्पापमश्नुते ॥ २८

विभीषणः सुखं प्राप्तस्त्वं प्राप्तः पापमीदृशम् ॥ २९

सन्त्यन्याः प्रमदास्तुभ्यं रूपेणाप्रतिमा भुवि ॥ ३०

अनङ्गवशमापन्नस्त्वं तु मोहान्न बुध्यसे ॥ ३१

न कुलेन न रूपेण न दाक्षिण्येन मैथिली ।  
मयाऽधिका वा तुर्या वा त्वं तु मोहान्न बुध्यसे ॥ ३२

सर्वथा सर्वभूतानां नास्ति मृत्युरलक्षणः ।  
तव तावदयं मृत्युर्मैथिलीकृतलक्षणः ॥ ३३

सीतानिमित्तजो मृत्युस्त्वया दूरादुपाहतः ॥ ३४

मैथिली सह रामेण विशोका विहरिष्यति ॥ ३५

अल्पपुण्या त्वहं घोरे पतिता शोकसागरे ॥ ३६

कैलासे मन्दरे मेरौ तथा चैत्ररथे वने ।  
देवोद्यानेषु सर्वेषु विहृत्य सहिता त्वया ॥ ३७

विमानेनानुरूपेण या याम्यतुलया श्रिया ।  
पश्यन्ति विविधान्देशान् तांस्तांश्चित्रस्रगम्बरा ।  
भ्रंशिता कामभोगेभ्यः साऽस्मि वीर वधात्तव ॥ ३८

सैवान्येवास्मि संवृत्ता धिग्राज्ञां चञ्चला श्रियः ॥ ३९

हा राजन् सुकुमारं ते सुभ्रु सुत्वक् समुन्नसम् ।  
कान्तिश्रीद्युतिभिस्तुल्यमिन्दुपद्मदिवाकरैः ॥ ४०

- किरीटकूटोज्ज्वलितं ताम्रास्यं दीप्तकुण्डलम् ।  
मदव्याकुललोलाक्षं भूत्वा यत्पानभूमिषु ॥ ४१
- विविधस्रग्धरं चारु वरगुस्मितकथं शुभम् ।  
तदेवाद्य तवेदं हि वक्त्रं न भ्राजते प्रभो ॥ ४२
- रामसायकनिर्मितं सिक्तं रुधिरविस्रवैः ।  
विशीर्णमेदोमस्तिष्कं रूक्षं स्यन्दनरेणुभिः ॥ ४३
- हा पश्चिमा मे संप्राप्ता दशा वैधव्यकारिणी ।  
या मयाऽऽसीन्न संबुद्धा कदाचिदपि मन्दया ॥ ४४
- पिता दानवराजो मे भर्ता मे राक्षसेश्वरः ।  
पुत्रो मे शक्रनिर्जेता इत्येवं गर्विता भृशम् ॥ ४५
- हृत्सारिमर्दनाः शूराः प्रख्यातबलपौरुषाः ।  
अकुतश्चिद्भया नाथा ममेत्यासीन्मतिर्दृढा ॥ ४६
- तेषामेवं प्रभावानां युष्माकं राक्षसर्षभ ।  
कथं भयमसंबुद्धं मानुषादिदमागतम् ॥ ४७
- स्निग्धेन्द्रनीलनीलं तु प्रांशुशैलोपमं महत् ।  
केयूराङ्गदवैर्दूर्यमुक्तादामसगुज्वलम् ॥ ४८

कान्तं विहारेष्वधिकं दीप्तं संग्रामभूमिषु ।  
भात्याभरणभाभिर्यत् विद्युद्भिरिव तोयदः ॥ ४९

तदेवाद्य शरीरं ते तीक्ष्णैर्नैकैः शरैश्चितम् ।  
पुनर्दुर्लभसंस्पर्शं परिष्वक्तुं न शक्यते ॥ ५०

धाविधः शल्लैर्यद्वत् बाणैर्लग्नैर्निरन्तरम् ।  
स्वर्पितैर्मर्मसु भृशं संच्छिन्नस्त्रायुवन्धनम् ।  
क्षितौ निपतितं राजन् श्यावं रुधिरसच्छवि ॥ ५१

वज्रप्रहाराभिहतो विकीर्ण इव पर्वतः ॥ ५२

हा स्वप्नः सत्यमेवेदं त्वं रामेण कथं हतः ॥ ५३

त्वं मृत्योरपि मृत्युः स्याः कथं मृत्युवशं गतः ॥ ५४

तैल्लोक्यवसुभोक्तारं तैल्लोक्योद्वेगदं महत् ।  
जेतारं लोकपालानां क्षेतारं शङ्करस्य च ॥ ५५

दृप्तानां निगृहीतारमाविष्कृतपराक्रमम् ।  
लोकक्षोभयितारं च नादैर्भूतविराविणम् ॥ ५६

ओजसा दृप्तवाक्यानां वक्तारं रिपुसन्निधौ ।  
स्वयूथभृत्यवर्गाणां गोप्तारं भीमकर्मणाम् ॥ ५७



हन्तारं दानवेन्द्राणां यक्षाणां च सहस्रशः ।

निवातकवचानां च संग्रहीतारमीश्वरम् ॥

५८

नैकयज्ञविलोप्तारं त्रातारं स्वजनस्य च ।

धर्मव्यवस्थाभेत्तारं मायास्रष्टारमाहवे ॥

५९

देवासुरनृकन्यानामाहर्तारं ततस्ततः ।

शत्रुस्त्रीशोकदातारं नेतारं स्वजनस्य च ॥

६०

लङ्काद्वीपस्य गोप्तारं कर्तारं भीमकर्मणाम् ।

अस्माकं कामभोगानां दातारं रथिनां वरम् ॥

६१

एवं प्रभावं भर्तारं दृष्ट्वा रामेण पातितम् ।

स्थिराऽस्मि या देहमिमं धारयामि हतप्रिया ॥

६२

शयनेषु महार्हेषु शयित्वा राक्षसेश्वरः ।

इह कस्मात् प्रसुप्तोऽसि धरण्यां रेणुपाटलः ॥

६३

यदा मे तनयः शस्तो लक्ष्मणेनेन्द्रजिद्युधि ।

तदाऽस्म्यभिहता तीव्रमद्य त्वस्मिन्निपातिता ॥

६४

साऽहं बन्धुजनैर्हीना हीना नाद्येन तु त्वया ।

विहीना कामभोगैश्च शोचिष्ये शाश्वतीः समाः ॥

६५

प्रपन्नो दीर्घमध्वानं राजन्नद्यासि दुर्गमम् ॥ ६६

नय मामपि दुःखार्ता न वर्तिष्ये त्वया विना ॥ ६७

कस्मात्त्वं मां विहायेह कृपणां गन्तुमिच्छसि ॥ ६८

दीनां विलपितैर्मन्दां किं वा मां नाभिभाषसे ॥ ६९

दृष्ट्वा न खल्वसि क्रुद्धो मामिहानवकुण्ठिताम् ।

निर्गतां नगरद्वारात् पद्भ्यामेवागतां प्रभो ॥ ७०

पश्येष्टदार दारांस्ते भ्रष्टलज्जावकुण्ठितान् ।

बहिर्निष्पतितान् सर्वान् कथं दृष्ट्वा न कुप्यसि ॥ ७१

अयं क्रीडासहायस्तेऽनाथो लालप्यते जनः ॥ ७२

न चैनमाश्वासयसे किं वा न बहुमन्यसे ॥ ७३

यास्त्वया विधवा राजन् कृता नैकाः कुलस्त्रियः ।

पतिव्रता धर्मपरा गुरुशुश्रूषणे रताः ।

ताभिः शोकाभितप्ताभिः शप्तः परवशं गतः ॥ ७४

त्वया विप्रकृताभिर्यत् तदा शप्तं तदागतम् ॥ ७५

प्रवादः सत्य एवायं त्वां प्रति प्रायशो नृप ।

पतिव्रतानां नाकस्मात् पतन्त्यश्रूणि भूतले ॥ ७६

- कथं च नाम ते राजन् लोकानाक्रम्य तेजसा ।  
नारीचौर्यमिदं क्षुद्रं कृतं शौण्डीर्यमानिना ॥ ७७
- अपनीयाश्रमाद्रामं यन्मृगच्छद्गना त्वया ।  
आनीता रामपत्नी सा तत्ते कातर्यलक्षणम् ॥ ७८
- कातर्यं च न ते युद्धे कदाचित्संस्मराम्यहम् ।  
तत्तु भाग्यविपर्यासात् नूनं ते पक्कलक्षणम् ॥ ७९
- अतीतानागतार्थज्ञो वर्तमानविचक्षणः ।  
मैथिलीमाहतां दृष्ट्वा ध्यात्वा निश्चस्य चायतम् ॥ ८०
- सत्यवाक् स महाभागो देवरो मे यदब्रवीत् ।  
सोऽयं राक्षसमुख्यानां विनाशः पर्युपस्थितः ।  
कामक्रोधसमुत्थेन व्यसनेन प्रसङ्गिना ॥ ८१
- निर्वृत्तस्त्वत्कृतेऽनर्थः सोऽयं मूलहरो महान् ॥ ८२
- त्वया कृतमिदं सर्वमनाथं रक्षसां कुलम् ॥ ८३
- न हि त्वं शोचितव्यो मे प्रख्यातबलपौरुषः ।  
स्त्रीस्वभावात्तु मे बुद्धिः कारुण्ये परिवर्तते ॥ ८४
- सुकृतं दुष्कृतं च त्वं गृहीत्वा स्वां गतिं गतः ।  
आत्मानमनुशोचामि त्वद्वियोगेन दुःखिता ॥ ८५

- सुहृदां हितकामानां न श्रुतं वचनं त्वया ।  
 भ्रातृणां चापि कात्स्नर्येन हितमुक्तं दशानन ॥ ८६
- हेत्वर्थयुक्तं विधिवच्छेयस्करमदारुणम् ।  
 विभीषणेनाभिहितं न कृतं हेतुमत्त्वया ॥ ८७
- मारीचकुम्भकर्णाभ्यां वाक्यं मम पितुस्तदा ।  
 न श्रुतं वीर्यमत्तेन तस्येदं फलमीदृशम् ॥ ८८
- नीलजीमूतसङ्काश पीताम्बर शुभाङ्गद ।  
 स्वगात्राणि विनिक्षिप्य किं शेषे रुधिराण्डुतः ॥ ८९
- प्रसुप्त इव शोकार्ता किं मां न प्रतिभाषसे ॥ ९०
- महावीर्यस्य दक्षस्य संयुगेष्वपलायिनः ।  
 यातुधानस्य दौहित्र किं च मां नाभ्युदीक्षसे ॥ ९१
- उत्तिष्ठोत्तिष्ठ किं शेषे प्राप्ते परिभवे नवे ॥ ९२
- अद्य वै निर्भया लङ्कां प्रविष्टाः सूर्यरश्मयः ॥ ९३
- येन सूदयसे शत्रून् समरे सूर्यवर्चसा ।  
 वज्रो वज्रधरस्येव सोऽयं ते सततार्चितः ॥ ९४
- रणे शत्रुप्रहरणो हेमजालपरिष्कृतः ।  
 परिधो व्यवकीर्णस्ते बाणैश्छिन्नः सहस्रधा ॥ ९५

प्रियामिवोपगुह्य त्वं शेषे समरमेदिनीम् ।

अप्रियामिव कस्माच्च मां नेच्छस्यभिभाषितुम् ॥ ९६

धिगस्तु हृदयं यस्या ममेदं न सहस्रधा ।

त्वयि पञ्चत्वमापन्ने फलते शोकपीडितम् ॥ ९७

इत्येवं विलपन्त्येव बाष्पव्याकुललोचना ।

स्नेहावस्कन्नहृदया देवी मोहमुपागमत् ॥ ९८

कश्मलाभिहता सन्ना बभौ सा रावणोरसि ।

सन्ध्यानुरक्ते जलदे दीप्ता विद्युदिवासिते ॥ ९९

तथागतां समुत्पत्य सपत्न्यस्ता भृशतुराः ।

पर्यवस्थापयामासू रुदन्त्यो रुदतीं भृशम् ॥ १००

न ते सुविदिता देवी लोकानां स्थितिरध्रुवा ।

दशाविभागपर्याये राज्ञां चञ्चलया श्रिया ॥ १०१

इत्येवमुच्यमाना सा सशब्दं प्ररुरोद ह ।

स्नापयन्ती त्वभिमुखौ स्तनावसाम्बुविस्रवैः ॥ १०२

एतस्मिन्नन्तरे रामो विभीषणमुवाच ह ।

संस्कारः क्रियतां भ्रातुः स्त्रियश्चैता निर्वर्तय ॥ १०३



तं प्रश्रितस्ततो रामं श्रुतवाक्यो विभीषणः ।  
विमृश्य बुद्ध्या धर्मज्ञो धर्मार्थसहितं वचः ।  
रामस्यैवानुवृत्यर्थमुत्तरं प्रत्यभाषत ॥ १०४

त्यक्तधर्मव्रतं क्रूरं नृशंसमनृतं तथा ।  
नाहमर्होऽस्मि संस्कर्तुं परदारभिमर्शनम् ॥ १०५

भ्रातृरूपो हि मे शत्रुरेष सर्वाहिते रतः ।  
रावणो नार्हते पूजां पूज्योऽपि गुरुगौरवात् ॥ १०६

नृशंस इति मां राम वक्ष्यन्ति मनुजा भुवि ।  
श्रुत्वा तस्यागुणान् सर्वे वक्ष्यन्ति सुकृतं पुनः ॥ १०७

तच्छ्रुत्वा परमप्रीतो रामो धर्मभृतां वरः ।  
विभीषणमुवाचेदं वाक्यज्ञो वाक्यकोविदम् ॥ १०८

तवापि मे प्रियं कार्यं त्वत्प्रभावाच्च मे जितम् ।  
अवश्यं तु क्षमं वाच्यो मया त्वं राक्षसेश्वरः ॥ १०९

अधर्मानृतसंयुक्तः कामं त्वेष निशाचरः ।  
तेजस्वी बलवान् शूरः संयुगेषु च नित्यशः ॥ ११०

शतक्रतुमुखैर्देवैः श्रूयते न पराजितः ।  
महात्मा बलसम्पन्नो रावणो लोकरावणः ॥ १११

मरणान्तानि वैराणि निर्वृत्तं नः प्रयोजनम् ।  
क्रियतामस्य संस्कारो ममाप्येष यथा तव ॥ ११२

त्वत्सकाशाद्दशग्रीवः संस्कारं विधिपूर्वकम् ।  
प्राप्तुमर्हति धर्मज्ञ त्वं यशोभागमविष्यसि ॥ ११३

राघवस्य वचः श्रुत्वा त्वरमाणो विभीषणः ।  
संस्कारेणानुपूर्वेण योजयामास रावणम् ॥ ११४

चितां चन्दनकाष्ठानां पद्मकोशीरसंवृताम् ।  
ब्राह्मया संवेशयां चकू राङ्गवास्तरणावृताम् ॥ ११५

वर्तते वेदविहितो राज्ञो वै पश्चिमः क्रतुः ।  
प्रचकू राक्षसेन्द्रस्य पितृमेधमनुक्रमम् ॥ ११६

वेदिं च दक्षिणप्राच्यां यथास्थानं च पावकम् ।  
पृषदाज्येन संपूर्णं सुवं सर्वे प्रचिक्षिपुः ॥ ११७

पादयोः शकटं प्रादुरन्तरुर्वोरुलूखलम् ।  
दारुपात्राणि सर्वाणि अरणिं चोत्तरारणिम् ॥ ११८

दत्त्वा तु मुसलं चान्यद्यथास्थानं विचक्षणाः ।  
शास्त्रदृष्टेन विधिना महर्षिविहितेन च ॥ ११९

तत्र मेध्यं पशुं हत्वा राक्षसेन्द्रस्य राक्षसाः ।  
परिस्तरणिकां राज्ञो घृताक्तां समवेशयन् ॥ १२०

गन्धैर्माल्यैरलंकृत्य रावणं दीनमानसाः ।  
विभीषणसहायास्ते वस्त्रैश्च विविधैरपि ।  
लाजैश्चावकिरन्ति स्म बाष्पपूर्णपुखास्तदा ॥ १२१

ददौ च पावकं तस्य विधियुक्तं विभीषणः ॥ १२२

स्नात्वा चैवर्द्रवस्त्रेण तिलान् दूर्वाभिमिश्रितान् ।  
उदकेन च सम्मिश्रान् प्रदाय विधिपूर्वकम् ॥ १२३

प्रदाय चोदकं तस्मै मूर्ध्ना चैनं नमस्य च ।  
ताः स्त्रियोऽनुनयामास सान्त्वमुक्त्वा पुनः पुनः ॥

गम्यतामिति ताः सर्वा विविशुर्नगरं तदा ॥ १२५

प्रविष्टासु च सर्वासु राक्षसीषु विभीषणः ।  
रामपार्श्वमुपागम्य तदाऽनिष्ठद्विनीतवत् ॥ १२६

रामोऽपि सह सैन्येन समुग्रीवः सलक्ष्मणः ।  
हर्षं लेभे रिपुं हत्वा यथा वृत्तं शतक्रतुः ॥ १२७

इति चतुर्दशोत्तरशततमः सर्गः ॥



## पञ्चदशोत्तरशततमः सर्गः ॥

ते रावणवधं दृष्ट्वा देवगन्धर्वदानवाः ।

जग्मुः स्वैः स्वैर्विमानैस्ते कथयन्तः शुभाः कथाः ॥ १

रावणस्य वधं घोरं राघवस्य पराक्रमम् ।

सुयुद्धं वानराणां च सुग्रीवस्य च मन्त्रितम् ॥ २

अनुरागं च वीर्यं च मारुतेर्लक्ष्मणस्य च ।

कथयन्तो महाभागा जग्मुर्दृष्ट्वा यथागतम् ॥ ३

राघवस्तु रथं दिव्यमिन्द्रदत्तं शिखिप्रभम् ।

अनुज्ञाय महाभागो मातलिं प्रत्यपूजयत् ॥ ४

राघवेणाभ्यनुज्ञातो मातलिः शक्रसारथिः ।

दिव्यं तं रथमास्थाय दिवमेवारुरोह सः ॥ ५

तस्मिंस्तु दिवमारूढे सुरसारथिसत्तमे ।

राघवः परमप्रीतः सुग्रीवं परिष्वजे ॥ ६

परिष्वज्य च सुग्रीवं लक्ष्मणेन प्रचोदितः ।

पूज्यमानो हरिश्रेष्ठैराजगाम बलालयम् ॥ ७

अब्रवीच्च तदा रामः समीपपरिवर्तिनम् ।  
सौमिलि सत्यसम्पन्नं लक्ष्मणं दीप्ततेजसम् ॥ ८

विभीषणमिमं सौम्य लङ्कायामभिषेचय ।  
अनुरक्तं च भक्तं च मम चैवोपकारिणम् ॥ ९

एष मे परमः कामो यदीमं रावणानुजम् ।  
लङ्कायां सौम्य पश्येयमभिषिक्तं विभीषणम् ॥ १०

एवमुक्तस्तु सौमिली राघवेण महात्मना ।  
तथेत्युक्त्वा तु संहृष्टः सौवर्णं घटमाददे ॥ ११

तं घटं वानरेन्द्राणां हस्ते दत्वा मनोजवान् ।  
आदिदेश महासत्त्वान् समुद्रमल्लिलानये ॥ १२

इति शीघ्रं ततो गत्वा वानरास्ते महाबलाः ।  
आगतास्तज्जलं गृह्य समुद्राद्वानरोत्तमाः ॥ १३

ततस्त्वेकं घटं गृह्य संस्थाप्य परमासने ।  
घटेन तेन सौमित्तिरभ्यषिञ्चद्विभीषणम् ॥ १४

लङ्कायां रक्षसां मध्ये राजानं रामशासनात् ।  
विधिना मन्त्रदृष्टेन सुहृद्गणसमावृतम् ।  
अभ्यषिञ्चत् स धर्मात्मा शुद्धात्मानं विभीषणम् ॥ १५



तस्यामात्या जहृषिरे भक्ता ये चास्य राक्षसाः ।

दृष्ट्वाऽभिषिक्तं लङ्कायां राक्षसेन्द्रं विभीषणम् ॥ १६

स तद्राज्यं महत्प्राप्य रामदत्तं विभीषणः ।

प्रकृतीः सान्त्वयित्वा च ततो राममुपागमत् ॥ १७

अक्षतान्मोदकान् लाजान् दिव्याः सुमनसस्तदा ।

आजहुरथ संहृष्टाः पौरास्तस्मै निशाचराः ॥ १८

स तान्गृहीत्वा दुर्घर्षो राघवाय निवेदयत् ।

मङ्गल्यं मङ्गलं सर्वं लक्ष्मणाय च वीर्यवान् ॥ १९

कृतकार्यं समृद्धार्थं दृष्ट्वा रामो विभीषणम् ।

प्रतिजग्राह तत्सर्वं तस्यैव प्रियकाम्यया ॥ २०

ततः शैलोपमं वीरं प्राञ्जलिं पार्श्वतः स्थितम् ।

अब्रवीद्राघवो वाक्यं हनुमन्तं प्लवङ्गमम् ॥ २१

बहुमानय राजानमिमं सौम्य विभीषणम् ॥ २२

गच्छ सौम्य पुरीं लङ्कामनुज्ञाप्य यथाविधि ।

प्रविश्य रावणगृहं विजयेनाभिनन्द्य च ॥ २३

वैदेह्यै मां कुशलिनं ससुग्रीवं सलक्ष्मणम् ।

आचक्ष्व वदतां श्रेष्ठ रावणं च मया हतम् ॥ २४

प्रियमेतदुदाहृत्य मैथिल्यास्त्वं हरीश्वर ।

प्रतिगृह्य च सन्देशमुपावर्तितुमर्हसि ॥

२५

इति पञ्चदशोत्तरशततमः सर्गः ॥



षोडशोत्तरशततमः सर्गः ॥

इति प्रतिसमादिष्टो मनुमान्मारुतात्मजः ।

प्रविवेश पुरीं लङ्कां पूज्यमानो निशाचरैः ॥

१

प्रविश्य च महातेजा रावणस्य निवेशनम् ।

ददर्श शशिना हीनां सातङ्कामिव रोहिणीम् ।

बृक्षमूले निरानन्दां राक्षसीभिः समावृताम् ॥

२

निभृतः प्रणतः प्रह्वः सोऽभिगम्याभिवाद्य च ॥

३

दृष्ट्वा तमागतं देवी हनुमन्तं मह बलम् ।

तूष्णीमास्त तदा दृष्ट्वा स्मृत्वा प्रमुदिताऽभवत् ॥

४

सौम्यं दृष्ट्वा मुखं तस्या हनुमान् प्लवगोत्तमः ।

रामस्य वचनं सर्वमारुयातुमुपचक्रमे ॥

५

- वैदेही कुशली रामः सहसुग्रीवलक्ष्मणः ।  
विभीषणसहायश्च हरीणां सहितो बलैः ॥ ६
- कुशलं चाह सिद्धार्थो हतशत्रुररिन्दमः ॥ ७
- विभीषणसहायेन रामेण हरिभिः सह ।  
निहतो रावणो देवि लक्ष्मणस्य नयेन च ॥ ८
- पृष्ट्वा तु कुशलं रामो वीरस्त्वां रघुनन्दनः ।  
अब्रवीत्परमप्रीतः कृतार्थेनान्तरात्मना ॥ ९
- प्रियमाख्यामि ते देवि त्वां तु भूयः सभाजये ॥ १०
- दिष्ट्या जीवसि धर्मज्ञे जयो मे प्रतिगृह्यताम् ॥ ११
- लब्धो नो विजयः सीते स्वस्था भव गतव्यथा ॥ १२
- रावणश्च हतः शत्रुर्लङ्का चेयं वशे स्थिता ॥ १३
- मया ह्यलब्धनिद्रेण दृढेन तव निर्जये ।  
प्रतिज्ञैषा विनिस्तीर्णा बद्ध्वा सेतुं महोदधौ ॥ १४
- संभ्रमश्च न गन्तव्यो वर्तन्त्या रावणालये ॥ १५
- विभीषणविधेयं हि लङ्कैश्वर्यमिदं कृतम् ॥ १६
- तदाश्चसिहि विश्वस्ता स्वगृहे परिवर्तसे ॥ १७

अयं चाभ्येति संहृष्टस्त्वद्दर्शनसमुत्सुकः ॥ १८

एवमुक्त्वा समुत्पत्य सीता शशिनिभानना ।  
प्रहर्षेणावरुद्धा सा व्याजहार न किञ्चन ॥ १९

अब्रवीच्च हरिश्रेष्ठः सीतामप्रतिजल्पतीम् ॥ २०

किं नु चिन्तयसे देवि किं नु मां नाभिभाषसे ॥ २१

एवमुक्ता हनुमता सीता धर्मे व्यवस्थिता ।  
अब्रवीत्परमप्रीता हर्षगद्गदया गिरा ॥ २२

प्रियमेतदुपश्रुत्य भर्तुर्विजयसंश्रितम् ।  
प्रहर्षवशमापन्ना निर्वाक्याऽस्मि क्षणान्तरम् ॥ २३

न हि पश्यामि सदृशं चिन्तयन्तीं प्लवङ्गम ।  
मत्प्रियारूयानकस्येह तव प्रत्यभिनन्दनम् ॥ २४

न हि पश्यामि तत्सौम्यं पृथिव्यामपि वानर ।  
सदृशं मत्प्रियारूयाने तव दातुं भवेत्समम् ॥ २५

हिरण्यं वा सुवर्णं वा रत्नानि विविधानि च ।  
राज्यं वा त्रिषु लोकेषु नैतदर्हति भाषितुम् ॥ २६

एवमुक्तस्तु वैदेह्या प्रत्युवाच प्लवङ्गमः ।  
गृहीतप्राञ्जलिर्वाक्यं सीताया प्रमुखे स्थितः ॥ २७

भर्तुः प्रियहिते युक्ते भर्तुर्विजयकांक्षिणि ।  
स्निग्धमेवंविधं वाक्यं त्वमेवार्हसि भाषितुम् ॥ २८

तवैतद्वचनं सौम्ये सारवत् स्निग्धमेव च ।  
रत्नौघाद्विविधाञ्चापि देवराज्याद्विशिष्यते ॥ २९

अर्थतश्च मया प्राप्ता देवराज्यादयो गुणाः ।  
हृत्तुल्यं विजयिनं रामं पश्यामि सुस्थितम् ॥ ३०

तस्य तद्वचनं श्रुत्वा मैथिली जनकात्मजा ।  
ततः शुभतरं वाक्यमुवाच पवनात्मजम् ॥ ३१

अतिलक्षणसम्पन्नं माधुर्यगुणभूषितम् ।  
बुद्ध्या ह्यष्टाङ्गया युक्तं त्वमेवार्हसि भाषितुम् ॥ ३२

श्लाघनीयोऽनिरुध्य त्वं पुत्रः परमधार्मिकः ।  
बलं शौर्यं श्रुतं सत्त्वं विक्रमो दाक्ष्यमुत्तमम् ॥ ३३

तेजः क्षमा धृतिर्धैर्यं विनीतत्वं न संशयः ।  
एते चान्ये च बहुधो गुणास्त्वय्येव शोभनाः ॥ ३४

अथोवाच पुनः सीतामसंभ्रान्तो विनीतवत् ।  
प्रगृहीताञ्जलिर्हर्षात् सीतायाः प्रमुखे स्थितः ॥ ३५



- इमास्तु खलु राक्षस्यो यदि त्वमनुमन्यसे ।  
हन्तुमिच्छाम्यहं सर्वा यामिस्त्वं तर्जिता पुरा ॥ ३६
- क्लिश्यन्तीं पतिदेवां त्वामशोकवनितां गताम् ।  
घोररूपसमाचाराः क्रूराः क्रूरतरेक्षणाः ।  
राक्षस्यो दारुणकथा वरमेतत्प्रयच्छ मे ॥ ३७
- मुष्टिभिः पाणिभिः सर्वाश्चरणैश्चैव शोमने ।  
इच्छामि विविधैर्घातैर्हन्तुमेताः सुदारुणाः ॥ ३८
- घातैर्जानुप्रहारैश्च दशनानां च पातनैः ।  
भक्षणैः कर्णनासानां केशानां लुञ्छनैस्तथा ॥ ३९
- नखैः शुष्कमुखीभिश्च दारुणैर्लङ्घनैर्हतैः ।  
निपात्य हन्तुमिच्छामि तव विप्रियकारिणीः ॥ ४०
- एवंपकारैर्वहुभिर्विप्रकारैर्यशस्विनी ।  
हन्तुमिच्छाम्यहं देवि तवेमाः कृतकिल्विषाः ॥ ४१
- एवमुक्ता हनुमता वैदेही जनकात्मजा ।  
उवाच धर्मसहितं हनुमन्तं यशस्विनी ॥ ४२
- राजसंश्रयवश्यानां कुर्वन्तीनां पराज्ञया ।  
विधेयानां च दासीनां कः कुप्येद्व नरोत्तम ॥ ४३

- भाग्यवैषम्ययोगेन पुरादुश्चरितेन च ।  
मयैतत्प्राप्यते सर्वं स्वकृतं ह्युभुज्यते ॥ ४४
- प्राप्तव्यं तु दशयोगान्मयैतदिति निश्चितम् ।  
दासीनां रावणस्याहं मर्षयामीह दुर्बला ॥ ४५
- आज्ञप्ता रावणेनैता राक्षस्यो मामतर्जयन् ।  
हते तस्मिन् न कुर्युर्हि तर्जनं वानरोत्तम ॥ ४६
- अयं व्याघ्रसमीपे तु पुराणो घर्मसंस्थितः ।  
ऋक्षेण गीतः श्लोको मे तन्निबोध प्लवङ्गम ॥ ४७
- न परः पापमादत्ते परेषां पापकर्मणाम् ।  
समयो रक्षितव्यस्तु सन्तश्चारित्रभूषणाः ॥ ४८
- पापानां वा शुभानां वा वधार्हाणां प्लवङ्गम ।  
कार्यं करुणमार्येण न कश्चिन्नापराध्यति ॥ ४९
- लोकहिंसाविहाराणां रक्षसां कामरूपिणाम् ।  
कुर्वतामपि पापानि नैव कार्यमशोभनम् ॥ ५०
- एवमुक्तस्तु हनुमान् सीतया वाक्यकोविदः ।  
प्रत्युवाच ततः सीतां रामपत्नीं यशस्विनीम् ॥ ५१

युक्ता रामस्य भवती धर्मपत्नी यशस्विनी ।  
प्रतिसन्दिश मां देवि गमिष्ये यत्र राघवः ॥ ५२

एवमुक्ता हनुमता वैदेही दीनवत्सला ।  
अब्रवीद्द्रष्टुमिच्छामि भर्तारं वानरोत्तम ॥ ५३

तस्यास्तद्वचनं श्रुत्वा हनुमान्मारुतात्मजः ।  
हर्षयन् मैथिलीं वाक्यमुवाचेदं महाद्युतिः ॥ ५४

पूर्णचन्द्राननं रामं द्रक्ष्यस्यार्ये सलक्ष्मणम् ।  
स्थिरमितं हतामितं शचीव त्रिदशेश्वरम् ॥ ५५

तमेवमुक्त्वा राजन्तीं सीतां साक्षादिव श्रियम् ।  
आजगाम महावेगो हनुमान् यत्र राघवः ॥ ५६

इति षोडशोत्तरशततमः सर्गः ॥



सप्तदशोत्तरशततमः सर्गः ॥

स उवाच महाप्राज्ञमभिगम्य प्लवङ्गमः ।  
रामं वचनमर्थज्ञो वरं सर्वधनुष्मताम् ॥ १

यन्निमित्तोऽयमारंभः कर्मणां च फलोदयः ।  
तां देवीं शोकसन्तप्तां मैथिलीं द्रष्टुमर्हसि ॥ २

सा हि शोकसमाविष्टा बाष्पपर्याकुलेक्षणा ।  
मैथिली विजयं श्रुत्वा तव हर्षमुपागमत् ॥ ३

पूर्वकात्प्रत्ययाच्चाहमुक्तो विश्वस्तया तया ।  
भर्तारं द्रष्टुमिच्छामि कृतार्थं सहलक्ष्मणम् ॥ ४

एवमुक्तो हनुमता रामो घर्मभृतां वरः ।  
अगच्छत्सहसा ध्यानमीषट्पापपरिप्लुतः ॥ ५

दीर्घमुष्णं विनिश्चस्य मेदिनीमवलोकयन् ।  
उवाच मेघसङ्काशं विभीषणमुपस्थितम् ॥ ६

दिव्याङ्गरागां वैदेहीं दिव्याभरणभूषिताम् ।  
इह सीतां शिरःस्नातामुपस्थापय मा चिरम् ॥ ७

एवमुक्तस्तु रामेण त्वरमाणो विभीषणः ।  
प्रविश्यान्तःपुरं सीतां स्वाभिः स्त्रीभिरचोदयत् ॥ ८

दिव्याङ्गरागा वैदेही दिव्याभरणभूषिता ।  
यानमारोह भद्रं ते भर्ता त्वां द्रष्टुमिच्छति ॥ ९

- एवमुक्ता तु वैदेही प्रत्युवाच विभीषणम् ।  
 अस्नाता द्रष्टुमिच्छामि भर्तारं राक्षसाधिप ॥ १०
- तस्यास्तद्वचनं श्रुत्वा प्रत्युवाच विभीषणः ॥ ११
- यदाह रामो भर्ता ते तत्तथा कर्तुमर्हसि ॥ १२
- तस्य तद्वचनं श्रुत्वा मैथिली भर्तृदेवता ।  
 भर्तृभक्तिव्रता साध्वी तथेति प्रत्यभाषत ॥ १३
- ततः सीतां शिरस्नातां युवतीभिरलंकृताम् ।  
 महार्हाभरणोपेतां महार्हाम्बरधारिणीम् ॥ १४
- आरोप्य शिबिकां दीप्तां परार्ध्याम्बरसंवृताम् ।  
 रक्षोभिर्बहुभिर्गुप्तामाजहार विभीषणम् ॥ १५
- सोऽभिगम्य महात्मानं ज्ञात्वाऽपि ध्यानमास्थितम् ।  
 प्रणतश्च प्रहृष्टश्च प्राप्तां सीतां न्यवेदयत् ॥ १६
- तामागतामुपश्रुत्य रक्षोगृहचिरोषिताम् ।  
 हर्षो दैन्यं च रोषश्च त्रयं राघवमाविशत् ॥ १७
- ततः पार्श्वगतं दृष्ट्वा सविमर्शं विचारयन् ।  
 विभीषणमिदं वाक्यं प्रहृष्टो राघवोऽब्रवीत् ॥ १८



राक्षसाधिपते सौम्य नित्यं मद्विजये रत ।  
वैदेही सन्निकर्षं मे शीघ्रं समुपगच्छतु ॥ १९

स तद्वचनमाज्ञाय राघवस्य विभीषणः ।  
तूर्णमुत्सारणे यत्नं कारयामास सर्वतः ॥ २०

कञ्चुकोष्णीषिणस्तत्र वेत्रजर्जरपाणयः ।  
उत्सारयन्तः पुरुषाः समन्तात्परिचक्रमुः ॥ २१

ऋक्षाणां वानराणां च राक्षसानां च सर्वशः ।  
वृन्दान्युत्सार्यमाणानि दूरमुत्सृजुस्तदा ॥ २२

तेषामुत्सार्यमाणानां सर्वेषां ध्वनिरुत्थितः ।  
वायुनोद्धर्तमानस्य सागरस्येव निःस्वनः ॥ २३

उत्सार्यमाणांस्तान् दृष्ट्वा समन्ताज्जातसंभ्रमान् ।  
दाक्षिण्यात्तदमर्षाच्च वारयामास राघवः ॥ २४

संरब्धश्चाब्रवीद्रामश्चक्षुषा प्रदहन्निव ।  
विभीषणं महाप्राज्ञं सोपालम्भमिदं वचः ॥ २५

किमर्थं मामनादृत्य क्लिश्यतेऽयं त्वया जनः ।  
निवर्तयैनमुद्योगं जनोऽयं स्वजनो मम ॥ २६

न गृहाणि न वस्त्राणि न प्राकारास्तिगस्क्रियाः ।

नेदृशा राजसत्कारा वृत्तमावरणं स्त्रियाः ॥ २७

व्यसनेषु न कृच्छ्रेषु न युद्धेषु स्वयंवरे ।

न क्रतौ न विवाहे च दर्शनं दुष्यति स्त्रियाः ॥ २८

सैषा युद्धगता चैव कृच्छ्रे च महति स्थिताः ।

दर्शनेऽस्या न दोषः स्यान्मत्समीपे विशेषतः ॥ २९

तदानय समीपं मे शीघ्रमेनां विभीषण ।

सीता पश्यतु मामेषा सुहृद्गवृत्तं स्थितम् ॥ ३०

एवमुक्तस्तु रामेण सविमर्शो विभीषणः ।

रामस्योपानयत् सीतां सन्निर्गर्षं विनीतवत् ॥ ३१

ततो लक्ष्मणसुग्रीवौ हनुमांश्च प्लवङ्गमः ।

निशम्य वाक्यं रामस्य बभूवुर्व्यथिता भृशम् ॥ ३२

कलत्रनिरपेक्षैश्च इङ्गितैरस्य दारुणैः ।

अप्रीतमिव सीतायां तर्कयन्ति स्म राघवम् ॥ ३३

लज्जया त्ववलीयन्ती स्वेषु गात्रेषु मैथिली ।


विभीषणेनानुगता भर्तारं साऽभ्यवर्तत ॥ ३४

सा वस्त्रसंरुद्धमुखी लज्जया जनसंसदि ।  
रुरोदाऽसाद्य भर्तारमार्यपुत्रेति भाषिणी ॥ ३५

विस्मयाच्च प्रहर्षाच्च स्नेहाच्च पतिदेवता ।  
उदैक्षत मुखं भर्तुः सौम्यं सौम्यतरानना ॥ ३६

अथ समपनुदन्मनःक्लमं सा  
सुचिरमदृष्टमुदीक्ष्य वै प्रियस्य ।  
वदनमुदितपूर्णचन्द्रकान्तं  
विमलशशङ्कनिभानना तदाऽऽसीत् ॥ ३७

इति सप्तदशोत्तरशततमः सर्गः ॥



अष्टादशोत्तरशततमः सर्गः ॥

तां तु पार्श्वस्थितां प्रह्नां रामः संप्रेक्ष्य मैथिलीम् ।  
हृदयान्तर्गतक्रोधो व्याहर्तुमुपचक्रमे ॥ १

एषाऽसि निर्जिता भद्रे शत्रुं जित्वा मया रणे ।  
पौरुषाद्यदनुष्ठेयं तदेतदुपपादितम् ॥ २

गतोऽस्म्यन्तममर्षस्य धर्षणा संपमार्जिता ।  
अवमानश्च शत्रुश्च मया युगपदुद्धृतौ ॥ ३

अद्य मे पौरुषं दृष्टमद्य मे सफलः श्रमः ।

अद्य तीर्णप्रतिज्ञत्वात् प्रभवामीह चात्मनः ॥ ४

या त्वं विरहिता नीता चलचित्तेन रक्षसा ।

दैवसम्पादितो दोषो मानुषेण मया जितः ॥ ५

संप्राप्तमवमानं यस्तेजसा न प्रमार्जति ।

कस्तस्य पुरुषार्थोऽस्ति पुरुषस्याल्पतेजसः ॥ ६

लङ्घनं च समुद्रस्य लङ्कायाश्चावमर्दनम् ।

सफलं तस्य तच्छ्रुत्वाद्यं महत्कर्म हनूमतः ॥ ७

युद्धे विक्रमतश्चैव हितं मन्त्रयतश्च मे ।

सुग्रीवस्य ससैन्यस्य सफलोऽद्य परिश्रमः ॥ ८

निर्गुणं भ्रातरं त्यक्त्वा यो मां स्वयमुपस्थितः ।

विभीषणस्य भक्तस्य सफलोऽद्य परिश्रमः ॥ ९

इत्येवं ब्रुवतस्तस्य सीता रामस्य तद्वचः ।

मृगीवोत्फुल्लनयना बभूवाश्रुपरिप्लुता ॥ १०

पश्यतस्तां तु रामस्य भूयः क्रोधो व्यवर्धत ।

प्रभूताज्यावसिक्तस्य पावकस्येव दीप्यतः ॥ ११

स बद्ध्वा भ्रुकुटीं वक्त्रे तिर्यक्प्रेक्षितलोचनः ।

अब्रवीत्पुरुषं सीतां मध्ये वानररक्षसाम् ॥ १२

यत्कर्तव्यं मनुष्येण धर्षणां परिमार्जता ।

तत्कृतं सकलं सीते शत्रुहस्तादमर्षणात् ॥ १३

निर्जिता जीवलोकस्य तपसा भावितात्मना ।

अगस्त्येन दुराधर्षा मुनिना दक्षिणेव दिक् ॥ १४

विदितश्चास्तु ते भद्रे योऽयं रणपरिश्रमः ।

स तीर्णः सुहृदां वीर्यान् त्वदर्थं मया कृतः ॥ १५

रक्षता तु मया वृत्तमपवादं च सर्वशः ।

प्रख्यातस्यात्मवंशस्य न्यङ्गं च परिमार्जता ॥ १६

प्राप्तचारित्रसन्देहा मम पतिमुखे स्थिता ।

दीपो नेत्रातुरस्येव प्रतिकूलासि मे दृढम् ॥ १७

तद्गच्छ ह्यभ्यनुज्ञाता यथेष्टं जनकात्मजे ।

एता दश दिशो भद्रे कार्यमस्ति न मे त्वया ॥ १८

कः पुमान् हि कुले जातः स्त्रियं परगृहोषिताम् ।

तेजस्वी पुनरादद्यात् सुहृल्लेख्येन चेतसा ॥ १९



रावण'ङ्कपरिभ्रष्टां दृष्टां दुष्टेन चक्षुषा ।  
कथं त्वां पुनरादद्यां कुलं व्यपदिशन्महत् ॥ २०

तदर्थं निर्जिता मे त्वं यशः प्रत्याहृतं मया ॥ २१

नास्ति मे त्वय्यभिष्वङ्गो यथेष्टं गम्यतामितः ॥ २२

इति प्रव्याहृतं भद्रे मयैतत्कृतबुद्धिना ।  
लक्ष्मणे भरते वा त्वं कुरु बुद्धिं यथासुखम् ॥ २३

सुग्रीवे वानरेन्द्रे वा राक्षसेन्द्रे विभीषणे ।  
निवेशय मनः सीते यथा वा सुखमात्मनः ॥ २४

न हि त्वां रावणो दृष्ट्वा दिव्यरूपां मनोरमाम् ।  
मर्षयेत चिरं सीते स्वगृहे परिवर्तिनीम् ॥ २५

ततः प्रियार्हश्रवणा तदप्रियं  
प्रियादुपश्रुत्य चिरस्य मैथिली ।  
मुमोच बाष्पं सुभृशं प्रवेपिता  
गजेन्द्रहस्ताभिहतेव सल्लकी ॥ २६

इति अष्टादशोत्तरशततमः सर्गः ॥



## एकोनविंशत्युत्तरशततमः सर्गः ॥

- एवमुक्ता तु वैदेही परुषं रोमहर्षणम् ।  
राघवेण सरोषेण भृशं प्रव्यथिताऽभवत् ॥ १
- सा तदश्रुतपूर्वं हि जने महति मैथिली ।  
श्रुत्वा भर्तृवचो रूक्षं लज्जया व्रीडिताऽभवत् ॥ २
- प्रविशन्तीव गात्राणि स्वान्येव जनकात्मजा ।  
वाक्छल्यैस्तैः सशल्येव भृशमश्रुण्यवर्तयत् ॥ ३
- ततो बाष्पपरिक्लिष्टं प्रमार्जन्ती स्वमाननम् ।  
शनैर्गद्गदया वाचा भर्तारमिदमब्रवीत् ॥ ४
- किं मामसदृशं वाक्यमीदृशं श्रोत्रदारुणम् ।  
रूक्षं श्रावयसे वीर प्राकृतः प्राकृतामिव ॥ ५
- म तथाऽस्मि महाबाहो यथा त्वमवगच्छसि ।  
प्रत्ययं गच्छ मे स्वेन चारित्र्येणैव मे शपे ॥ ६
- पृथक्स्त्रीणां प्रचारेण जातिं तां परिशङ्कसे ॥ ७
- परित्यजेमां शङ्कां तु यदि तेऽहं परीक्षिता ॥ ८

यद्यहं गात्रसंस्पर्शं गताऽस्मि विवशा प्रभो ।  
कामकारो न मे तत्र दैवं तत्रापराध्यति ॥ ९

मदधीनं तु यत्तन्मे हृदयं त्वयि वर्तते ।  
पराधीनेषु गालेषु किं करिष्याम्यनीश्वरा ॥ १०

सहसंबुद्धभावाच्च संसर्गेण च मानद ।  
यद्यहं तेन विज्ञाता हता तेनास्मि शाश्वतम् ॥ ११

प्रेषितस्ते यदा वीरो हनुमानवलोककः ।  
लङ्कास्याऽहं त्वया वीर किं तदा न विसर्जिता ॥ १२

प्रत्यक्षं वानरेन्द्रस्य त्वद्वाक्यसमनन्तरम् ।  
त्वया सन्त्यक्तया वीर त्यक्तं स्याज्जीवितं मया ॥ १३

न वृथा ते श्रमोऽयं स्यात् संशये न्यस्य जीवितम् ।  
सुहृज्जनपरिक्लेशो न चायं निष्फलस्तव ॥ १४

त्वया तु नरशार्दूल क्रोधमेव नुवर्तता ।  
लघुनेव मनुष्येण स्त्रीत्वमेव पुरस्कृतम् ॥ १५

अपदेशेन जनकान्नोत्पत्तिर्वसुधातलात् ।  
मम वृत्तं च वृत्तज्ञ बहु तेन पुरस्कृतम् ॥ १६

न प्रमाणीकृतः पाणिर्बाल्ये बालेन पीडितः ।

मम भक्तिश्च शीलं च सर्वं ते पृष्ठतः कृतम् ॥ १७

एवं ब्रुवाणा रुदती बाष्पमद्गदभाषिणी ।

अब्रवीलक्ष्मणं सीता दीनं ध्यानपरं स्थितम् ॥ १८

चितां मे कुरु सौमित्ते व्यसनस्यास्य भेषजम् ।

मिथ्योपघातोपहृता नाहं जीवितुमुत्सहे ॥ १९

अप्रीतस्य गुणैर्भर्तुस्तक्ताया जनसंसदि ।

या क्षमा मे गतिर्गन्तुं प्रवेक्ष्ये हव्यवाहनम् ॥ २०

एवमुक्तस्तु वैदेह्या लक्ष्मणः परवीरहा ।

अमर्षवशमापन्नो राघवाननमैक्षत ॥ २१

स विज्ञाय ततश्छन्दं रामस्याकारसूचितम् ।

चितां चकार सौमित्रिर्मते रामस्य वीर्यवान् ॥ २२

अधोमुखं तदा रामं शनैः कृत्वा पदक्षिणम् ।

उपासर्पत वैदेही दीप्यमानं हुताशनम् ॥ २३

प्रणम्य देवताभ्यश्च ब्राह्मणेभ्यश्च मैथिली ।

बद्धाञ्जलिपुटा चेदमुवाचाग्निमभीषतः ॥ २४

यथा मे हृदयं नित्यं नापसर्पति राघवात् ।

तथा लोकस्य साक्षी मां सर्वतः पातु पावकः ॥ २५

यथा मां शुद्धचारित्रां दुष्टां जानाति राघवः ।

तथा लोकस्य साक्षी मां सर्वतः पातु पावकः ॥ २६

कर्मणा मनसा वाचा यथा नातिचराम्यहम् ।

राघवं सर्वधर्मज्ञं तथा मां पातु पावकः ॥ २७

आदित्यो भगवान् वायुर्दिशश्चन्द्रस्तथैव च ।

अहश्चापि तथा सन्ध्ये रात्रिश्च पृथिवी तथा ।

यथाऽन्योऽपि विजानन्ति तथा चारित्रसंयुताम् ॥ २८

एवमुक्त्वा तु वैदेही परिक्रम्य हुताशनम् ।

विवेश ज्वलनं दीप्तं निःसङ्गेनान्तरात्मना ॥ २९

जनः स सुमहांस्त्रस्तो बालवृद्धसमाकुलः ।

ददर्श मैथिलीं तत्र प्रविशन्तीं हुताशनम् ॥ ३०

सा तप्तनवहेमाभा तप्तकाञ्चनभूषणा ।

पपात ज्वलनं दीप्तं सर्वलोकस्य सन्निधौ ॥ ३१

ददृशुस्तां विशालाक्षीं पतन्तीं हव्यवाहने ।

सीतां सर्वाणि रूपाणि रुक्मवेदिनिमां तदा ॥ ३२




प्रसुकुशुः स्त्रियः सर्वास्तां दृष्ट्वा हव्यवाहने ।  
पतन्तीं संस्कृतां मन्त्रैर्वसोर्घारामिवाध्वरे ॥ ३३

ददृशुस्तां त्रयो लोका देवगन्धर्वदानवाः ।  
शप्तां पतन्तीं निरये लिदिवाद्देवतामिव ॥ ३४

तस्यामग्निं विशन्त्यां तु हाहेति विपुलः स्वनः ।  
रक्षसां वानराणां च संबभूवादभुतोपमः ॥ ३५

इति एकोनविंशत्युत्तरशततमः सर्गः ॥



विंशत्युत्तरशततमः सर्गः ॥

ततो हि दुर्मना रामः श्रुत्वैवं वदतां गिरः ।  
दधौ मुहूर्तं धर्मात्मा बाष्पय्याकुललोचनः ॥ १

ततो वैश्रवणो राजा यमश्चामित्रकर्शनः ।  
सहस्राक्षो महेन्द्रश्च वरुणश्च परन्तपः ॥ २

षडर्द्धनयनः श्रीमान् महादेवो वृषध्वजः ।  
कर्ता सर्वस्य लोकस्य ब्रह्मा ब्रह्मविदां वरः ॥ ३

एते सर्वे समागम्य विमानैः सूर्यसन्निभैः ।  
आगम्य नगरीं लङ्कामभिजग्मुश्च राघवम् ॥ ४

ततः सहस्राभरणान् प्रगृह्य विपुलान् भुजान् ।  
अब्रुवन्त्रिदशश्रेष्ठाः प्राञ्जलिं राघवं स्थितम् ॥ ५

कर्ता सर्वस्य लोकस्य श्रेष्ठो ज्ञानवतां वरः ।  
उपेक्षसे कथं सीतां पतन्तीं हव्यवाहने ॥ ६

कथं देवगणश्रेष्ठमात्मानं नावबुध्यसे ॥ ७

ऋतधामा वसुः पूर्वं वसूनां त्वं प्रजापतिः ।  
त्रयाणां त्वं हि लोकानामादिकर्ता स्वयंप्रभुः ॥ ८

रुद्राणामष्टमो रुद्रः साध्यानामसि पञ्चमः ।  
अश्विनौ चापि ते कर्णौ चन्द्रसूर्यौ च चक्षुषी ॥ ९

अन्ते चादौ च लोकानां दृश्यसे त्वं परन्तप ।  
उपेक्षसे च वैदेही मानुषः प्राकृतो यथा ॥ १०

इत्युक्तो लोकपालैस्तैः स्वामी लोकस्य राघवः ।  
अब्रवीत् त्रिदशश्रेष्ठान् रामो धर्मभृतां वरः ॥ ११

आत्मानं मानुषं मन्ये रामं दशरथात्मजम् ।  
योऽहं यस्य यतश्चाहं भगवांस्तद्ब्रवीतु मे ॥ १२

- इति ब्रुवन्तं काकुत्स्थं ब्रह्मा ब्रह्मविदां वरः ।  
अब्रवीच्छृणु मे राम सत्यं सत्यपराक्रम ॥ १३
- भवान्नारायणो देवः श्रीमांश्चक्रायुधो विभुः ।  
एकशृङ्गो वराहस्त्वं भूतभव्यसपलजित् ॥ १४
- अक्षरं ब्रह्म सत्यं च मध्ये चान्ते च राघव ।  
लोकानां त्वं परो धर्मो विष्वक्सेनश्चतुर्भुजः ॥ १५
- शार्ङ्गधन्वा हृषीकेशः पुरुषः पुरुषोत्तमः ।  
अजितः खड्गधृद्विष्णुः कृष्णश्चैव बृहद्वलः ॥ १६
- सेनानीर्ग्रामिणीश्च त्वं बुद्धिः सत्त्वं क्षमा दमः ।  
प्रभवश्चाप्ययश्च त्वमुपेन्द्रो मधुसूदनः ॥ १७
- इन्द्रकर्मा महेन्द्रस्त्वं पद्मनाभो रणान्तकृत् ।  
शरण्यं शरणं च त्वामाहुर्दिव्या महर्षयः ॥ १८
- सहस्रशृङ्गो वेदात्मा शतजिह्वो महर्षमः ।  
त्वं त्रयाणां हि लोकानामादिकर्ता स्वयंप्रभुः ॥ १९
- सिद्धानामपि साध्यानामाश्रयश्चासि पूर्वजः ॥ २०
- त्वं यज्ञस्त्वं वषट्कारस्त्वमोङ्कारः परन्तपः ।  
प्रभवं निधनं वा ते न विदुः को भवानिति ॥ २१

दृश्यसे सर्वभूतेषु ब्राह्मणेषु च गोषु च ।  
दिक्षु सर्वासु गगने पर्वतेषु वनेषु च ॥ २२

सहस्रचरणः श्रीमान् शतशीर्षः सहस्रदृक् ।  
त्वं धारयसि भूतानि वसुधां च सपर्वताम् ॥ २३

अन्ते पृथिव्याः सलिले दृश्यसे त्वं महोरगः ।  
तीन् लोकान् धारयन् राम देवगन्धर्वदानवान् ॥ २४

अहं ते हृदयं राम जिह्वा देवी सरस्वती ।  
देवा गालेषु रोमाणि निर्मिता ब्रह्मणा प्रभो ॥ २५

निमेषस्ते भवेद्रालिरुन्मेषस्ते भवेद्दिवा ।  
संस्कारास्तेऽभवन् वेदा न तदस्ति त्वया विना ॥ २६

जगत्सर्वं शरीरं ते स्थैर्यं ते वसुधातलम् ।  
अग्निः कोपः प्रसादः ते सोमः श्रीवत्सलक्षणः ॥ २७

त्वया लोकास्त्रयः क्रान्ताः पुराणे विक्रमैस्त्रिभिः ।  
महेन्द्रश्च कृतो राजा बलिं बद्ध्वा महासुरम् ॥ २८

सीता लक्ष्मीर्भवान् विष्णुर्देवः कृष्णः प्रजापतिः ।  
वधार्थं रावणस्येह प्रविष्टो मानुषीं तनुम् ॥ २९

तदिदं नः कृतं कार्यं त्वया धर्मभृतां वर ॥ ३०  
 निहतो रावणो राम प्रहृष्टो दिवमाक्रम ॥ ३१  
 अमोघं बलवीर्यं ते अमोघस्ते पराक्रमः ॥ ३२  
 अमोघं दर्शनं राम न च मोघः स्तवस्तव ॥ ३३  
 अमोघास्ते भविष्यन्ति भक्तिमन्तश्च ये नराः ॥ ३४

ये त्वां देवं ध्रुवं भक्ताः पुराणं पुरुषोत्तमम् ।  
 प्राप्नुवन्ति सदा कामानिह लोके परत्र च ॥ ३५

इममार्घं स्तवं नित्यमितिहासं पुरातनम् ।  
 ये नराः कीर्तयिष्यन्ति नास्ति तेषां पराभवः ॥ ३६

इति विंशत्युत्तरशततमः सर्गः ॥



एकविंशत्युत्तरशततमः सर्गः ॥

एतच्छ्रुत्वा शुभं वाक्यं पितामहसमीरितम् ।  
 अङ्गेनादाय वैदेहीमुत्पपात विभावसुः ॥ १

स विधूय चितां तां तु वैदेहीं हव्यवाहनः ।  
 उत्तस्थौ मूर्तिमानाशु गृहीत्वा जनकात्मजाम् ॥ २



- तरुणादित्यसङ्काशां तप्तकाञ्चनभूषणाम् ।  
रक्ताम्बरधरां बालां नीलकुञ्चितमूर्धजाम् ॥ ३
- अक्लिष्टमाल्याभरणां तथारूपां मनस्विनीम् ।  
ददौ रामाय वैदेहीमङ्गे कृत्वा विभावसुः ॥ ४
- अब्रवीच्च तदा रामं साक्षी लोकस्य पावकः ॥ ५
- एषा ते राम वैदेही पापमस्यां न विद्यते ॥ ६
- नैव वाचा न मनसा नानुध्यानान्न चक्षुषा ।  
सुवृत्ता वृत्तशौण्डीर न त्वामतिचचार ह ॥ ७
- रावणेनापनीतैषा वीर्योत्सिक्तेन रक्षसा ।  
त्वया विरहिता दीना विवशा निर्जिता वनात् ॥ ८
- रुद्धा चन्तःपुरे गुप्ता त्वच्चिता त्वत्परायणा ।  
रक्षिता राक्षसीसङ्घैर्विकृतैर्घोरदर्शनैः ॥ ९
- प्रलोभ्यमाना विविधं भर्त्स्यमाना च मैथिली ।  
नाचिन्तयत तद्रक्षस्त्वद्गतेनान्तरात्मना ॥ १०
- विशुद्धभावां निष्पापां प्रतिगृहीष्व राघव ।  
न किञ्चिदभिधातव्यमहमाज्ञापयामि ते ॥ ११

ततः प्रीतमना रामः श्रुत्वैतद्वदतां वरः ।  
दध्यौ मुहूर्तं धर्मात्मा बाष्पव्याकुललोचनः ॥ १२

एवमुक्तो महातेजा द्युतिमान् दृढविक्रमः ।  
अब्रवीत् त्रिदशश्रेष्ठं रामो धर्मभृतां वरः ॥ १३

अवश्यं त्रिषु लोकेषु सीता पावनमर्हति ।  
दीर्घकालोषिता ह्रीयं रावणान्तःपुरे शुभा ॥ १४

बालिशः खलु कामात्मा रामो दशरथात्मजः ।  
इति वक्ष्यन्ति मां सन्तो जानकीमविशोधय हि ॥ १५

अनन्यहृदयां भक्तां मच्चित्तपरिवर्तिनीम् ।  
अहमप्यवगच्छामि मैथिलीं जनकात्मजाम् ॥ १६

प्रत्ययार्थं तु लोकानां त्रयाणां सत्यसंश्रयः ।  
उपेक्षे चापि वैदेहीं प्रविशन्तीं हुताशनम् ॥ १७

इमामपि विशालाक्षीं रक्षितां स्वेन तेजसा ।  
रावणो नातिवर्तेत वेलामिव महोदधिः ॥ १८

न हि शक्तः स दुष्टत्मा मनसापि हि मैथिलीम् ।  
प्रघर्षयितुमप्राप्तां दीप्तमग्निशिखामिव ॥ १९

नेयमर्हति चैश्वर्यं रावणान्तःपुरे शुभा ।

अनन्या हि मया सीता भास्करेण प्रभा यथा ॥ २०

विशुद्धा त्रिषु लोकेषु मैथिली जनकात्मजा ।

न हि हातुमियं शक्या कीर्तिरात्मवता यथा ॥ २१

अवश्यं तु मया कार्यं सर्वेषां वो वचो हितम् ।

स्निग्धानां लोकमान्यानामेवं च ब्रुवतां हितम् ॥ २२

इतीदमुक्त्वा विदितं महाबलैः

प्रशस्यमानः स्वकृतेन कर्मणा ।

समेत्य रामः प्रियया महाबलः

सुखं सुखार्होऽनुबभूव राघवः ॥ २३

इति एकविंशत्युत्तरशततमः सर्गः ॥



द्वाविंशत्युत्तरशततमः सर्गः ॥

एतच्छ्रुत्वा शुभं वाक्यं राघवेण सुभाषितम् ।

इदं शुभतरं वाक्यं व्याजहार महेश्वरः ॥ १

पुष्कराक्ष महाबाहो महावक्षः परन्तप ।

दिष्ट्या कृतमिदं कर्म त्वया शस्त्रभृतां वर ॥ २

- दिष्ट्या सर्वस्य लोकस्य प्रवृद्धं दारुणं तमः ।  
अपावृत्तं त्वया संख्ये राम रावणजं भयम् ॥ ३
- आश्वास्य भरतं दीनं कौसल्यां च यशस्विनीम् ।  
कैकेयीं च सुमित्रां च दृष्ट्वा लक्ष्मणमातरम् ॥ ४
- प्राप्य राज्यमयोध्यायां नन्दयित्वा सुहज्जनम् ।  
इक्ष्वाकूणां कुले वंशं स्थापयित्वा महाबल ॥ ५
- इष्ट्वा तुरगमेधेन प्राप्य चानुत्तमं यशः ।  
ब्राह्मणेभ्यो घनं दत्त्वा त्रिदिवं गन्तुमर्हसि ॥ ६
- एष राजा विमानस्थः पिता दशरथस्तव ।  
काकुत्स्थ मानुषे लोके गुरुस्तव महायशः ॥ ७
- इन्द्रलोकं गतः श्रीमान् त्वया पुत्रेण तारितः ।  
लक्ष्मणेन सह भ्रात्रा त्वमेनमभिवादय ॥ ८
- महादेववचः श्रुत्वा काकुत्स्थः सहलक्ष्मणः ।  
विमानशिखरस्थस्य प्रणाममकरोत् पितुः ॥ ९
- दीप्यमानं स्वया लक्ष्म्या विरजोऽम्बरधारिणम् ।  
लक्ष्मणेन सह भ्रात्रा ददर्श पितरं विभुः ॥ १०

हर्षेण महताऽऽविष्टो विमानस्थो महीपतिः ।

प्राणैः प्रियतरं दृष्ट्वा पुलं दशरथस्तदा ॥ ११

आरोप्याङ्गं महाबाहुर्वरासनगतः प्रभुः ।

बाहुभ्यां संपरिष्वज्य ततो वाक्यं समाददे ॥ १२

न मे स्वर्गो बहुमतः सम्मानश्च सुरर्षिभिः ।

त्वया राम विहीनस्य सत्यं प्रतिशृणोमि ते ॥ १३

कैकेय्या यानि चोक्तानि वाक्यानि वदतां वर ।

तव प्रवाजनार्थानि स्थितानि हृदये मम ॥ १४

त्वां तु दृष्ट्वा कुशलिनं परिष्वज्य सलक्ष्मणम् ।

अद्य दुःखाद्विमुक्तोऽस्मि नीहारादिव भास्करः ॥ १५

तारितोऽहं त्वया पुत्र सुपुत्रेण महात्मना ।

अष्टावक्रेण धर्मात्मा कहो लो ब्राह्मणो यथा ॥ १६

इदानीं तु विजानामि यथा सौम्य सुरेश्वरैः ।

वधार्थं रावणस्येदं विहितं पुरुषोत्तम ॥ १७

सिद्धार्था खलु कौसल्या या त्वां राम गृहं गतम् ।

वनान्निवृत्तं संहृष्टा द्रक्ष्यत्यरिनिषूदन ॥ १८



सिद्धार्थाः खलु ते राम नरा ये त्वां पुरीं गतम् ।  
जलार्द्रमभिषिक्तं च द्रक्ष्यन्ति वसुधाधिपम् ॥ १९

अनुरक्तेन बलिना शुचिना धर्मचारिणा ।  
इच्छामि त्वामहं द्रष्टुं भरतेन समागतम् ॥ २०

चतुर्दश समाः सौम्य वने निर्यापितास्त्वया ।  
वसता सीतया सार्धं लक्ष्मणेन च धीमता ॥ २१

निवृत्तवनवासोऽसि प्रतिज्ञा सफला कृता ।  
रावणं च रणे हत्वा देवास्ते परितोषिताः ॥ २२

कृतं कर्म यशः श्लाघ्यं प्राप्तं ते शत्रुसूदन ।  
भ्रातृभिः सह राज्यस्थो दीर्घमायुरऽवाप्नुहि ॥ २३

इति ब्रुवाणं राजानं रामः प्राञ्जलिरब्रवीत् ॥ २४

कुरु प्रसादं धर्मज्ञ कैकेय्या भरतस्य च ।  
सपुत्रां त्वां त्यजामीति यदुक्ता कैकयी स्वया ॥ २५

स शापः कैकयीं घोरः सपुत्रां न स्पृशेत्प्रभो ॥ २६

स तथेति महाराजो राममुक्त्वा कृताञ्जलिम् ।  
लक्ष्मणं च परिष्वज्य पुनर्वाक्यमुवाच ह ॥ २७

रामं शुश्रूषता भक्त्या वैदेह्या सह सीतया ।  
कृता मम महाप्रीतिः प्राप्तं धर्मफलं च ते ॥ २८

धर्मे प्राप्स्यसि धर्मज्ञ यशश्च विपुलं भुवि ।  
रामे प्रसन्ने स्वर्गं च महिमानं तथैव च ॥ २९

रामं शुश्रूष भद्रं ते सुमित्रानन्दवर्धन ।  
रामः सर्वस्य लोकस्य शुभेष्वभिरतः सदा ॥ ३०

एते सेन्द्रास्त्रयो लोकाः सिद्धाश्च परमर्षयः ।  
अभिगम्य महात्मानमर्चन्ति पुरुषोत्तमम् ॥ ३१

एतत्तदुक्तमव्यक्तमक्षरं ब्रह्मसम्मितम् ।  
देवानां हृदयं सौम्य गुह्यं रामः परन्तपः ॥ ३२

अवाप्तं धर्मचरणं यशश्च विपुलं त्वया ।  
रामं शुश्रूषता भक्त्या वैदेह्या सह सीतया ॥ ३३

स तथोक्त्वा महाबाहुर्लक्ष्मणं प्राञ्जलिं स्थितम् ।  
उवाच राजा धर्मात्मा वैदेहीं वचनं शुभम् ॥ ३४

कर्तव्यो न तु वैदेही मन्युस्त्यागमिमं प्रति ।  
रामेण त्वद्विशुद्ध्यर्थं कृतमेतद्वितैषिणा ॥ ३५

न त्वं सुभ्रु समाधेया पतिशुश्रूषणं प्रति ।  
अवश्यं तु मया वाच्यमेष ते दैवतं परम् ॥ ३६

इति प्रतिसमादिश्य पुत्रौ सीतां तथा स्नुषाम् ।  
इन्द्रलोकं विमानेन ययौ दशरथो ज्वलन् ॥ ३७

इति द्वाविंशत्युत्तरशततमः सर्गः ॥



त्रयोविंशत्युत्तरशततमः सर्गः ॥

प्रतियाते तु काकुत्स्थे महेन्द्रः पाकशासनः ।  
अब्रवीत्परमप्रीतो राघवं प्राञ्जलिं स्थितम् ॥ १

अमोघं दर्शनं राम तवास्माकं परन्तप ।  
प्रीतियुक्ताः स्म तेन त्वं ब्रूहि यन्मनसेच्छसि ॥ २

एवमुक्तस्तु काकुत्स्थः प्रत्युवाच कृताञ्जलिः ।  
लक्ष्मणेन सह भ्रात्रा सीतया सह भार्यया ॥ ३

यदि प्रीतिः समुत्पन्ना मयि सर्वसुरेश्वर ।  
वक्ष्यामि कुरु ते सत्यं वचनं वदतां वर ॥ ४

मम हेतोः पराक्रान्ता ये गता यमसादनम् ।  
ते सर्वे जीवित प्राप्य समुत्तिष्ठन्तु वानराः ॥ ५

मत्कृते विप्रयुक्ता ये पुत्रैर्दारैश्च वानराः ।  
तान् प्रीतमनसः सर्वान् द्रष्टुमिच्छामि मानद ॥ ६

विक्रान्ताश्चापि शूराश्च न मृत्युं गणयन्ति च ।  
कृतयन्ता विपन्नाश्च जीवयैतान् पुरन्दर ॥ ७

मत्प्रियेष्वभिरक्ताश्च न मृत्युं गणयन्ति च ।  
त्वत्प्रासादात्समेयुस्ते वरमेतदहं वृणे ॥ ८

नीरुजो निर्व्रणांश्चैव सम्पन्नबलपौरुषान् ।  
गोलांगूलांस्तथैवर्क्षान् द्रष्टुमिच्छामि मानद ॥ ९

अकाले चापि मुख्यानि मूलानि च फलानि च ।  
नद्यश्च विमलास्तत्र तिष्ठेयुर्यत्र वानराः ॥ १०

श्रुत्वा तु वचनं तस्य राघवस्य महात्मनः ।  
महेन्द्रः प्रत्युवाचेदं वचनं प्रीतिलक्षणम् ॥ ११

महानयं वरस्तात त्वयोक्तो रघुनन्दन ।  
द्विर्मया नोक्तपूर्वं हि तस्मादेतद्भविष्यति ॥ १२

- समुत्तिष्ठन्तु ते सर्वे हता ये युधि राक्षसैः ।  
 ऋक्षाश्च सहगोपुच्छा निकृत्ताननबाहवः ॥ १३
- नीरुजो निर्व्रणाश्चैव सम्पन्नबलपौरुषाः ।  
 समुत्थास्यन्ति हरयः सुप्ता निद्राक्षये यथा ॥ १४
- सुहृद्भिर्बान्धवैश्चैव ज्ञातिभिः स्वजनैरपि ।  
 सर्वे एव समेष्वन्ति संयुक्ताः परया मुदा ॥ १५
- अकाले पुष्पशबलाः फलवन्तश्च पादपाः ।  
 भविष्यन्ति महेष्वास नद्यश्च सलिलायुताः ॥ १६
- सत्रणैः प्रथमं गालैः संवृत्तैर्निर्व्रणैः पुनः ॥ १७
- ततः समुत्थिताः सर्वे सुप्त्वेव हरिपुङ्गवाः ।  
 ते समेत्य मुदा युक्ता राघवायाभ्यवादयन् ॥ १८
- तान्दृष्ट्वा युद्धनिहतान् पुनरेव समुत्थितान् ।  
 बभूवुर्वानराः सर्वे किमेतदिति विस्मिताः ॥ १९
- काकुत्स्थं परिपूर्णार्थिं दृष्ट्वा सर्वे सुरोत्तमाः ।  
 ऊचुस्ते प्रथमं स्तुत्वा स्तवार्हं सहलक्ष्मणम् ॥ २०
- गच्छायोध्यामितो वीर विसर्जय च वानरान् ।  
 मैथिलीं सान्त्वयस्वैनामनुरक्तां तपस्विनीम् ।  
 शत्रुघ्नं च महात्मानं मातुः सर्वाः पश्यन्तप ॥ २१



भ्रातरं पश्य भरतं त्वच्छोकाद्ब्रतवारिणम् ।  
 अभिषेचय चात्मानं पौरान् गत्वा प्रहर्षय ॥ २२  
 एवमुक्त्वा तमामन्व्य रामं सौमित्रिणा सह ।  
 विमानैः सूर्यसङ्काशैर्हृष्टा जग्मुः सुरा दिवम् ॥ २३  
 अभिवाद्य च काकुत्स्थः सर्वास्तांस्त्रिदशोत्तमान् ।  
 लक्ष्मणेन सह भ्रात्रा वासमाज्ञापयत्तदा ॥ २४

ततस्तु सा लक्ष्मणरामपालिता  
 महाचमूर्हष्टजना यशस्विनी ।  
 श्रिया ज्वलन्ती विरराज सर्वतो  
 निशा प्रणीतेव हि शीतरश्मिना ॥ २५

इति त्रयोविंशत्युत्तरशततमः सर्गः ॥



चतुर्विंशत्युत्तरशततमः सर्गः ॥

तां रत्निमुषितं रामं सुखोत्थितमरिन्दमम् ।  
 अब्रवीत्प्राञ्जलिर्वाक्यं जयं पृष्ट्वा विभीषणः ॥ १  
 स्नानानि चाङ्गरागाणि वस्त्राण्याभरणानि च ।  
 चन्दनानि च दिव्यानि माल्यानि विविधानि च ॥ २

- अलङ्कारविदश्चेमा नार्यः पद्मनिभेक्षणाः ।  
उपस्थितास्त्वां विधिवत्स्नापयिष्यन्ति राघव ।  
प्रतिगृहीष्व तत्सर्वं मदनुग्रहकाम्यया ॥ ३
- एवमुक्तस्तु काकुत्स्थः प्रत्युवाच विभीषणम् ।  
हरीन् सुग्रीवमुख्यांस्त्वं स्नानेनाभिनिमन्त्रय ॥ ४
- स तु ताम्यति धर्मात्मा मम हेतोः सुखोचितः ।  
सुकुमारो महाबाहुः कुमारः सत्यसंश्रवः ॥ ५
- तं विना केकयीपुत्रं भरतं धर्मचारिणम् ।  
न मे स्नानं बहुमतं वस्त्राण्याभरणानि च ॥ ६
- इत एव पथा क्षिप्रं प्रतिगच्छामि तां पुरीम् ।  
अयोध्यामागतो ह्येष पन्थाः परमदुर्गमः ॥ ७
- एवमुक्तस्तु काकुत्स्थं प्रत्युवाच विभीषणः ।  
अहा त्वां प्रापयिष्यामि तां पुगीं पार्थिवात्मज ॥ ८
- पुष्पकं नाम भद्रं ते विमानं सूर्यसन्निभम् ।  
मम भ्रातुः कुबेरस्य रावणेनाहतं बलात् ॥ ९
- हतं निर्जित्य संग्रामे कामगं दिव्यमुत्तमम् ।  
त्वदर्धे पालितं चैतत्तिष्ठत्यतुलविक्रम ॥ १०

तदिदं मेषसङ्काशं विमानमिह तिष्ठति ।

तेन यास्यसि यानेन त्वमयोध्यां गतज्वरः ॥ ११

अहं ते यद्यनुग्राह्यो यदि स्मरसि मे गुणान् ।

वस तावदिह प्राज्ञ यद्यस्ति मयि सौहृदम् ॥ १२

लक्ष्मणेन सह भ्रात्रा वैदेह्या चापि भार्यया ।

अर्चितः सर्वकामैस्त्वं ततो राम गमिष्यसि ॥ १३

प्रीतियुक्तस्य मे राम ससैन्यः ससुहृद्गणः ।

सत्क्रियां विहितां तावद्गृहाण त्वं मयोद्यताम् ॥ १४

प्रणयाद्बहुमानाञ्च सौहृदेन च राघव ।

प्रसादयामि प्रेष्योऽहं न खल्वज्ञापयामि ते ॥ १५

एवमुक्तस्ततो रामः प्रत्युवाच विभीषणम् ।

रक्षसां वानराणां च सर्वेषां चोपशृण्वताम् ॥ १६

पूजितोऽहं त्वया सौम्य साचिव्येन परन्तप ।

सर्वात्मना च चेष्टामिः सौहृदेनोत्तमेन च ॥ १७

न खल्वेतन्न कुर्यां ते वचनं राक्षसेश्वर ।

तं तु मे भ्रातरं द्रष्टुं भरत त्वरते मनः ॥ १८

मां निवर्तयितुं योऽमौ चित्रकूटमुपागतः ।

शिरसा याचतो यस्य वचनं न कृतं मया ॥ १९

कौसल्यां च सुमित्रां च कैकेयीं च यशस्विनीम् ।

गुरुंश्च सुहृदश्चैव पौरांश्च तनयैः सह ॥ २०

उपस्थापय मे क्षिप्रं विमानं राक्षसेश्वर ।

कृतकार्यस्य मे वासः कथंस्विदिह सम्मतः ॥ २१

अनुजानीहि मां सौम्य पूजितोऽस्मि विभीषण ।

मन्युर्न खलु कर्तव्यस्त्वरितं त्वाऽनुमानये ॥ २२

राघवस्य वचः श्रुत्वा राक्षसेन्द्रो विभीषणः ।

तं विमानं समादाय तूर्णं प्रतिनिवर्तत ॥ २३

ततः काञ्चनचित्राङ्गं वैदूर्यमयवेदिकम् ।

कूटागारैः परिक्षिप्तं सर्वतो रजतप्रभम् ॥ २४

पाण्डुराभिः पताकाभिर्ध्वजैश्च समलंकृतम् ।

शोभितं काञ्चनैर्हर्म्यैर्होमपद्मविभूषितम् ॥ २५

प्रकीर्णं किङ्किणीजालैर्मुक्तामणिगवाक्षितम् ।

घण्टाजालैः परिक्षिप्तं सर्वतो मधुरस्वनम् ॥ २६

यन्मेरुशिखराकारं निर्मितं विश्वकर्मणा ।

बहुभिर्भूषितं हर्म्यैर्मुक्तारजतसन्निभैः ॥ २७

तलैः स्फाटिकचित्राङ्गैर्वैडूर्यैश्च वरासनैः ।

महार्हास्तरणोपेतैरुपपन्नं महाधनैः ॥ २८

उपस्थितमनाधृष्यं तद्विमानं मनोजवम् ।

निवेदयित्वा रामाय तस्थौ तत्र विभीषणः ॥ २९

इति चतुर्विंशत्युत्तरशततमः सर्गः ॥



पञ्चविंशत्युत्तरशततमः सर्गः ॥

उपस्थितं तु तं दृष्ट्वा पुष्पकं पुष्पभूषितम् ।

अविदूरस्थितो रामं प्रत्युवाच विभीषणः ॥ १

स तु बद्धाञ्जलिः प्रहो विनीतो राक्षसेश्वरः ।

अब्रवीत् त्वरयोपेतः किं करोमीति राघवम् ॥ २

तमब्रवीन्महातेजा लक्ष्मणस्योपशृण्वतः ।

विमृश्य राघवो वाक्यमिदं स्नेहपुरस्कृतम् ॥ ३



कृतप्रयत्नकर्माणो विभीषण वनौकसः ।

रत्नैरर्थैश्च विविधैर्भूषणैश्चापि पूजय ॥ ४

सहैभिरजिता लङ्का निर्जिता राक्षसेश्वर ।

हृष्टैः प्राणभयं त्यक्त्वा संग्रामेष्वनिवर्तिभिः ॥ ५

त इमे कृतकर्माणः पूज्यन्तां सर्ववानराः ।

धनरन्तप्रदानेन कर्मेषां सफलं कुरु ॥ ६

एवं सम्मानिताश्चैते मानार्हा मानद त्वया ।

भविष्यन्ति कृतज्ञेन निर्वृता हरियूथपाः ॥ ७

त्यागिनं संगृहीतारं सानुक्रोशं यशस्विनम् ।

सर्वे त्वामवगच्छन्ति ततः संबोधयाम्यहम् ॥ ८

हीनं रतिगुणैः सर्वैरभिहन्तारमाहवे ।

त्यजन्ति नृपतिं सैन्याः संविघ्नास्तं नरेश्वरम् ॥ ९

एवमुक्तस्तु रामेण वानरांस्तान् विभीषणः ।

रत्नार्थैः संविभागेन सर्वानेवाभ्यपूजयत् ॥ १०

ततस्तान्पूजितान्दृष्ट्वा रत्नैरर्थैश्च यूथपान् ।

आरुरोह ततो रामस्तद्विमानमनुत्तमम् ॥ ११

अङ्केनादाय वैदेहीं लज्जमानां यशस्विनीम् ।  
लक्ष्मणेन सह भ्रात्रा विक्रान्तेन धनुष्मता ॥ १२

अब्रवीच्च विमानस्थः पूजयन् सर्ववानरान् ।  
सुग्रीवं च महावीर्यं काकुत्स्थः सविभीषणम् ॥ १३

मित्रकार्यं कृतमिदं भवद्विर्वानरोत्तमाः ।  
अनुज्ञाता मया सर्वे यथेष्टं प्रतिगच्छत ॥ १४

यतु कार्यं वयस्येन सहदा वा परन्तप ।  
कृतं सुग्रीव तत्सर्वं भवताऽधर्मभीरुणा ॥ १५

किष्किन्धां प्रतियाह्याशु स्वसैन्येनाभिसंवृतः ॥ १६

स्वराज्ये वस लङ्कायां मया दत्ते विभीषण ।  
न त्वां धर्षयितुं शक्ताः सेन्द्रा अपि दिवौकसः ॥ १७


अयोध्यां प्रतियास्यामि राजधानीं पितुर्मम ।  
अभ्यनुज्ञातुमिच्छामि सर्वाश्चामन्त्रयामि वः ॥ १८

एवमुक्तास्तु रामेण वानरास्ते महाबलाः ।  
ऊचुः प्राञ्जलयो रामं राक्षसश्च विभीषणः ॥ १९

अयोध्यां गन्तुमिच्छामः सर्वान्नयतु नो भवान् ।  
उद्युक्ता विचरिष्यामो वनानि नगराणि च ॥ २०

- दृष्ट्वा त्वामभिषेकार्द्रं कौसल्यामभिवाद्य च ।  
 अचिरेणागमिष्यामः स्वान् गृहान् नृपतेः सुत ॥ २१
- एवमुक्तस्तु धर्मात्मा वानरैः सविभीषणैः ।  
 अब्रवीद्राघवः श्रीमान् ससुग्रीवविभीषणान् ॥ २२
- प्रियात् प्रियतरं लब्धं यदहं ससुहृज्जनः ।  
 सर्वैर्भवद्भिः सहितः प्रीतिं लप्स्ये पुरीं गतः ॥ २३
- क्षिप्रमारोह सुग्रीव विमानं वानरैः सह ।  
 त्वमध्यारोह सामात्यो राक्षसेन्द्र विभीषण ॥ २४
- ततस्तत्पुष्पकं दिव्यं सुग्रीवः सह सेनया ।  
 अध्यारोहत् त्वरन् श्रीघ्नं सामात्यश्च विभीषणः ॥ २५
- तेष्वारूढेषु सर्वेषु कौबेरं परमासनम् ।  
 राघवेणाभ्यनुज्ञातमुत्पपात विहायसम् ॥ २६
- ययौ तेन विमानेन हंसयुक्तेन भास्वता ।  
 प्रहृष्टश्च प्रतीतश्च बभौ रामः कुबेरवत् ॥ २७
- ते सर्वे वानरा हृष्टा राक्षसाश्च महाबलाः ।  
 यथासुखमसंबाधं दिव्ये तस्मिन्नुपाविशन् ॥ २८

इति पञ्चविंशत्युत्तरशततमः सर्गः ॥



## षड्विंशत्युत्तरशततमः सर्गः ॥

- अनुज्ञातं तु रामेण तद्विमानमनुत्तमम् ।  
उत्पपात महामेघः श्वसनेनोद्धतो यथा ॥ १
- पातयित्वा ततश्चक्षुः सर्वतो रघुनन्दनः ।  
अब्रवीन्मैथिलीं सीतां रामः शशिनिभाननाम् ॥ २
- कैलासशिखराकारे त्रिकूटशिखरे स्थिताम् ।  
लङ्कामीक्षस्व वैदेहि निर्मितां विश्वकर्मणा ॥ ३
- एतदायोधनं पश्य मांसशोणितकर्दमम् ।  
हरीणां राक्षसानां च सीते विशसनं महत् ॥ ४
- अत्र दत्तवरः शेते प्रमाथी राक्षसेश्वरः ।  
तव हेतोर्विशालाक्षि रावणो निहतो मया ॥ ५
- कुम्भकर्णोऽत्र निहतः प्रहस्तश्च निशाचरः ।  
धूम्राक्षश्चात्र निहतो वानरेण हनूमता ॥ ६
- वियुन्माली हतश्चात्र सुषेणेन महात्मना ॥ ७
- लक्ष्मणेनेन्द्रजिच्चात्र रावणिर्निहतो रणे ।  
अङ्गदेनात्र निहतो विकटो नाम राक्षसः ॥ ८

विरूपाक्षश्च दुर्धर्षो महापार्श्वमहोदरौ ।  
अकम्पनश्च निहतो बलिनोऽन्ये च राक्षसाः ॥ ९

लिशिराश्चातिकायश्च देवान्तकनरान्तकौ ।  
युद्धोन्मत्तश्च मत्तश्च राक्षसप्रवरानुभौ ॥ १०

मकराक्षश्च दुर्धर्षो मया युधि निपातितः ।  
यज्ञशत्रुर्व्रह्मशत्रुः शोणिताक्षश्च वीर्यवान् ॥ ११

यूपाक्षश्च प्रजङ्घश्च निहतौ तु महाहवे ।  
विद्युज्जिह्वोऽत्र निहतो राक्षसो भीमदर्शनः ॥ १२

निकुम्भश्चैव कुम्भश्च कुम्भकर्णात्मजो बली ।  
वज्रदंष्ट्रश्च दंष्ट्रश्च बहवो राक्षसा हताः ॥ १३

अत्र मण्डोदरी नाम भार्या तं पर्यदेवयत् ।  
सपत्नीनां सहस्रेण सास्त्रेण परिवारिता ॥ १४

एतत्तु दृश्यते तीर्थे समुद्रस्य वरानने ।  
यत्र सागरमुत्तीर्य तां रात्रिमुषिता वयम् ॥ १५

एष सेतुर्मया बद्धः सागरे सलिलार्णवे ।  
तव हेतोर्विशालाक्षि नलसेतुः सुदुष्करः ॥ १६



- पश्य सागरमक्षोभ्यं वैदेहि वरुणालयम् ।  
 अपारमभिगर्जन्तं शङ्खशुक्तिनिषेवितम् ॥ १७
- हिरण्यनाभं शैलेन्द्रं कञ्चनं पश्य मैथिलि ।  
 विश्रमार्थं हनुमतो भित्त्वा सागरमुत्थितम् ॥ १८
- एतत्कुक्षौ समुद्रस्य स्कन्धावारनिवेशनम् ॥ १९
- एतत्तु दृश्यते तीर्थं सागरस्य महात्मनः ।  
 सेतुबन्ध इति ख्यातं त्रैलोक्येनाभिपूजितम् ।  
 शुभं पवित्रं परम महापातकनाशनम् ॥ २०
- अत्र पूर्वं महादेवः प्रसादमकरोत्प्रभुः ॥ २१
- अत्र राक्षसराजोऽयमाजगाम विभीषणः ॥ २२
- एषा सा दृश्यते सीते किष्किन्धा चित्रकानना ।  
 सुग्रीवस्य पुरी रम्या यत्र वाली मया हतः ॥ २३
- अथ दृष्ट्वा पुरीं सीता किष्किन्धां वालिपालिताम् ।  
 अब्रवीत्प्रश्रितं वाक्यं रामं प्रणयसाध्वसा ॥ २४
- सुग्रीवप्रियभार्याभिस्ताराप्रमुखतो नृप ।  
 अन्येषां वानरेन्द्राणां स्त्रीभिः परिवृता ह्यहम् ।  
 गन्तुमिच्छे सहायोध्यां राजधानीं त्वयाऽनघ ॥ २५

एवमुक्तोऽथ वैदेह्या राघवः प्रत्युवाच ताम् ।  
 एवमग्नित्विति किष्किन्धां प्राप्य संस्थाप्य राघवः ।  
 विमानं प्रेक्ष्य सुग्रीवं वाक्यमेतदुवाच ह ॥ २६

ब्रूहि वानरशार्दूल सर्वान् वानरपुङ्गवान् ।  
 स्वदारसहिताः सर्वे ह्ययोध्यां यान्तु सीतया ॥ २७

तथा त्वमपि सर्वाभिः स्त्रीभिः सह महाबल ।  
 अयोध्यां याहि सीतायाः काम एष प्रपूर्यताम् ।  
 अभित्वरस्व सुग्रीव गच्छामः प्लवगेश्वर ॥ २८

एवमुक्तस्तु सुग्रीवो रामेणामिततेजसा ।  
 वानराधिपतिः श्रीमांस्तैश्च सर्वैः समावृतः ।  
 प्रविश्यान्तःपुरं शीघ्रं तारामुद्वीक्ष्य सोऽब्रवीत् ॥ २९

प्रिये त्वं सह नारीभिर्वानराणां महात्मनाम् ।  
 राघवेणाभ्यनुज्ञाता मैथिलीप्रियकाम्यया ॥ ३०

त्वर त्वमभिगच्छामो गृह्य वानरयोषितः ।  
 अयोध्यां दर्शयिष्यामः सर्वा दशरथस्त्रियः ॥ ३१

सुग्रीवस्य वचः श्रुत्वा तारा सर्वाङ्गशोभना ।  
 आहूय चाब्रवीत्सर्वा वानराणां तु योषितः ॥ ३२

सुग्रीवेणाभ्यनुज्ञाता हन्तुं सर्वैश्च वानरैः ।

मम चापि प्रियं कार्यमयोध्यादर्शनेन च ॥ ३३

प्रवेशं चापि रामस्य पौरजानपदैः सह ।

विभूतिं चैव सर्वासां स्त्रीणां दशरथस्य च ॥ ३४

तारया चाभ्यनुज्ञाताः सर्वा वानरयोषितः ।

नेपथ्यं विधिपूर्वेण कृत्वा चापि प्रदक्षिणम् ॥ ३५

अध्यारोहद्विमानं तत्सीतादर्शनकांक्षया ।

दृष्ट्वा सीतां ततः सर्वा विस्मिता वाग्मिरीडिरे ॥ ३६

ताभिः सहोत्थितं शीघ्रं विमानं प्रेक्ष्य राघवः ।

ऋश्यमूकसमीपे तु वैदेहीं पुनरब्रवीत् ॥ ३७

दृश्यतेऽसौ महान् सीते सविद्युदिव तोयदः ।

ऋश्यमूको गिरिश्रेष्ठः काञ्चनैर्धातुभिर्वृतः ॥ ३८

अत्राहं वानरेन्द्रेण सुग्रीवेण समागतः ।

समयश्च कृतः सीते वधार्थं वालिनो मया ॥ ३९

एषा सा दृश्यते पम्पा नलिनी चित्रकानना ।

त्वया विहीनो यत्राहं विललाप सुदुःखितः ॥ ४०

अस्यास्तीरे मया दृष्टा शबरी धर्मचारिणी ।  
अत्र योजनबाहुश्च कबन्धो निहतो मया ॥ ४१

दृश्यते च जनस्थाने सीते श्रीमान् वनस्पतिः ।  
यत्र युद्धं महद्वृत्तं तव हेतोर्विलासिनि ।  
रावणस्य नृशंसस्य जटायोश्च महात्मनः ॥ ४२

खरश्च निहतो यत्र दूषणश्च निपातितः ।  
लिशिराश्च महावीर्यो मया बाणैरजिह्वगैः ।  
एतत्तदाश्रमपदमस्माकं वरवर्णिनि ॥ ४३

पर्णशाला तथा चित्रा दृश्यते शुभदर्शना ।  
यत्र त्वं राक्षसेन्द्रेण रावणेन हृता बलात् ॥ ४४

एषा गोदावरी रम्या प्रसन्नसलिला शिवा ।  
अगस्त्यस्याश्रमो ह्येष दृश्यते पश्य मैथिलि ॥ ४५

दीप्तश्चैवाश्रमो ह्येष सुतीक्ष्णस्य महात्मनः ॥ ४६

वैदेहि दृश्यते चात्र शरभङ्गाश्रमो महान् ।  
उपयातः सहस्राक्षो यत्र शक्रः पुरन्दरः ॥ ४७

अस्मिन्देशे महाकायो विराधो निहतो मया ॥ ४८

एते हि तापसावासा दृश्यन्ते तनुमध्यमे ।  
अत्रिः कुलपतिर्यत्र सूर्यवैश्वानरप्रभः ।  
अत्र सीते त्वया दृष्टा तापसी धर्मचारिणी ॥ ४९

असौ सुतनु शैलेन्द्रश्चित्रकूटः प्रकाशते ।  
यत्र मां कैकयीपुत्रः प्रसादयितुमागतः ॥ ५०

एषा सा यमुना दूराद्दृश्यते चित्रकानना ॥ ५१  
भरद्वाजाश्रमो यत्र श्रीमानेष प्रकाशते ॥ ५२

एषा त्रिपथगा गङ्गा दृश्यते वरवर्णिनि ।  
नानाद्विजगणाकीर्णा सम्प्रपुष्पितकानना ॥ ५३  
शृङ्गिवेरपुरं चैतद्गुहो यत्र समागतः ॥ ५४

एषा सा दृश्यते सीते सरयूर्यूपमालिनी ।  
नानातरुशताकीर्णा सम्प्रपुष्पितकानना ॥ ५५

एषा सा दृश्यतेऽयोध्या राजधानी पितुर्मम ।  
अयोध्यां कुरु वैदेहि प्रणामं पुनरागता ॥ ५६

ततस्ते वानराः सर्वे राक्षसश्च विभीषणः ।  
उत्पत्योत्पत्य ददृशुस्तां पुरीं शुभदर्शनाम् ॥ ५७



ततस्तु तां पाण्डुरहर्म्यमालिनीं


विशालकक्ष्यां गजवाजिसङ्कुलाम् ।

पुरीमयोध्यां ददृशुः सुवङ्गमाः


पुरीं महेन्द्रस्य यथाऽमरावतीम् ॥

५८

इति षड्विंशत्युत्तरशततमः सर्गः ॥



सप्तविंशत्युत्तरशततमः सर्गः ॥



पूर्णे चतुर्दशे वर्षे पञ्चम्यां लक्ष्मणाग्रजः ।

भरद्वाजाश्रमं प्राप्य ववन्दे नियतो मुनिम् ॥

१

सोऽपृच्छदमिवाद्यैनं भरद्वाजं तपोधनम् ॥

२

शृणोषि कच्चिद्भगवन् सुभिक्षानामयं पुरे ।

कच्चिच्च युक्तो भरतो जीवन्त्यपि च मातरः ॥

३

एवमुक्तस्तु रामेण भरद्वाजो महामुनिः ।

प्रत्युवाच रघुश्रेष्ठं स्मितपूर्वं प्रहृष्टवत् ॥

४

पङ्गदिग्धस्तु भरतो जटिलस्त्वां प्रतीक्षते ।

पादुके ते पुरस्कृत्य सर्वं च कुशलं गृहे ॥

५

- त्वां पुरा चीरवसनं प्रविशन्तं महावनम् ।  
स्त्रीतृतीयं च्युतं राज्याद्धर्मकामं च केवलम् ॥ ६
- पदातिं त्यक्तसर्वस्वं पितुर्वचनकारिणम् ।  
सर्वभोगैः परित्यक्तं स्वर्गच्युतमिवामरम् ॥ ७
- दृष्ट्वा तु करुणा पूर्वं ममासीत्समितिञ्जय ।  
कैकेयीवचने युक्तं वन्यमूलफलाशिनम् ॥ ८
- सांप्रतं सुसमृद्धार्थं समित्रगणवान्धवम् ।  
समीक्ष्य विजितारिं त्वां मम प्रीतिरनुत्तमा ॥ ९
- सर्वं च सुखदुःखं ते विदितं मम राघव ॥ १०
- यत्त्वया विपुलं प्राप्तं जनस्थानवधादिकम् ।  
ब्राह्मणार्थं नियुक्तस्य रक्षितुः सर्वतापसान् ॥ ११
- रावणेन हता भार्या बभूवेयमनिन्दिता ।  
मारीचदर्शनं चैव सीतोन्मथनमेव च ॥ १२
- कबन्धदर्शनं चैव पम्पाभिगमनं तथा ।  
सुग्रीवेण च ते सख्यं यच्च वाली हतस्त्वया ॥ १३
- मार्गणं चैव वैदेह्याः कर्म वातात्मजस्य च ।  
विदितायां च वैदेह्यां नलसेतुर्यथा कृतः ॥ १४

- यथा वा दीपिता लङ्का प्रहृष्टैर्हरियूथपैः ।  
 सपुत्रबान्धवामात्यः सबलः सहवाहनः ॥ १५
- यथा विनिहतः संख्ये रावणो देवकण्टकः ।  
 समागमश्च त्रिदशैर्यथा दत्तश्च ते वरः ॥ १६
- सर्वं ममैतद्विदितं तपसा धर्मवत्सल ।  
 सम्पतन्ति च मे शिष्याः प्रवृत्त्याख्याः पुरीमितः ॥ १७
- अहमप्यत्र ते दद्वि वरं शस्त्रभृतां वर ॥ १८
- अर्घ्यमद्य गृहाणेदमयोध्यां श्वो गमिष्यसि ॥ १९
- तस्य तच्छिरसा वाक्यं प्रतिगृह्य नृपात्मजः ।  
 बाढमित्येव संहृष्टो धीमान् वरमयाचत ॥ २०
- अकाले फलिनो वृक्षाः सर्वे चापि मधुस्रवाः ।  
 फलान्यमृतकरूपानि बहूनि विविधानि च ।  
 भवन्तु मार्गे भगवन्नयोध्यां प्रतिगच्छतः ॥ २१
- तथेति च प्रतिज्ञाते वचनात्समनन्तरम् ।  
 अभवन् पादपास्तत्र स्वर्गपादपसन्निभाः ॥ २२
- निष्फलाः फलिनश्चासन् विपुष्पाः पुष्पशालिनः ।  
 शुष्काः समग्रपत्रास्ते नगाश्चैव मधुस्रवाः ।  
 सर्वतो योजना त्रीणि गच्छतामभवंस्तदा ॥ २३

ततः प्रहृष्टाः प्लवगर्षभास्ते


बहूनि दिव्यानि फलानि चैव ।

कामादुपाश्रन्ति सहस्रशस्ते

मुदाऽन्विताः स्वर्गजितो यथैव ॥

२४

इति सप्तविंशत्युत्तरशततमः सर्गः ॥



अष्टाविंशत्युत्तरशततमः सर्गः ॥

अयोध्यां तु समालोक्य चिन्तयामास राघवः ।

प्रियकामः प्रियं रामस्ततस्त्वरितविक्रमः ॥

१

चिन्तयित्वा ततो दृष्टिं वानरेषु न्यपातयत् ॥

२

उवाच धीमांस्तेजस्वी हनूमन्तं प्लवङ्गमम् ।

अयोध्यां त्वरितो गत्वा शीघ्रं प्लवगसत्तम ।

जानीहि कच्चित् कुशली जनो नृपतिमन्दिरे ॥

३

शृङ्गिवेरपुरं प्राप्य गुहं गहनगोचरम् ।

निषादाधिपतिं ब्रूहि कुशलं वचनान्मम ॥

४

श्रुत्वा तु मां कुशलिनमरोगं विगतज्वरम् ।

भविष्यति गुहः प्रीतः स ममात्मसमः सखा ॥

५

अयोध्यायाश्च ते मार्गे प्रवृत्तिं भरतस्य च ।  
निवेदयिष्यति प्रीतो निषादाधिपतिर्गुहः ॥ ६

भरतस्तु त्वया वाच्यः कुशलं वचनान्मम ।  
सिद्धार्थं शंस मां तस्मै सभार्य सहलक्ष्मणम् ॥ ७

हरणं चापि वैदेह्या रावणेन बलीयसा ।  
सुग्रीवेण च संसर्गं वालिनश्च बधं रणे ॥ ८

मैथिल्यन्वेषणं चैव यथा चाधिगता त्वया ।  
लङ्घयित्वा महातोयमापगापतिमव्ययम् ॥ ९

उपयानं समुद्रस्य सागरस्य च दर्शनम् ।  
यथा च कारितः सेतू रावणश्च यथा हतः ॥ १०

वरदानं महेन्द्रेण ब्रह्मणा वरुणेन च ।  
महादेवप्रसादाच्च पित्रा मम समागमम् ॥ ११

उपयातं च मां सौम्य भरताय निवेदय ।  
सह राक्षसराजेन हरीणामीश्वरेण च ॥ १२

जित्वा शत्रुगणान् रामः प्राप्य चानुत्तमं यशः ।  
उपयाति समृद्धार्थः सह मिलैर्महाबलैः ॥ १३



एतच्छ्रुत्वा यमाकारं भजते भरतस्तदा ।

स च ते वेदितव्यः स्यात्सर्वं यच्चापि मां प्रति ॥ १४

ज्ञेयाश्च सर्वे वृत्तान्ता भरतस्येङ्गितानि च ।

तत्त्वेन मुखवर्णेन दृष्ट्या व्याभाषणेन च ॥ १५

सर्वकामसमृद्धं हि हस्त्यश्वरथसङ्कुलम् ।

पितृपैतामहं राज्यं कस्य नावर्तयेन्मनः ॥ १६

सङ्गत्या भरतः श्रीमान् राज्यार्थी चेत्स्वयं भवेत् ।

प्रशास्तु वसुधां कृत्स्नामखिलां रघुनन्दनः ॥ १७

तस्य बुद्धिं च विज्ञाय व्यवसायं च वानर ।

यावन्न दूरं याताः स्म क्षिप्रमागन्तुमर्हसि ॥ १८

इति प्रतिसमादिष्टो हनुमान्मारुतात्मजः ।

मानुषं धारयन् रूपमयोध्यां त्वरितो ययौ ॥ १९

अथोत्पपात वेगेन हनुमान्मारुतात्मजः ।

गरुत्मानिव वेगेन जिघृक्षन् भुजगोत्तमम् ॥ २०

लङ्घयित्वा पितृपथं भुजगेन्द्रालयं शुभम् ।

गङ्गायमुनयोर्मध्यं सन्निपातमतीत्य च ॥ २१

शृङ्गिबेरपुरं प्राप्य गुहमासाद्य वीर्यवान् ।

स वाचा शुभया हृष्टो हनुमानिदमब्रवीत् ॥ २२

सखा तु तव काकुत्स्थो रामः सत्यपराक्रमः ।

सहसीतः ससौमिलिः स त्वां कुशलमब्रवीत् ॥ २३

पञ्चमीमद्य रजनीमुषित्वा वचनान्मुनेः ।

भरद्वाजाभ्यनुज्ञातं द्रक्ष्यस्यद्यैव राघवम् ॥ २४

एवमुक्त्वा महातेजाः संप्रहृष्टतनूरुहः ।

उत्पपात महावेगो हनुमानविचारयन् ॥ २५

सोऽपश्यद्रामतीर्थं च नदीं वालुकिनीं तथा ।

गोमतीं तां च सोऽपश्यद्भीमं सालवनं तथा ।

प्रजाश्च बहुसाहस्रीः स्फीतान् जनपदानपि ॥ २६

स गत्वा दूरमध्वानं त्वरितः कपिकुञ्जरः ।

आससाद द्रुमान् फुलान् नन्दिग्रामसमीपगान् ॥ २७

स्त्रीभिः सपुत्रैर्वृद्धैश्च रममाणैरलंकृतान् ।

सुराधिपस्योपवने यथा चैत्ररथे द्रुमान् ॥ २८

क्रोशमात्ते त्वयोध्यायाश्चीरकृष्णाजिनाम्बरम् ।

ददर्श भरतं दीनं कृशमाश्रमवासिनम् ॥ २९

- जटिलं मलदिग्वाङ्गं भ्रातृव्यसनकर्शितम् ।  
फलमूलाशिनं दान्तं तापसं धर्मचारिणम् ॥ ३०
- समुन्नतजटाभारं वल्कलाजिनवाससम् ।  
नियतं भावितात्मानं ब्रह्मर्षिसमतेजसम् ॥ ३१
- पादुके ते पुरस्कृत्य शासन्तं वै वसुन्धराम् ।  
चातुर्वर्ण्यस्य लोकस्य त्रातारं सर्वतो भयात् ॥ ३२
- उपस्थितममात्यैश्च शुचिभिश्च पुरोहितैः ।  
बलमुख्यैश्च युक्तैश्च काषायाम्बरधारिभिः ॥ ३३
- न हि ते राजपुत्रं तं चीरकृष्णाजिनाम्बरम् ।  
परि भोक्तुं व्यवस्यन्ति पौरा वै धर्मवत्सलम् ॥ ३४
- तं धर्ममिव धर्मज्ञं देहवन्तमिवापरम् ।  
उवाच प्राञ्जलिर्वाक्यं हनुमान्मारुतात्मजः ॥ ३५
- वसन्तं दण्डकारण्ये यं त्वं चीरजटाधरम् ।  
अनुशोचसि काकुत्स्थं स त्वां कुशलमब्रवीत् ॥ ३६
- प्रियमाख्यामि ते देव शोकं त्यक्ष्यसि दारुणम् ।  
अस्मिन्मुहूर्ते भ्रात्रा त्वं रामेण सह सङ्गतः ।  
लक्ष्मणेन च वैदेह्या परां प्रीतिमवाप्स्यसि ॥ ३७

निहत्य रावणं रामः प्रतिलभ्य च मैथिलीम् ।

उपयाति समृद्धार्थः सह मिलैर्महाबलैः ॥ ३८

लक्ष्मणश्च महातेजा वैदेही च यशस्विनी ।

सीता समग्रा रामेण महेन्द्रेण यथा शची ॥ ३९

एवमुक्तो हनुमता भरतो भ्रातृवत्सलः ।

पपात सहसा हृष्टो हर्षान्मोहं जगाम ह ॥ ४०

ततो मुहूर्तादुत्थाय प्रत्याश्वस्य च राघवः ।

हनुमन्तमुवाचेदं भरतः प्रियवादिनम् ॥ ४१

अशोकजैः प्रीतिमयैः कपिमालिङ्ग्य संभ्रमात् ।

सिषेच भरतः श्रीमान् विपुलैरास्रविन्दुभिः ॥ ४२

देवो वा मानुषो वा त्वमनुक्रोशादिहागतः ।

प्रियाख्यानस्य ते सौम्य ददामि ब्रुवतः प्रियम् ॥ ४३

गवां शतसहस्रं च ग्रामाणं च शतं परम् ।

सुकुण्डलाः शुभाचारा भार्याः कन्याश्च षोडश ॥ ४४

हेमवर्णाः सुनासोरुः शशिसौम्याननाः स्त्रियः ।

सर्वाभरणसम्पन्नाः सम्पन्नाः कुलजातिभिः ॥ ४५

निशम्य रामागमनं नृपात्मजः

कपिप्रवीरस्य तदद्भुतोपमम् ।

प्रहर्षितो रामदिदृक्षयाऽभवत्

पुनश्च हर्षादिदमव्रवीद्वचः ॥

४६

इति अष्टाविंशत्युत्तरशततमः सर्गः ॥



एकोनविंशत्युत्तरशततमः सर्गः ॥

बहूनि नाम वर्षाणि गतस्य सुनहद्वनम् ।

शृणोम्यहं प्रीतिकरं मम नाथस्य कीर्तनम् ॥ १

कल्याणी बत गाथेयं लौकिकी प्रतिभाति मे ।

एति जीवन्तमानन्दो नरं वर्षशतादपि ॥ २

राघवस्य हरीणां च कथमासीत्समागमः ।

कस्मिन्देशे किमाश्रित्य तत्त्वमाख्याहि पृच्छतः ॥ ३

स पृष्ठो राजपुत्रेण वृस्थां समुपवेशितः ।

आचचक्षे ततः सर्वं रामस्य चरितं वने ॥ ४

यथा प्रव्राजितो रामो मातुर्दत्तो वरस्तव ।

यथा च पुत्रशोकेन राजा दशरथो मृतः ॥ ५



यथा दूतैस्त्वमानीतस्तूर्णं राजगृहात् प्रभो ।  
त्वयाऽयोध्यां प्रविष्टेन यथा राज्यं न चेप्सितम् ॥ ६

चित्रकूटं गिरिं गत्वा राज्येनामित्रकर्शेन ।  
निमन्त्रितस्त्वया भ्राता धर्ममाचरता सताम् ॥ ७

स्थितेन राज्ञो वचने यथा राज्यं विसर्जितम् ।  
आर्यस्य पादुके गृह्य यथाऽसि पुनरागतः ॥ ८

सर्वमेतन्महाबाहो यथावद्विदितं तव ।  
त्वयि प्रतिप्रयाते तु यद्वृत्तं तन्निबोध मे ॥ ९

अपयाते त्वयि तदा समुद्भ्रान्तमृगद्विजम् ।  
परिद्यून्मिवात्यर्थं तद्वनं समपद्यत ॥ १०

तद्वस्तिमृदितं घोरं सिंहव्याघ्रमृगायुतम् ।  
प्रविवेशाथ विजनं सुमहद्दण्डकावनम् ॥ ११

तेषां पुरस्ताद्वलवान् गच्छतां गहने वने ।  
निनदन् सुमहानादं विराधः प्रत्यदृश्यत ॥ १२

तमुत्क्षिप्य महानादमूर्ध्वबाहुमधोमुखम् ।  
निखाते प्रक्षिपन्ति स्म नदन्तमिव कुञ्जरम् ॥ १३

- तत्कृत्वा दुष्करं कर्म भ्रातरौ रामलक्ष्मणौ ।  
सायाहे शरभङ्गस्य रम्यमाश्रममीयतुः ॥ १४
- शरभङ्गे दिवं प्राप्ते रामः सत्यपराक्रमः ।  
अभिवाद्य मुनीन् सर्वान् जनस्थानमुपागमत् ।  
दृष्ट्वाऽगस्त्यं महात्मानं तेन दत्तवरायुधः ॥ १५
- ततः पश्चाच्छूर्पणखा रामपार्श्वमुपागता ॥ १६
- ततो रामेण सन्दिष्टो लक्ष्मणः सहसोत्थितः ।  
प्रगृह्य खड्गं चिच्छेद कर्णनासं महाबलः ॥ १७
- चतुर्दश सहस्राणि रक्षसां भीमकर्मणाम् ।  
हतानि वसता तत्र राघवेण महात्मना ॥ १८
- एकेन सह सङ्गम्य रणे रामेण सङ्गताः ।  
अहश्चतुर्थभागेन निःशेषा राक्षसाः कृताः ॥ १९
- महाबला महावीर्यास्तपसो विघ्नकारिणः ।  
निहता राघवेणाजौ दण्डकारण्यवासिनः ॥ २०
- राक्षसाश्च विनिष्पिष्टाः स्वरश्च निहतो रणे ॥ २१
- ततस्तेनार्दिता बाला रावणं समुपागता ॥ २२

- रावणानुचरो घोरो मारीचो नाम राक्षसः ।  
 लोभयामास वैदेहीं भूत्वा रत्नमयो मृगः ॥ २३
- अथैनमब्रवीद्रामं वैदेही गृह्यतामिति ।  
 अहो मनोहरः कान्त अश्रमो नो भविष्यति ॥ २४
- ततो रामो धनुष्पाणिर्धावन्तमनुधावति ।  
 स तं जघान धावन्तं शरेणानतपर्वणा ॥ २५
- अथ सौम्य दशग्रीवो मृगं याते तु राघवे ।  
 लक्ष्मणे चापि निष्क्रान्ते प्रविवेशाश्रमं तदा ॥ २६
- जग्राह तरसा सीतां ग्रहः खे रोहिणीमिव ।  
 त्रातुकामं ततो युद्धे हत्वा गृध्रं जटायुषम् ॥ २७
- प्रगृह्य सीतां सहसा जगामाशु स रावणः ॥ २८
- ततस्त्वद्भुतसङ्काशाः स्थिताः पर्वतमूर्धनि ।  
 सीतां गृहीत्वा गच्छन्तं वानराः पर्वतोपमाः ।  
 ददृशुर्विस्मितास्तत्र रावणं राक्षसाधिपम् ॥ २९
- प्रविवेश ततो लङ्कां रावणो लोकरावणः ॥ ३०
- तां सुवर्णपरिक्रान्ते शुभे महति वेद्मनि ।  
 प्रवेश्य मैथिलीं वाक्यैः सान्त्वयामास रावणः ॥ ३१

- तृणवद्भाषितं तस्य तं च नैर्ऋतपुङ्गवम् ।  
अचिन्तयन्ती वैदेही अशोकवनिकां गता ॥ ३२
- न्यवर्तत ततो रामो मृगं हत्वा महावने ।  
निवर्तमानः काकुत्स्थ अदृष्ट्वा विव्यथे खगम् ॥ ३३
- गृध्रं हतं ततो दग्ध्वा रामः प्रियसखं पितुः ।  
मार्गमाणस्तु वैदेहीं राघवः सहलक्ष्मणः ।  
गोदावरीमन्वचरद्वनोद्देशांश्च पुष्पितान् ॥ ३४
- आसेदतुर्महारण्ये कबन्धं नाम राक्षसम् ॥ ३५
- ततः कबन्धवचनाद्रामः सत्यपराक्रमः ।  
ऋश्यमूकं गिरिं गत्वा सुग्रीवेण समागतः ॥ ३६
- तयोः समागमः पूर्वं प्रीत्या हार्दो व्यजायत ।  
भ्रात्रा निरस्तः क्रुद्धेन सुग्रीवो वालिना पुरा ।  
इतरेतरसंवादात्प्रगाढः प्रणयस्तयोः ॥ ३७
- रामस्य बाहुवीर्येण स्वराज्यं प्रत्यपादयत् ।  
वालिनं समरे हत्वा महाकायं महाबलम् ॥ ३८
- सुग्रीवः स्थापितो राज्ये सहितः सर्ववानरैः ।  
रामाय प्रतिजानीते राजपुत्र्याश्च मार्गणम् ॥ ३९

आदिष्टा वानरेन्द्रेण सुग्रीवेण महात्मना ।

दशकोट्यः प्लवङ्गानां सर्वाः प्रस्थापिता दिशः ॥ ४०

तेषां नो विप्रकृष्टानां विन्ध्ये पर्वतसत्तमे ।

भृशं शोकाभितप्तानां महान् कालोऽत्यवर्तत ॥ ४१

भ्राता तु गृध्रराजस्य सम्पातिर्नाम वीर्यवान् ।

समाख्याति स्म वसतिं सीताया रावणालये ॥ ४२

सोऽहं शोकपरीतानां दुःखं तज्ज्ञातिनां नुदन् ।

आत्मवीर्यं समास्थाय योजनानां शतं प्लुतः ॥ ४३

तत्राहमेकामद्राक्षमशोकवनिकां गताम् ।

कौशेयवस्त्रां मलिनां निरानन्दां दृढव्रताम् ॥ ४४

तया समेत्य विधिवत् पृष्ट्वा सर्वमनिन्दिताम् ।

अभिज्ञानं मया दत्तं रामनामाङ्गुलीयकम् ॥ ४५

तं दृष्ट्वा परमप्रीता विशश्वास च मैथिली ॥ ४६

रावणं च ततो दृष्ट्वा कृत्वा लङ्कां च भस्मसात् ।

अभिज्ञानं मणिं लब्ध्वा चरितार्थोऽहमागतः ॥ ४७

मया च पुनरागम्य रामस्याक्लिष्टकर्मणः ।

अभिज्ञानं मया दत्तमर्चिष्मान् स महामणिः ॥ ४८



श्रुत्वा तु मैथिलीं दृष्ट्वा शशंसे च जीवितम् ।

जीवितान्तमनुभासः पीत्वाऽमृतमिवातुरः ॥ ४९

उद्योजयिष्यन्नुद्योगं दध्रे कामं वध्रे मनः ।

जिघांसुरिव लोकान्ते सर्वान् लोकान् विभावसुः ॥ ५०

ततः समुद्रमासाद्य नलं सेतुमकारयत् ।

अतरत्कपिवीराणां बाहिनी तेन सेतुना ॥ ५१

प्रहस्तमवधीन्नीलः कुम्भकर्णन्तु राघवः ।

लक्ष्मणो रावणसुतं स्वयं रामस्तु रावणम् ॥ ५२

स शक्रेण समागम्य यमेन वरुणेन च ।

महेश्वरस्वयम्भूभ्यां तथा दशरथेन च ॥ ५३

तैश्च दत्तवरः श्रीमानृषिभिश्च समागतैः ।

सुरर्षिभिश्च काकुत्स्थो वरान् लेभे परन्तपः ॥ ५४

स तु दत्तवरः प्रीत्या वानरैश्च समागतः ।

समग्रबलसंयुक्तो राज्यं दत्त्वा विभीषणे ।

पुष्पकेण विमानेन किष्किन्धामभ्युपागमत् ॥ ५५

तं गङ्गां पुनरासाद्य वसन्तं मुनिसन्निधौ ।

अविघ्नं पुण्ययोगेन श्वो रामं द्रष्टुमर्हसि ॥ ५६

ततस्तु सत्यं हनुमद्वचो मह-


निशम्य हृष्टो भरतः कृताञ्जलिः ।

उवाच वाणीं मनसः प्रहर्षिणीं

चिरस्य पूर्णः खलु मे मनोरथः ॥

५७

इति एकोनत्रिंशत्युत्तरशततमः सर्गः-॥



त्रिंशदुत्तरशततमः सर्गः ॥

श्रुत्वा तु परमानन्दं भरतः सत्यविक्रमः ।

हृष्टमाज्ञापयामास शत्रुघ्नं परवीरहा ॥

१

दैवतानि च सर्वाणि चैत्यानि नगरस्य च ।

सुगन्धमाल्यैर्वादितैरर्चन्तु शुचयो नराः ॥

२

सूताः स्तुतिपुराणज्ञाः सर्वे वैतालिकास्तथा ।

सर्वे वादित्रकुशला गणिकाश्चापि सङ्घशः ॥

३

राजदारास्तथाऽमात्याः सैन्याः सेनागणाङ्गनाः ।

ब्राह्मणाश्च सराजन्याः श्रेणीमुख्यास्तथा गणाः ॥

४

अभिनिर्यान्तु रामस्य द्रष्टुं शशिनिभं मुखम् ॥

५

भरतस्य वचः श्रुत्वा शत्रुघ्नः परवीरहा ।

विष्टीरनेकसाहस्राश्चोदयामास वीर्यवान् ॥ ६

समीकुरुत निम्नानि विषमाणि समानि च ।

स्थलानि च निरस्यन्तां नन्दिग्रामादितः परम् ॥ ७

सिञ्चन्तु पृथिवीं कृत्स्नां हिमशीतेन वारिणा ।

ततोऽभ्यवकिरन्त्वन्ये लाजैः पुष्पैश्च सर्वशः ॥ ८

समुच्छ्रितपताकास्तु रथ्याः पुरवरोत्तमे ।

शोभयन्तु च वेश्मानि सूर्यस्योदयनं प्रति ॥ ९

सगदामभिर्मुक्तपुष्पैः सुगन्धैः पञ्चवर्णकैः ।

राजमार्गमसंवाधं किरन्तु शतशो नराः ॥ १०

धृष्टिर्जयन्तो विजयः सिद्धार्थो ह्यर्थसाधकः ।

अशोको मन्त्रपालश्च सुमन्त्रश्चापि निर्ययुः ।

मत्तैर्नागसहस्रैश्च शातकुम्भविभूषितैः ॥ ११

अपरे हेमकक्ष्याभिः सगजाभिः करेणुभिः ।

निर्ययुस्तुरगाक्रान्तैः रथैश्च सुमहारथाः ॥ १२

शक्यवृष्टिप्रासहस्तानां सध्वजानां पताकिनाम् ।

तुरगाणां सहस्रैश्च मुस्यैमुख्यनरान्वितैः ।

पदातीनां सहस्रैश्च वीराः पवित्रता ययुः ॥ १३

- ततो यानान्युपाखटाः सर्वा दशरथस्त्रियः ।  
 कौसल्यां प्रमुखे कृत्वा सुमित्रां चापि निर्ययुः ॥ १४
- कैकेय्या सहिताः सर्वा नन्दिग्राममुपागमन् ॥ १५
- अश्वानां खुरशब्देन रथनेमिस्वनेन च ।  
 शङ्खदुन्दुभिनादेन सञ्चचालेव मेदिनी ॥ १६
- गजानां वृंहितैश्चापि शङ्खदुन्दुभिनिस्वनैः ।  
 कृत्स्नं च नगरं तत्तु नन्दिग्राममुपागमत् ॥ १७
- द्विजातिमुख्यैर्धर्मात्मा श्रेणीमुख्यैः सनैगमैः ।  
 मारुत्यमोदकहस्तैश्च मन्त्रिभिर्भरतो वृतः ॥ १८
- शङ्खभेरीनिनादैश्च वन्दिभिश्चाभिवन्दितः ।  
 आर्यपादौ गृहीत्वा तु शिरसा धर्मकोविदः ॥ १९
- पाण्डुरं छत्रमादाय शुक्लमार्योपशोभितम् ।  
 शुक्ले च बालव्यजने राजार्हे हेमभूषिते ॥ २०
- उपवासकृशो दीनश्चीरकृष्णाजिनाम्बरः ।  
 भ्रातुरागमनं श्रुत्वा तत्पूर्वं हर्षमागतः ॥ २१
- प्रत्युद्ययौ ततो रामं महात्मा सचिवैः सह ॥ २२

समीक्ष्य भरतो वाक्यमुवाच पवनात्मजम् ॥ २३

कच्चिन्न खलु कापेयी सेव्यते चलचित्ता ।

न हि पश्यामि काकुत्स्थं राममर्थं परन्तपम् ।

कच्चिन्न खलु दृश्यन्ते वानराः कामरूपिणः ॥ २४

अथैवमुक्ते वचने हनुमानिदमब्रवीत् ।

अर्थं विज्ञापयन्नेव भरतं सत्यविक्रमम् ॥ २५

सदाफलान् कुसुमितान् वृक्षान् प्राप्य मधुमवान् ।

भरद्वाजप्रसादेन मत्तभ्रमरनादितान् ॥ २६

तस्य चैष वरो दत्तो वासवेन परन्तर ।

ससैन्यस्य तथाऽऽतिथ्यं कृतं सर्वगुणान्वितम् ॥ २७

निःस्वनः श्रूयते भीमः प्रहृष्टानां वनौकसाम् ।

मन्ये वानरसेना सा नदीं तरति गोमतीम् ॥ २८

रजोवर्षं समुद्भूतं पश्य बालुकिनीं प्रति ।

मन्ये सालवनं रम्यं लोलयन्ति प्लवङ्गमाः ॥ २९

तदेतद्दृश्यते दूराद्विमलं चन्द्रसन्निभम् ।

विमानं पुष्पकं दिव्यं मनसा ब्रह्मनिर्मितम् ।

रावणं बान्धवैः सार्धं हत्वा लब्धं महात्मना ॥ ३०



- तरुणादित्यसङ्काशं विमानं रामवाहनम् ।  
 धनदस्य प्रसादेन दिव्यमेतन्मनोजवम् ॥ ३१
- एतस्मिन् भ्रातरौ वीरौ वैदेह्या सह राघवौ ।  
 सुग्रीवश्च महातेजा राक्षसश्च विभीषणः ॥ ३२
- एवं ब्रुवति काकुत्स्थं हनूमत्यतिवेगिना ।  
 विमानेनाभवन् सर्वे नन्दिग्रामसमीपगाः ॥ ३३
- ततो हर्षसमुद्भूतो निःस्वनो दिवमस्पृशत् ।  
 स्त्रीबालयुववृद्धानां रामोऽयमिति कीर्तिते ॥ ३४
- रथकुञ्जरवाजिभ्यस्तेऽवतीर्य महीं गताः ।  
 ददृशुस्तं विमानस्थं नराः सोममिवाम्बरे ॥ ३५
- प्राञ्जलिर्भरतो भूत्वा प्रहृष्टो राघवोन्मुखः ।  
 स्वागतेन यथार्थेन ततो राममपूजयत् ॥ ३६
- मनसा ब्रह्मणा सृष्टे विमाने भरताग्रजः ।  
 रराज पृथुदीर्घाक्षो वज्रशणिरिवापरः ॥ ३७
- ततो विमानाग्रगतं भरतो भ्रातरं तदा ।  
 ववन्दे प्रयतो रामं मेरुस्थमिव भास्करम् ॥ ३८

ततो रामाभ्यनुज्ञातं तद्विमानमनुत्तमम् ।

हंसयुक्तं महावेगं निष्पपात महीतले ॥ ३९

आरोपितो विमानं तद्भरतः सत्यविक्रमः ।

राममासाद्य मुदितः पुनरेवाभ्यवादयत् ॥ ४०

तं समुत्थाप्य काकुत्स्थश्चिरस्याक्षिपथं गतम् ।

अङ्गे भरतमारोप्य मुदितः परिष्वजे ॥ ४१

ततो लक्ष्मणमासाद्य वैदेहीं च परन्तपः ।

अभिवाद्य ततः प्रीतो भरतो नाम चाब्रवीत् ॥ ४२

सुग्रीवं कैकयीपुत्रो जाम्बवन्तं तथाऽङ्गदम् ।

मैन्दं च द्विविदं नीलमृषभं परिष्वजे ॥ ४३

सुषेणं च नलं चैव गवाक्षं गन्धमादनम् ।

शरभं पनसं चैव भरतः परिष्वजे ॥ ४४

ते कृत्वा मानुषं रूपं वानराः कामरूपिणः ।

कुशलं पर्यपृच्छंस्ते प्रहृष्टा भरतं तदा ॥ ४५

अथाब्रवीद्राजपुत्रः सुग्रीवं वानरर्षभम् ।

परिष्वज्य महातेजा भरतो धर्मिणां वरः ॥ ४६

त्वमस्माकं चतुर्णां तु भ्राता सुग्रीव पञ्चमः ।

सौहृदाज्जायते मित्रमपकारोऽरिलक्षणम् ॥ ४७

विभीषणं च भरतः सान्त्ववाक्यमथाब्रवीत् ।

दिष्ट्या त्वया सहायेन कृतं कर्म सुदुष्करम् ॥ ४८

शत्रुघ्नश्च तदा राममभिवाद्य सलक्षणम् ।

सीतायाश्चरणौ पश्चाद्वन्दे विनयान्वितः ॥ ४९

रामो मातरमासाद्य विषण्णां शोककर्षिताम् ।

जग्राह प्रणतः पादौ मनो मातुः प्रसादयन् ॥ ५०

अभिवाद्य सुमित्रां च कैकेयीं च यशस्विनीम् ।

स मातृश्च तदा सर्वाः पुरोहितमुपागमत् ॥ ५१

स्वागतं ते महाबाहो कौसल्यानन्दवर्धन ।

इति प्राञ्जलयः सर्वे नागरा राममब्रुवन् ॥ ५२

तान्यञ्जलिसहस्राणि प्रगृहीतानि नागरैः ।

व्याकोशानीव पद्मानि ददर्श भरताग्रजः ॥ ५३

पादुके ते तु रामस्य गृहीत्वा भरतः स्वयम् ।

चरणाभ्यां नरेन्द्रस्य योजयामास धर्मवित् ॥ ५४

अब्रवीच्च तदा रामं भरतः स कृताञ्जलिः ॥ ५५

एतत्ते रक्षितं राजन् राज्यं निर्यातितं मया ।  
अद्य जन्म कृतार्थं मे संवृत्तश्च मनोरथः ॥ ५६

यस्त्वां पश्यामि राजानमयोध्यां पुनरागतम् ।  
अवेक्षतां भवान् कोशं कोष्ठागारं पुरं बलम् ।  
भवतस्तेजसा सर्वं कृतं दशगुणं मया ॥ ५७

तथा ब्रुवाणं भरतं दृष्ट्वा तं भ्रातुवत्सलम् ।  
मुमुक्षुर्वानरा बाष्पं राक्षसश्च विभीषणः ॥ ५८

ततः प्रहर्षाद्भरतमङ्गमारोप्य राघवः ।  
ययौ तेन विमानेन ससैन्यो भरताश्रमम् ॥ ५९

भरताश्रममासाद्य ससैन्यो राघवस्तदा ।  
अवतीर्थ विमानाग्रादवतस्थे महीतले ॥ ६०

अब्रवीच्च तदा रामस्तद्विमानमनुत्तमम् ।  
वह वैश्रवणं देवमनुजानामि गम्यताम् ॥ ६१

ततो रामाभ्यनुज्ञातं तद्विमानमनुत्तमम् ।  
उत्तरां दिशमागम्य जगाम धनदालयम् ॥ ६२

पुरोहितस्यात्मसमस्य राघवो


बृहस्पतेः शक्र इवामराधिपः ।

निपीड्य पादौ पृथगासने शुभे

सहैव तेनोपविवेश वीर्यवान् ॥

६३

इति त्रिंशदुत्तरशततमः सर्गः ॥



एकविंशदुत्तरशततमः सर्गः ॥

शिरस्यञ्जलिमाधाय कैकेय्यनन्दवर्धनः ।

बभाषे भरतो ज्येष्ठं रामं सत्यपराक्रनम् ॥

१

पूजिता मामिका माता दत्तं राज्यमिदं मम ।

तद्ददामि पुनस्तुभ्यं यथा त्वमददा मम ॥

२

धुरमेकाकिना न्यस्तामृषभेण बलीयसा ।

किशोरवद् गुरुं भारं न वोढुमहमुत्सहे ॥

३

वारिवेगेन महता भिन्नः सेतुरिव क्षरन् ।

दुर्बन्धनमिदं मन्ये राज्यच्छिद्रमसंवृतम् ॥

४

गतिं खर इवाश्वस्य हंसस्येव च वायसः ।

नान्वेतुमुत्सहे राम तव मार्गमरिन्दम ॥

५



यथा चारोपितो वृक्षो जातश्चान्तर्निवेशने ।

महांश्च सुदुरारोहो महास्कन्धप्रशाखवान् ॥ ६

शीर्येत पुष्पितो भूत्वा न फलानि प्रदर्शयन् ।

तस्य नानुभवेदर्थं यस्य हेतोः स रोप्यते ॥ ७

एषोपमा महाबाहो त्वदर्थं वेत्तुमर्हसि ।

यद्यस्मान्मनुजेन्द्र त्वं भक्तान् भृत्यान् न शाधि हि ॥ ८

जगदद्यामिषिक्तं त्वामनुपश्यतु सर्वतः ।

प्रतपन्तमिवादित्यं मध्याह्ने दीप्ततेजसम् ॥ ९

तूर्यसङ्घातनिर्घोषैः काञ्चीनूपुरनिम्बनैः ।

मधुरैर्गीतशब्दैश्च प्रतिबुध्यन्व राघव ॥ १०

यावदावर्तते चक्रं यावती च वसुन्धरा ।

तावत्त्वमिह सर्वम्य स्वामित्वमनुवर्तय ॥ ११

भरतस्य वचः श्रुत्वा रामः परपुञ्जयः ।

तथेति प्रतिजग्राह निषसादामने शुभे ॥ १२

ततः शत्रुघ्नवचनान्निपुणाः श्मश्रुवर्षकाः ।

सुखहस्ताः सुशीघ्राश्च राघवं पर्युपासत ॥ १३

पूर्वं तु भरते स्नाते लक्ष्मणे च महाबले ।  
सुग्रीवे वानरेन्द्रे च राक्षसेन्द्रे विभीषणे ॥ १४

विशोधितजटः स्नातश्चित्रमाल्यानुलेपनः ।  
महार्हवसनो रामस्तस्यौ तत्र श्रिया ज्वलन् ॥ १५

प्रतिकर्म च रामस्य कारयामास वीर्यवान् ।  
लक्ष्मणस्य च लक्ष्मीवानिक्ष्वःकुकुलवर्धनः ॥ १६

प्रतिकर्म च सीतायाः सर्वा दशरथस्त्रियः ।  
आत्मनैव तदा चक्रुर्मनस्विन्यो मनोहरम् ॥ १७

ततो वानरपत्नीनां सर्वासामेव शोभनम् ।  
चकार यत्नात् कौसल्या प्रहृष्टा पुत्रवत्सला ॥ १८

ततः शत्रुघ्नवचनात् सुमन्तो नाम सारथिः ।  
योजयित्वाऽभिचक्राम रथं सर्वाङ्गशोभनम् ॥ १९

अर्कमण्डलसङ्काशं दिव्यं दृष्ट्वा रथोत्तमम् ।  
आरुरोह महाबाहू रामः सत्यपराक्रमः ॥ २०

सुग्रीवो हनुमांश्चैव महेन्द्रसदृशयुती ।  
स्नातौ दिव्यनिर्भैर्वस्त्रैर्जगमतुः शुभकुण्डलौ ॥ २१

वराभरणसम्पन्ना ययुस्ताः शुभकुण्डलाः ।

सुग्रीवपत्न्यः सीता च द्रष्टुं नगरमुत्सुकाः ॥ २२

अयोध्यायां तु सचिवा राज्ञो दशरथस्य ये ।

पुरोहितं पुरस्कृत्य मन्त्रयामासुरर्थवत् ॥ २३

अशोको विजयश्चैव सुमन्तश्चैव सङ्गताः ।

मन्त्रयन् रामवृध्यर्थमृध्यर्थं नगरस्य च ॥ २४

सर्वमेव भिषेकार्थं जयर्हस्य महात्मनः ।

कर्तुमर्हथ रामस्य यद्यन्मङ्गलपूर्वकम् ॥ २५

इति ते मन्त्रिणः सर्वे सन्दिश्य तु पुरोहितम् ।

नगरान्निर्ययुस्तूर्णं रामदर्शनबुद्धयः ॥ २६

हृषियुक्तं सहस्रक्षो रथमिन्द्र इवानघः ।

प्रययौ रथमास्थाय रामो नगरमुत्तमम् ॥ २७

जग्राह भरतो रश्मीन् शत्रुघ्नश्छत्रमाददे ।

लक्ष्मणो व्यजनं तस्य मूर्ध्नि सम्पर्यवीजयत् ॥ २८

श्वेतं च बालव्यजनं जग्राह पुरतः स्थितः ।

अपरं चन्द्रसङ्काशं राक्षसेन्द्रो विभीषणः ॥ २९

ऋषिसङ्घैस्तदाऽऽकाशे देवैश्च समरुद्गणैः ।

स्तूयमानस्य रामस्य शुश्रुवे मधुरध्वनिः ॥ ३०

ततः शत्रुञ्जयं नाम कुञ्जरं पर्वतोपमम् ।

आरुरोह महातेजाः सुग्रीवः प्लवगर्षभः ॥ ३१

नवनागसहस्राणि ययुरास्थाय वानराः ।

मानुषं विग्रहं कृत्वा सर्वाभरणभूषिताः ॥ ३२

शङ्खभेरीप्रणादैश्च दुन्दुभीनां च निस्वनैः ।

प्रययौ पुरुषव्याघ्रस्तां पुरीं हर्म्यमालिनीम् ॥ ३३

ददृशुस्ते समायान्तं राघवं सपुरःसरम् ।

विराजमानं वपुषा रथेनातिरथं तदा ॥ ३४

ते वर्धयित्वा काकुत्स्थं रामेण प्रतिनन्दिताः ।

अनुजग्मुर्महात्मानं भ्रातृभिः परिवारितम् ॥ ३५

अमात्यैर्ब्राह्मणैश्चैन तथा प्रकृतिभिर्वृतः ।

श्रिया विरुरुचे रामो नक्षत्रैरिव चन्द्रमाः ॥ ३६

स पुरोगामिभिस्तूर्यैस्ताळस्वस्तिकपाणिभिः ।

प्रव्याहरद्भिर्मुदितैर्मङ्गलानि ययौ वृतः ॥ ३७

अक्षतं जातरूपं च गावः कन्यास्तथा द्विजाः ।  
नरा मोदकहस्ताश्च रामस्य पुरतो ययुः ॥ ३८

सख्यं च रामः सुग्रीवे प्रभावं चानिलात्मजे ।  
बानराणां च तत्कर्म राक्षसानां च तद्दलम् ।  
विभीषणस्य संयोगमाचक्षे च मन्त्रिणाम् ॥ ३९

श्रुत्वा तु विस्मयं जग्मुरयोध्यापुरवासिनः ॥ ४०

द्युतिमानेतदाख्याय रामो बानरसंवृतः ।  
हृष्टपुष्टजनाकीर्णमयोध्यां प्रविवेश ह ॥ ४१

ततो ह्यभ्युच्छ्रयन् पौराः पताकास्ते गृहे गृहे ॥ ४२

ऐक्ष्वाकाध्युषितं रम्यमाससाद पितुर्गृहम् ॥ ४३

पितुर्भवनमासाद्य प्रविश्य च महात्मनः ।  
कौसल्यां च सुमित्रां च कैकेयीमभिवाद्य च ॥ ४४

अथाब्रवीद्राजसुतो भरतं घर्मिणां वरम् ।  
अर्थोपहितया वाचा मधुरं रघुनन्दनः ॥ ४५

यच्च मद्भवनं श्रेष्ठं साशोकवनिकं वदत् ।  
मुक्तावेदूर्यसङ्कीर्णं सुग्रीवाय निवेदय ॥ ४६



तस्य तद्वचनं श्रुत्वा भरतः सत्यविक्रमः ।

पाणौ गृहीत्वा सुग्रीवं प्रविवेश तमालयम् ॥ ४७

ततस्तैलप्रदीपांश्च पर्यङ्कास्तरणानि च ।

गृहीत्वा विविशुः क्षिप्रं शत्रुघ्नेन प्रचोदिताः ॥ ४८

उवाच च महातेजाः सुग्रीवं राघवानुजः ।

अभिषेकाय रामस्य दूतानाज्ञापय प्रभो ॥ ४९

सौवर्णान् वानरेन्द्राणां चतुर्णां चतुरो घटान् ।

ददौ क्षिप्रं स सुग्रीवः सर्वरत्नविभूषितान् ॥ ५०

यथा प्रत्यूषसमये चतुर्णां सागराम्भसाम् ।

पूर्णेर्घटैः प्रतीक्षध्वं तथा कुरुत वानराः ॥ ५१

एवमुक्ता महात्मानो वानरा वारणोपमाः ।

उत्पेतुर्गगनं शीघ्रं गरुडा इव शीघ्रगाः ॥ ५२

जाम्बवांश्च हनूमांश्च वेगदर्शि च वानरः ।

ऋषभश्चैव कलशान् जलपूर्णानथानयन् ॥ ५३

नदीशतानां पञ्चानां जलं कुम्भेषु चाहरन् ॥ ५४

पूर्वात्समुद्रात् कलशं जलपूर्णमथानयन् ।

जाम्बवान् सत्वसम्पन्नः सर्वरत्नविभूषितम् ॥ ५५

ऋषभो दक्षिणात् तूर्णं समुद्रज्जलमाहरत् ।  
रक्तचन्दनशाखाभिः संवृतं काञ्चनं घटम् ॥ ५६

गवयः पश्चिमात्तोयमाजहार महार्णवात् ।  
रत्नकुम्भेन महता शीतं मारुतविक्रमः ॥ ५७

उत्तराच्च जलं शीघ्रं गरुडानिलविक्रमः ।  
आजहार स घर्मात्मा हनुमान्मारुतात्मजः ॥ ५८

ततस्तैर्वानरश्रेष्ठैरानीतं प्रेक्ष्य तज्जलम् ।  
अभिषेकाय रामस्य शत्रुघ्नः सचिवैः सह ।  
पुरोहिताय श्रेष्ठाय सुहृद्भ्यश्च न्यवेदयत् ॥ ५९

ततः स प्रयतो वृद्धो वसिष्ठो ब्राह्मणैः सह ।  
रामं रत्नमये पीठे सहसीतं न्यवेशयत् ॥ ६०

वसिष्ठो वामदेवश्च जाबालिरथ काश्यपः ।  
कात्यायनः सुयज्ञश्च गौतमो विजयस्तथा ॥ ६१

अभ्यषिञ्चन्नरव्याघ्रं प्रसन्नेन सुगन्धिना ।  
सलिलेन सहस्राक्षं वसत्रो वासवं यथा ॥ ६२

ऋत्विग्भिर्ब्राह्मणैः पूर्वं कन्याभिर्मन्त्रिभिस्तथा ।  
योधैश्चौवाभ्यषिञ्चन्ते संप्रहृष्टा सनैगमैः ॥ ६३

सर्वौषधिरसैर्दिव्यैर्देवतैर्नमसि स्थितैः ।

चतुर्भिर्लोकपालैश्च सर्वैर्देवैश्च सङ्गतैः ॥

६४

छलं तु तस्य जग्राह शत्रुघ्नः पाण्डुरं शुभम् ।

श्वेतं च बालव्यजनं सुग्रीवो वानरेश्वरः ।

अपरं चन्द्रसङ्काशं राक्षसेन्द्रो विभीषणः ॥

६५

मालां ज्वलन्तीं वपुषा काञ्चनीं शतपुष्कराम् ।

राघवाय ददौ वायुर्वासवेन प्रचोदितः ॥

६६

सर्वरत्नसमायुक्तं मणिरत्नविभूषितम् ।

मुक्ताहारं नरेन्द्राय ददौ शक्रप्रचोदितः ॥

६७

प्रजगुर्देवगन्धर्वा ननृतुश्चाप्सरोगणाः ।

अभिषेके तदर्हस्य तदा रामस्य धीमतः ॥

६८

भूमिः सस्यवती चैव फलवन्तश्च पादपाः ।

गन्धवन्ति च पुष्पाणि बभूवू राघवोत्सवे ॥

६९

सहस्रशतमश्वानां धेधूनां च गवां तथा ।

ददौ शतं वृषान् पूर्वं द्विजेभ्यो मनुजर्षभः ॥

७०

त्रिंशत्कोटिर्द्विरण्यस्य ब्राह्मणेभ्यो ददौ पुनः ।

नानाभरणवस्त्राणि महार्हाणि च राघवः ॥

७१

अर्करश्मिप्रतीकाशां काञ्चनीं मणिविग्रहाम् ।  
सुग्रीवाय सजं दिव्यां प्रायच्छन्मनुजर्षभः ॥ ७२

वैडूर्यमणिचित्ते च वज्ररत्नविभूषिते ।  
वालिपुत्राय धृतिमानङ्गदायाङ्गदे ददौ ॥ ७३

मणिप्रवरजुष्टं च मुक्ताहारमनुत्तमम् ।  
सीतायै प्रददौ रामश्चन्द्ररश्मिसमप्रभम् ॥ ७४

अरजे वाससी दिव्ये शुभान्याभरणानि च ।  
अवेक्षमाणा वैदेही प्रददौ वायुसूनवे ॥ ७५

अवमुच्यात्मनः कण्ठाद्वारं जनकनन्दिनी ।  
अवैक्षत हरीन्सर्वान् भर्तारं च मुहुर्मुहुः ॥ ७६

तामिङ्गितज्ञः संप्रेक्ष्य बभाषे जनकात्मजाम् ।  
प्रदेहि सुभगे हारं यस्य तुष्टाऽसि भामिनि ॥ ७७

तेजो धृतिर्यशो दाक्ष्यं सामर्थ्यं विनयो नयः ।  
पौरुषं विक्रमो बुद्धिर्यस्मिन्नेतानि सर्वशः ॥ ७८

ददौ सा वायुपुत्राय तं हारमसितेक्षणा ॥ ७९

हनूमांस्तेन हारेण शुशुभे वानरर्षभः ।  
चन्द्रांशुचयगौरेण श्वेताभ्रेण यथाऽचलः ॥ ८०

ततो द्विविदमैन्दाभ्यां नीलाय च परन्तपः ।

सर्वान् कामगुणान् वीक्ष्य प्रददौ वसुधाधिपः ॥ ८१

सर्ववानरवृद्धाश्च ये चान्ये वानरेश्वराः ।

वासोभिर्भूषणैश्चैव यथार्हं प्रतिपूजिताः ॥ ८२

विभीषणोऽथ सुग्रीवो हनुमान् जाम्बवांस्तथा ।

सर्ववानरमुखाश्च रामेणाक्लिष्टकर्मणा ॥ ८३

यथार्हं पूजिताः सर्वैः कामै रत्नैश्च पुष्कलैः ।

प्रहृष्टमनसः सर्वे जग्मुरेव यथागतम् ॥ ८४

नत्वा सर्वे महात्मानं ततस्ते प्लवगर्षभाः ।

विसृष्टाः पार्थिवेन्द्रेण किष्किन्धामभ्युपागमन् ॥ ८५

सुग्रीवो वानरश्रेष्ठो दृष्ट्वा रामाभिषेचनम् ।

पूजितश्चैव रामेण किष्किन्धां प्राविशत्पुरीम् ॥ ८६

विभीषणोऽपि धर्मात्मा सह तैर्नैर्ऋतर्षभैः ।

लब्ध्वा कुलधनं राजा लङ्कां प्रायान्महायशाः ॥ ८७

स राज्यमखिलं शासन् निहतारिर्महायशाः ।

राघवः परमोदारः शशास परया मुदा ॥ ८८



उवाच लक्ष्मणं रामो धर्मज्ञं धर्मवत्सलः ॥

८९

आतिष्ठ धर्मज्ञं मया सहेमां

गां पूर्वराजाध्युषितां बलेन ।

तुल्यं मया त्वं पितृभिर्धृता या

तां यौवराज्ये धुरमुद्वहस्व ॥

९०

सर्वात्मना पर्यनुनीयमानो

यदा न सौमित्रिरुपैति योगम् ।

नियुज्यमानोऽपि च यौवराज्ये

ततोऽभ्यषिञ्चद्भरतं महात्मा ॥

९१

पौण्डरीकाश्वमेधाभ्यां वाजपेयेन चासकृत् ।

अन्यैश्च विविधैर्यज्ञैरयजत् पार्थिवर्षभः ॥

९२

राज्यं दश सहस्राणि प्राप्य वर्षाणि राघवः ।

शताश्वमेधानाजहे सदश्वान् भूरिदक्षिणान् ॥

९३

आजानुलम्बबाहुः स महास्कन्धः प्रतापवान् ।

लक्ष्मणानुचरो रामः पृथिवीमन्वपालयत् ॥

९४

राघवश्चापि धर्मात्मा प्राप्य राज्यमनुत्तमम् ।

ईजे बहुविधैर्यज्ञैः समुहज्जातिबान्धवः ॥

९५

न पर्यदेवन् विधवा न च व्यालकृतं भयम् ।

न व्याधिजं भयं वापि रामे राज्यं प्रशासति ॥ ९६

निर्दस्युरभवलोको नानर्थः कञ्चिदस्पृशत् ।

न च स्म वृद्धा बालानां प्रेतकार्याणि कुर्वते ॥ ९७

सर्वं मुदितमेवासीत् सर्वो धर्मपरोऽभवत् ।

राममेवानुपश्यन्तो नाभ्यर्हिसन् परस्परम् ॥ ९८

आसन् वर्षसहस्राणि तथा पुत्रसहस्रिणः ।

निरामया विशोकाश्च रामे राज्यं प्रशासति ॥ ९९

रामो रामो राम इति प्रजानामभवन् कथाः ।

रामभूतं जगदभूद्रामे राज्यं प्रशासति ॥ १००

नित्यपुष्पा नित्यफलास्तरवः स्कन्धविस्तृताः ।

काले वर्षो च पर्जन्यः सुखस्पर्शश्च मारुतः ॥ १०१

ब्राह्मणाः क्षत्रिया वैश्याः शूद्रा लोभविवर्जिताः ।

स्वकर्मसु प्रवर्तन्ते तुष्टा स्वैरेव कर्मभिः ॥ १०२

आसन् प्रजा धर्मरता रामे शासति नानृताः ।

सर्वे लक्षणसम्पन्नाः सर्वे धर्मपरायणाः ॥ १०३

दश वर्षसहस्राणि दश वर्षशतानि च ।

भ्रातृभिः सहितः श्रीमान् रामो राज्यमकारयत् ॥ १०४

धन्यं यशस्यमायुष्यं राज्ञां च विजयावहम् ।

आदिकाव्यमिदं त्वार्षि पुरा वाल्मीकिना कृतम् ।

यः पठेच्छृणुयाल्लोके नरः पापाद्विमुच्यते ॥ १०५

पुत्रकामस्तु पुत्रान्वै धनकामो धनानि च ।

लभते मनुजो लोके श्रुत्वा रामाभिषेचनम् ॥ १०६

महीं विजयते राजा रिपूंश्चाप्यघितिष्ठति ।

राघवेण यथा माता सुमित्रा लक्ष्मणेन च ।

भरतेनैव कैकेयी जीवपुत्रास्तथा स्त्रियः ॥ १०७

श्रुत्वा रामायणमिदं दीर्घमायुश्च विन्दति ।

रामस्य विजयं चैव सर्वमक्लिष्टकर्मणः ॥ १०८

शृणोति य इदं काव्यमार्षि वाल्मीकिना कृतम् ।

श्रद्धधानो जितक्रोधो दुर्गाण्यतितरत्यसौ ॥ १०९

समागमं प्रवासान्ते लभते चापि बान्धवैः ।

प्रार्थितांश्च वरान्सर्वान् प्राप्नुयादिह राघवात् ॥ ११०

- श्रवणेन सुराः सर्वे प्रीयन्ते संपशृण्वताम् ।  
 विनायकाश्च शाम्यन्ति गृहे तिष्ठन्ति यस्य वै ॥ १११
- विजयेत महीं राजा प्रवासी स्वस्तिमान् व्रजेत् ।  
 स्त्रियो रजस्वलाः श्रुत्वा पुत्रान् सूयुरनुत्तमान् ॥ ११२
- पूजयंश्च पठंश्चेममितिहासं पुरातनम् ।  
 सर्वपापात्प्रमुच्येत दीर्घमायुरवाप्नुयात् ॥ ११३
- प्रणम्य शिरसा नित्यं श्रोतव्यं क्षत्रियैर्द्विजात् ।  
 ऐश्वर्यं पुत्रलाभश्च भविष्यति न संशयः ॥ ११४
- रामायणमिदं कृत्स्नं शृण्वतः पठतः सदा ।  
 प्रीयते सततं रामः स हि विष्णुः सनातनः ॥ ११५
- आदिदेवो महाबाहुर्हरिरारायणः प्रभुः ॥ ११६

कुडुम्बवृद्धिं धनधान्यवृद्धिं

स्त्रियश्च मुख्याः सुखमुत्तमं च ।

श्रुत्वा शुभं काव्यमिदं महार्थं

प्राप्नोति सर्वा भुवि चार्थसिद्धिम् ॥ ११७

आयुष्यमारोग्यकरं यशस्यं

सौभ्रातृकं बुद्धिकरं सुखं च ।

श्रोतव्यमेतन्नियमेन सद्भि-

राख्यानमोजस्करमृद्धिकामैः ॥

११८

एवमेतत्पुरावृत्तमाख्यानं भद्रमस्तु वः ।

प्रव्याहरत विस्रब्धं बलं विष्णोः प्रवर्द्धताम् ॥ ११९

देवाश्च सर्वे तुप्यन्ति ग्रहणाच्छ्रवणात्तथा ।

रामायणस्य श्रवणात् तुप्यन्ति पितरस्तथा ॥ १२०

भक्त्या रामस्य ये चेमां संहितामृषिणा कृताम् ।

लेखयन्तीह च नरास्तेषां वासस्त्रिविष्टपे ॥ १२१

इति एकत्रिंशदुत्तरशततमः सर्गः ॥



॥ युद्धकाण्डः समाप्तः ॥







